



వ్యావహారికాంధ్ర మహాభారతము

కర్ణ పర్వము

ఒకటో ఆశ్వాసము

ద్రోణవధ చెప్పి వెళ్ళాక మహాప్రాజ్ఞుడైన సంజయుడు రెండు రోజుల తరవాత దండునించి మళ్ళీ హస్తినాపురం వచ్చాడు. ధృతరాష్ట్రుడి మందిరానికి వెళ్ళి అంతఃపురంలో అతణ్ణి చూసి నమస్కారం చేశాడు. ధృతరాష్ట్రుడు ఆదరించాక కూచుని యుద్ధవార్తలు వినిపించాడు.

“మహారాజా, రెండు దినాలయుద్ధం చూసి వచ్చాను. మనవాళ్ళూ పాండవులూ అద్భుతంగా పోరాడారు. అందులో కర్ణుడి యుద్ధం, కళు మూసుకుపోయాయంటే నమ్ము. పాండవసైన్యం గడ్డిపోచలా చూశా డతడు. ఏనుగులూ, రథాలూ, గుర్రాలూ, పదాతులూ తన పరాక్రమం ముందు చెల్లాచెదరయిపోయేవి పారిపోయేవి. ముచ్చెమటలు పోసుకునేవి. మచ్చుకి లేకండా మూసిపోయేవి. అతడి భుజబలం చూసి దేవతలే ముక్కుమీద వేలుపెట్టుకున్నారు. మూడు చెరువులనీళ్ళూ తాగించాడు పాండవుల్ని. అయితే ఏంలాభం? ఎంత ఆబోతైతే మార్తం పెద్దపులికి లోకువే అయినట్లు అయింది. తనకంటే చిన్నవాడే అర్జునుడు, అయినా అతడి బాహుశక్తి నిభాయించలేక పోయాడు కర్ణుడు; తుదకి తెగిపోయాడు. పాండవులికి ప్రాణశత్రువు లేకండా అయిపోయింది.”

చెవుతూ చెవుతూ దుఃఖం పొర్లుకు వచ్చింది సంజయుడికి. గొంతుక గద్దదికపడింది. నిట్టూరుస్తూ ఇంకా ఇలా అందుకున్నా డతడు.

“ఇది వొకటే అన్న మాటేమిటి, మహారాజా! కౌరవసేనల ఆసలన్నీ కడముట్టిపోయా యిక. భీముడు మన దుశ్శాసనుణ్ణి చంపేశాడు. అతడి గుండెలు చీల్చేసి రక్తం తాగేశాడు. చివరికి ఇంతా జరుగుతుందని అప్పుడే చెప్పారు మన ఆప్తులు. అయితే నువ్వు పేరాసపెట్టుకున్నావు. కొడుకులు రాజ్యమంతా గెలిచేస్తారనే అనుకున్నావు. అంచేతే వాళ్ళు చేసిన ఆగడాలన్నీ చూస్తూ వూరుకున్నావు అదంతా కట్టికుడవకండా ఎటు పోతుంది?”

ధృతరాష్ట్రుడిమీద పిడుగు పడినట్టయింది. దుర్యోధనుడూ తెగిపోయాడనే భయభ్రాంతుడయిపోయి మూర్ఛపోయా డతడు. అంతఃపురంలోని స్త్రీజనమంతా తల్లడిలిపోయారు. ఏడ్పులతోనూ, మొర్రల తోనూ, కన్నీళ్ళు కారుస్తూ నేల మీద వాలిపోయారు. సంజయుడూ, అంతకుముందే అక్కడికి వచ్చివున్న విదురుడూ చన్నీళ్ళు చిలకరించి మృదువుగా విసనకర్రలతో విసిరి ధృతరాష్ట్రణ్ణి, స్త్రీలనీ సేదదేర్చారు. ఎలాగో అనుకుని కూచున్నాడు ధృతరాష్ట్రుడు. నిట్టూరుస్తూ దుఃఖ పడుతూ లోలోపల దైవాన్ని తిట్టుకున్నాడు. పాండవుల్ని మెచ్చుకుంటూ, తన బుద్ధి, శకుని మంత్రాంగమూ నిందించుకుని తను తాను సముదాయించుకుని, తుదకి ధైర్యం కూడ బట్టుకుంటూ అన్నాడు :

“సంజయా, నువ్వు ఏమంటున్నావో తెలియడంలేదు నాకు! వినబడడమూ లేదు దుర్యోధనుడు తెగిపోలేదు కదా! చెప్పు, చెప్పు, ఏం చాప్పావో మళ్ళీ చెప్పు.”

సంజయుడు : దారుణంగా యుద్ధం చేసి దుర్యోధనుడి తమ్ములూ కర్ణుడూ తెగిపోయారు. ఘోరంగా దుశ్శాసనుడి గుండెలు చీల్చేసి పచ్చి నెత్తురు తాగేశాడు భీముడు, మహానందంగా.

ధృతరాష్ట్రుడు : చెప్పకు సంజయా! చెప్పకు. ఊరుకో. నా మనస్సు విభ్రాంతిలో మునిగిపోతోంది. నువ్వు ఏమంటున్నావో వినపడలేదు.....

వృధయం బద్దలయిపోతూ వుంది. దుర్భగ్గత వుంది. నా దుర్మయం వల్లా, దుర్యోధనుడి బుద్ధి తక్కువ వల్లా ఇదంతా వచ్చింది. ఈ దుఃఖం నించి ఎలా గట్టెక్కడ మనుకుంటున్నాను. నా సందేహం తీరేట్లు మొదటినించి ఇప్పుటిదాకా యుద్ధంలో కాలం చేసిన మనవాళ్ళనీ వాళ్ళవాళ్ళనీ వివరించి చెప్పు.

ధృతరాష్ట్రుడు అలా అడగగానే “మనవాళ్ళలో భీష్ముడూ, ద్రోణుడూ, కర్ణుడూ, వికర్ణుడూ, వృషసేనుడూ, దుశ్శాసనుడూ, లక్ష్మణుడూ, మొదలైనవాళ్ళు కాలం చేశారు. వాళ్ళలో విరాటరాజూ, శంఖూడూ, ఉత్తరుడూ, ద్రుపదుడూ, అభిమన్యుడూ, ఘటోత్కచుడూ, పాండ్యరాజూ మొదలైనవాళ్ళు కళ్ళు మూసారి” అంటూ పేరుపేరు చెప్పాడు సంజయుడు. ఎవరెవరు ఎవరెవరిచేత కూలిపోయారో వివరించాడు.

“అయితే ఇంకా మనసేనలో ఎవరున్నారు?” అడిగాడు ధృతరాష్ట్రుడు.

“అశ్వత్థామా, కృతవర్మా, శల్యుడూ, శకునీ కృపాచార్యుడూ వున్నారు.” అంటూ అప్పటకి బతికివున్న దుర్యోధనుడి తమ్ముళ్ళన్నీ, కర్ణుడి కొడుకులతో మిగిలినవాళ్ళనీ, తక్కిన యోధుల్నీ చెప్పాడు సంజయుడు. “నిస్తేజమైన అగ్గి ఎలా వేడిపోకుండా వుంటుందో అదిగో అలాగ ఈ మిగిలినవాళ్ళతో యుద్ధానికి పూనుకుని గెలుపు సాధిస్తానని ధైర్యంతో వున్నాడు దుర్యోధనుడు” అన్నాడు.

కొడుకుధైర్యం విని మెల్లిమెల్లిగా కుదుటపడ్డాడు ధృతరాష్ట్రుడు. అయితే తనవాళ్ళు ఎంతో మంది చచ్చిపోయారనిమాత్రం కుంగిపోయాడు. కొంచేపు వూరుకుని కర్ణుడిచావు తలుచుకుని బావురుమన్నాడు.

“అలమందలో ఆబోతులాగ, కౌరవబలంలో మదపుటేసుగు లాగ వుండేవాడు. సర్వాంగసుందరుడు అఖండైన పరాక్రమశాలి - అయ్యో మరి లేడు!” అంటూ హాహాకారాలు చేశాడు! గొంతెత్తి ఏడ్చాడు.

“సంజయా! కృష్ణుణ్ణి, అర్జునుణ్ణి గడ్డిపరకాలా చూసేవాడు. దేవేంద్రుణ్ణయినా ఇట్లే వోడిస్తాననేవాడు. అలాంటి కర్ణుడు అంతమై పోయాడా, యుద్ధంలో? అతడి ఆసరా చూసుకునే దుర్యోధనుడు పాండవులమీద పగపట్టాడు. అతడి పరాక్రమంవల్లే విదేహ పాండ్ర దేశాల రాజులు మనకి అరిగావులయారు. అతడి అండ చూసుకునే మనసైన్యాలు శత్రువుల్ని లక్ష్యపెట్టకండా యుద్ధం చేశాయి. అతడి దివ్యాస్త్రాల మహిమకి దేవతలే నాలికలు కరుచుకునేవాళ్ళు. అలాంటి కర్ణుడు పడిపోయాడంటే ఇంకెక్కడి బతుకు మనకి! ఎక్కడి యుద్ధం! ఇంతమాటా విని పగిలిపోకండావుంది నా హృదయం. రాయో, ఇనుమో ఏమో మరి!

“బంధువులూ పుత్రులూ మిత్రులూ వొకరితరవాత నొకరు కూలిపోడం వింటూ ఇలాగ ఎవ్వరైనా బతికివుంటారా, నేను వొక్కణ్ణి తప్ప! ఇంట కష్టం ఎవ్వరికైనా వుంటుందా? సంజయా, ఇక బతికి బట్టకట్టే దేముంది నేను? నీళ్ళలో దూకుతాను. అగ్గిలో పురుకుతాను. విషం తాగుతాను. ప్రాయోపవేశం చేసుకుంటాను” అన్నాడు.

సంజయుడు : సంపదా, పరాక్రమమూ, కీర్తి - ఇన్నిటిలోనూ పూర్వరాజులతో సరితూగుతావు నువ్వు. నీ అంతవాడు ఇలా దుఃఖంలో కుంగిపోడం తగదు. గౌరవమూ, కీర్తి నిలబడేట్టు ధీరత్వం వహించు. చలించకు.

ధృతరాష్ట్రుడు : కర్ణుడి చావు హృదయంలో శల్యులలా వేధిస్తూంది. దుఃఖసముద్రంలోంచి ఎలా వొడ్డు చేరగల నంటావు? పౌరుషం పిసరంత పనికిరాదు. అంతా దైవాధీనం. అలా కాకపోతే మహావీరుడు కర్ణుడేమిటి అర్జునుడిచేత చచ్చిపోడమేమిటి? కర్ణుడు కళ్ళు మూశాడూ అనగానే నాగుండెలు వెయ్యిచెక్కులు కావలిసింది. కాలేదు. ఇంచేత నా ఆయువుకి అంతంలేనట్టుంది. ఇంతదాకా లోకంలో గౌరవాదరాలు పొందాను. ఇప్పుడు నా అన్నవాడల్లా వెళ్ళిపోతున్నాడు. ఇక దుఃఖాలపాలై దురదృష్ట అనుభవించాలి. ఎలా భరించమంటా విడి? జయద్రథుడూ, ద్రోణుడూ, కర్ణుడూ కాలం చేయడం విని నా హృదయం దుఃఖంతో కుంగిపోతూవుంది. అందులోనూ కర్ణుడు కళ్ళుమూలశాడంటే గుండెలు దేవేస్తున్నాయి. దుర్యోధనుడిమీద ఆసే వాదులుకుంటున్నా నిక. ఏమంటావా? అన్ని విధాలా కర్ణుడే ఆధారంగా వుండేవాడు మావాడికి. ఇక ఎవరున్నారు? దిక్కులేనివాడై పోయాడు దుర్యోధనుడు. మనబలం చేవతగ్గిపోయింది. పాండవసేనకి వున్న ఆకాస్తభయమూ పోయింది. అయ్యో, జంభాసురుడు దేవేంద్రుడిచేత కూలిపోయినట్టు అర్జునుడిచేత తెగిపోయి పడివున్నాడన్నమాట కర్ణుడు. రణభూమిలో! కాళ్ళు లేనివాడు పరిగెత్తా లనుకోడమూ, ముసీలి నిరుపేద సానిదాన్ని కోరడమూ ఎలా వుంటుందో దుర్యోధనుడు జయం కోరడమూ అలాగే వుంది.

మనలో మనకి కయ్యమెందుకని మొత్తుకున్నాడు ధర్మరాజు. కాయలామనిషికి పత్యం రుచించనట్టు మీ రాజుకి అది రుచించలేదు. అంపశయ్యమీద వుండి భీష్ముడు పాతాళగంగ తెప్పించుకున్నాడు అర్జునుడిచేత. అలా అతడి అస్త్రప్రభావం వ్యక్తం చేసి పాండవులతో బంధుత్వం పెట్టుకోమన్నాడు. ఇంతతో యుద్ధం చాలించమన్నాడు. శాంతించి, రాజ్యం పంచుకుని బతకమన్నాడు. చెవిని పెట్టలేదు దుర్యోధనుడు. ఇప్పుడు దుఃఖసముద్రంలో తలమునకలవుతుంటాడు! పిల్లలు ఈకలూధ్యేసి అడుకుంటూంటే పిట్ట ఎలా కొట్టుకుంటుంది, అదిగో అలాగే వుంది నాఅవస్థ. ఎందులో దూకేది? ఈ దుఃఖం తీర్చడానికి ఎవరున్నారు. దిక్కు?

అయ్యో కర్ణుడు అర్జునుడితో పోరాడినప్పుడు అతడి ప్రతాపం నిభాయించుకున్నాడా? దెబ్బకి దెబ్బ తీసి ఉభయసేనలూ భళీ అన్నట్టు, పూనికతో విజృంభించాడా? పేరూ, పెంపూ మంటకలిపెయ్యలేదు కదా, తెల్ల మొహం వేసి? మిగిలిన సైనికులంతా అతణ్ణి వొదిలేసి పారిపోయారా? లేదూ, శాయశక్కులా ఎంతోమంది అతడికోసం పోరాడి, పీనుగుపెంటలై కూలిపోయారా? శిఖండిని ముందుపెట్టుకుని భీష్ముణ్ణి కొట్టేశాడు అర్జునుడు. కపటం చేసి, అలాంటిదే ఏదైనా పన్ని కొట్టేశారా, కర్ణుణ్ణి? ఏనుగు చస్తే అశ్వత్థామ చచ్చాడని బొంకాడు ధర్మరాజు. గురువుని చంపడంకోసం, అలాటిదే ఏమైనా చేశారా, ఇప్పుడు కూడా? భీష్ముడూ, ద్రోణుడూ మాయోపాయంవల్ల పడిపోయారు అలా కాకండా ధర్మయుద్ధంలో వాళ్ళని పడగొట్టడం ఎవడితరం?

పరశురాముడిదగ్గర బ్రహ్మాస్త్రం సంపాదించాడు సర్వాస్త్రం సామాన్యమైందా? ఇవేనా, ఇంకా ఎన్నో దివ్యాస్త్రాలున్నాయి అతడి దగ్గర. అభిమన్యుడి ధనుస్సు ఎవడైనా నరకగలిగాడా, అతడు తప్ప? పదివేల ఏనుగుల బలశాలిని భీముణ్ణి పరాభవం చేసి వొదిలిపెట్టాడు.

సహదేవుణ్ణి తలకొట్టేసినంతపని చేశాడు. వేలు వేలు సేన చొక్కాకు ల్లాగ దుళ్ళ గొట్టేశాడు. మాయల మహిరావణుణ్ణి ఘటోత్తుమణ్ణి చంపేశాడు - అలాటి జగజ్జెట్టికి చావు ఎలా వచ్చిందీ అంటా, యుద్ధంలో? రథానికో, సారథికో, అస్త్రాలతో ఏదైన శాపంవల్లో ఏదో చేటుమూడిందా? రథం ఏమీ కాకండా వుండి, సారథి సారథ్యం సమర్థంగా వుండి, విధివశాత్తు మహాస్త్రాలు వృతిపోకండా వుంటే యుద్ధంలో దేవేంద్రుడైనా గెలవగలడా, కర్ణుణ్ణి?

అతడి సారథి ఎవడు చెప్పు! శల్యుడూ, శకునీ కృపాచార్యులూ, అశ్వత్థామూ అవుడు ఎలా తోడ్పడ్డారు? కృవర్మ పరాక్రమంమీద బోలెడంత నమ్మకం దుర్యోధనుడికి. కృష్ణుణ్ణి పురస్కరించుకుని కృతవర్మ అర్జునుడిమీద పక్షపాతం చూపించాడా, అప్పుడు?

వీళ్ళంతా రెండుపక్కలా వుంటే, దుర్యోధనుడు వెనక నేవంఉటే కర్ణుడు ఎలా కడతేరిపోయాడో ఆశ్చర్యంగా వుంది నాకు! చెప్పు. సంజయా! చెప్పు పాండవులు కర్ణుణ్ణి ఎలా ముట్టడించారు? కర్ణుడి సర్పముఖభాణంతో చచ్చిపోకండా అర్జునుడు ఎలా బతికిపోయాడు? తక్కిన నలుగురు పాండవులూ ఎలా పోరాడారు? వాళ్ళ సేనా మనసేనా ఈ రెండురోజులూ ఎలా యుద్ధం చేసింది?

సంజయుడు : ఈ రెండు రోజులూ యుద్ధం ఎలా జరిగిందీ మొదటి నింబీ చెప్తుతాను. విను. ద్రోణుడు తెగిపోయిన తరవాత, అశ్వత్థామ తన వోపిసంత వరకూ యుద్ధం చేసి, చాలించి, సేనలు మళ్ళించి, శిబిరానికి వచ్చేశాక, దుర్యోధనుడు శిబిరంలో కొలువుతీర్చాడు. అశ్వత్థామ మొదలైన మొనగాళ్ళని చూసి “ఇకమీద మనం ఏం చెయ్యాలి?” అని అడిగాడు.

“ఇంతవరకూ ఏ కార్యంతో కార్యం జరిగిచావో ఆ శౌర్యం తోనే పూనుకొని ఇకముందు కార్యం కూడాసాగించు” అంటూ అందుకున్నాడు అశ్వత్థామ - “సంకల్పమూ, పూనికా, సామర్థ్యమూ, నీతీ - ఈ సద్గుణాలు వుంటే ఏపని అయినా సఫలం అవుతుంది. అయితే దైవసహాయం మాత్రం కావాలి. ఈ సద్గుణాలికి ఆటపట్టయిన మహాత్ములు వెళ్ళిపోయారు. అయినా వున్న మహారథికులు కూడా తక్కువ వాళ్ళు కారు కదా! మన పూనికబట్టి దైవమూ మనకి తోడ్పడతాడు. మనలో బలానికి, శౌర్యానికి ఘనుడు మన కర్ణుడు. కావలినస సద్గుణాలన్నీ ఇతడిలో వున్నాయి. ఇతణ్ణి సేనాధిపతిని చేసుకుని శత్రుసంహారం చేద్దాం. దివ్యాస్త్రాలన్నీ ఇతడి వేళ్ళమీద వుంటాయి. అంచేత యముడిలాగ శత్రువుల్ని చంపేస్తాడు” అన్నాడు.

అశ్వత్థామ మాటలు విని సంతోషించాడు దుర్యోధనుడు. “అవును” కర్ణుడు పాండవుల్ని గెలిచెయ్యగలడన్న ఆశ అధికంగా పెట్టుకుని అతడితో అన్నాడు - “కర్ణా, నీ ప్రతాపమూ, నామీద నీకు వున్న స్నేహా లోకమంతా ఎరుగును. భీష్ముడూ, ద్రోణుడూ పడిపోయారు. ఇక నువ్వే కౌరవసేన కాపాడాలి. వాళ్ళు వున్నారు కదా అని ఉపేక్షించావు కాని నువ్వే అయితే ఇన్నాళ్ళూ జరిగేది యుద్ధం? లిప్తలమీద గెలిచేసి వుండువు పాండవుల్ని. నువ్వు ప్రాజ్ఞుడివి. ప్రబలుడివి. పైగా నాకు ఏడుగడవి. నాకు మేలు చెయ్యడమే నీపని. భీష్ముణ్ణి, ద్రోణుణ్ణి అవమానించేవాళ్ళం. నిజమే. కాని వాళ్ళు యుద్ధంలో పడిపోయాక మనం వొదిలి వుండగలమా? నడుంకట్టు. చీకట్లకి సూర్యోదయంలాగ నీపూనిక పగవాళ్ళకి దుర్భరమవుతుంది. కుమారస్వామి దేవసేన నడిపినట్టు కౌరవసేన నడిపించు. నన్ను గెలిపించు. నిన్ను నువ్వే పర్వసేనాధిపత్యానికి పట్టంకట్టుకో.”

“మహారాజా” సంతోషంతో రాజులందరి ముందూ దుర్యోధనుడితో అన్నాడు కర్ణుడు - “నీకు ఇచ్చినమాట మరిచిపోలేదు నేను. వీరత్వం బాహుబలం, ధైర్యం, అస్త్రబలం - అన్నిటిలోనూ పాండవుల కండకావరం పిండేస్తాను. లోకమంతా ‘భళీ’ అన్నట్టు చేస్తాను. పిసరంతా అనుమానం అక్కరలేదు నీకు. వూరికే అలా నుంచుని చూస్తావుండు, నా యుద్ధం మంచిదే, నన్ను సర్వసేనాధిపత్యానికి పట్టం కట్టు”

కర్ణుడి సర్వసేనాధిపత్యం

కర్ణుడి మాటలు మరి సంతోషం కలిగించాయి దుర్యోధనమహారాజుకి. బంగారం కుండలతో పవిత్రజలాలు తెప్పించాడు. మహనీయమైన మణులూ, మంచిమంచి పువ్వులూ, ఓషధులూ, గంధమూ అక్షతలూ మంత్రింపించాడు. మేడికర్రపీఠంమీద పట్టువస్త్రాలు పరిపించాడు కర్ణుణ్ణి దానిమీద శాస్త్రోక్తంగా కూచోబెట్టాడు. పుణ్యాహారోషలూ యుద్ధవాద్యాలూ, వందిమాగధుల స్తోత్రాలూ దిక్కులా ప్రతిధ్వనించాయి. అలా అన్ని లాంఛనాలతోనూ రాజులు యావన్మంది తోనూ కలిసి కర్ణుడికి సర్వసేనాధిపతిగా అభిషేకించాడు దుర్యోధనుడు. బ్రాహ్మలికీ, వందిమాగధులికీ చేతికి ఎముకలేకండా దానం చేశారు. రాజులు అభినందించారు. “కృష్ణుడితో సహా పాండవుల్ని జయించు” అంటూ మాగధులు దీవించారు. ఈ అన్నిటితోనూ ఆకాశం గింగురు మనిపోయింది.

“దుర్యోధనమహారాజా” అప్పుడే ఉదయస్నాన్న సూర్యుడిలా వెలిగిపోతూ ఉత్సాహంతో అన్నాడు కర్ణుడు - “బంధువులతోనూ, స్నేహితులతోనూ కలిసి అర్జునుణ్ణి హతవార్చేస్తాను. సామ్రాజ్యాలక్ష్మి నీ కాళ్ళముందు పడేస్తాను. పుత్ర పౌత్ర పారంపర్యంగా ఈ భూమండలం పరిపాలించు సకల భోగాలూ అనుభవించు. సత్యమూ, ధర్మమూ కల మనిషికి లిప్తల మీద కార్యసిద్ధి అవుతుంది. అలాగే శౌర్యమూ, బాహుపరాక్రమమూ కలిగిన నాకు యుద్ధంలో ఇట్టే జయం లభిస్తుంది.

కర్ణుణ్ణి సర్వసేనాధిపతిని చేసి, గొప్ప వైభవంతో అతణ్ణి తన గుడారానికి పంపించాడు దుర్యోధనుడు. తరవాత తక్కిన పరిజనుల్ని తమ తమ విడిదలికి పంపించేసి, సంతోషంతో తన గుడారంలోకి దయచేశాడు. అదిగో ఆరాత్రే నేను ఇక్కడికి వచ్చి ద్రోణుడి వృత్తాంతం నీకు వివరించి వెళ్ళాను. సూర్యోదయ మయేసరికి కురుక్షేత్రం చేరి, మన శిబిరం ప్రవేశించాను.

అప్పటికే మహాసేనాని కర్ణుడు యుద్ధానికి బయలుదేరుతున్నాడు. దంతంలాగ తళతళలాడుతూవున్న జెండామీద హస్తికక్తు ‘ఏనుగుమోకు’ మెరుస్తోంది. హంసరంగు గుర్రాలతో సూర్యబింబంలాగ ప్రకాశిస్తూవుంది. రథం. బంగారం పూతపూసిన ధనుస్సు ఎక్కుపెట్టి చేతిలో వెలిగిపోతూ వుంది. శిబిరమంతటినీ యుద్ధానికి రెచ్చగొడుతూ, తన పక్క శంఖాలు భయంకరంగా మోగుతున్నాయి. రణోత్సాహం మొహానికంతా విలాసం కలిగిస్తోంది. యుద్ధం కబుర్లే చెప్పుకుంటూ అస్తజనం రెండుపక్కలా రథాలమీదా బారులుతీరి వున్నారు. అలా ఎంతో అందచందాలతో యుద్ధానికి సిద్ధపడ్డాడు కర్ణుడు.

అతడు సేనాధిపతుల్ని పంపి పిలిపించడంతోనే యావన్ముది రాజులూ యుద్ధానికి బయలుదేరారు. అలా సకల సైన్యాలూ నడవడంతో గుర్రాల దెక్కలవల్ల రేగిన ధూళి నాలుగుదిక్కులా నిండిపోయింది. ఏనుగుల చెక్కిళ్ళలోంచి ప్రవహించు మదజలం ఆధూళి అడిచేసింది. రకరకాల యుద్ధవాద్యాలు భయంకరంగా మోగాయి; ఆకాశం బద్దలు చేశాయి. ధనుష్టంకారాలూ, సింహనాదాలూ, వాదినీ మరింత అధికం చేశాయి. రథాల వాళ్ళు వేసుకున్న నగల కాంతులూ జెండాలమీదా, ఛత్ర చామరాలమీదా చెక్కిన మణులూ, సైనికుల ఆయుధాల తళతళలూ - వీటి అన్నిటిలోనూ, పట్టపగటి దీపంలా అయిపోయాడు సూర్యుడు.

ఉప్పొంగిపోతూవున్న హృదయాలతో తనివితీరనట్లు కర్ణుణ్ణి చూశారు సైనికులు. భీష్ముడూ, ద్రోణుడూ పోయారన్న విచారం విడిచిపెట్టేశారు.

పదహారో రోజు

అలా యావత్తు సైన్యమూ వేసుకుని యుద్ధబూమికి వెళ్లి దుస్సహమైన మరకవ్యూహం పన్నాడు కర్ణుడు. వ్యూహం నోటిదగ్గర తాను స్వయంగా ముందున్నాడు. కళ్ళదగ్గర శకునినీ, ఉలూకాణ్ణి పెట్టాడు. శిరస్సులో అశ్వత్థామని నిలిపాడు. కంఠందగ్గర దుర్యోధనుడి తమ్ముళ్ళని పెట్టారు. కడుపుదగ్గర దుర్యోధనుణ్ణి నిలిపాడు. ఎడటి ఎడమపాదం దగ్గర నారాయణగోపాల సైన్యంతో కృతవర్మనీ, కుడిపాదం దగ్గర త్రిగర్త దక్షిణాది సేనలతో కృపాచార్యుల్ని నుంచోపెట్టాడు. వెనక ఎడమకాలు దగ్గర నానాదేశాల దండుతో శల్యుణ్ణి, కుడికాలు దగ్గర ఎన్నో అన్ని రథాలూ, గుర్రాలూ, ఏనుగులూ ఇచ్చి సుషేణరాజునీ పెట్టాడు. తోకలో బ్రహ్మాండమైన రాణువతో చిత్రుణ్ణి, అతడి తమ్ముడు చిత్ర సేనుణ్ణి నిలబెట్టాడు తక్కిన వాళ్ళని అక్కడూ అక్కడూ అవసరమైన చోట్లల్లా సర్ది పెట్టాడు.

అంతకిముందే బలిష్ఠమైన చతురంగ సేన వేసుకుని ఉత్సాహంతో వచ్చాడు ధర్మరాజు.

“తమ్ముడూ, చూశావా” మన మరకవ్యూహం చూసి అర్జునుడితో అన్నాడతడు - ‘బాగా తగ్గిపోయింది కౌరవసైన్యం కర్ణుడు వ్యూహంపన్ని తానే స్వయంగా మొహం దగ్గర నుంచున్నాడు. యుద్ధమంతా తనమీదే పెట్టుకునే పరాక్రమమంతా ప్రకటించాలని మిడిసిపడుతున్నాడు. నీ బాణాలతో అతడి పని పట్టెయ్యా లిప్పుడు. పన్నెండేళ్ళూ మనం అడవులు పట్టిపోయి, పడరానిపాట్లూ పడి ఈ అవస్థకి వచ్చాం. అదంతా తీరిపోయినట్టు బాణాల్లో ముంచెయ్యాలి ఇతణ్ణి. ఇతడు వొక్కడే దుర్యోధనుడికి పక్షంలో వాడి చూసి పోరాడగల మొనగాడు. నీ పరాక్రమమంతా చూపించి ఇతణ్ణి హరి అనిపించెయ్యి. దాంతో దుర్యోధనుడు పక్కాడిన పామే అయిపోతాడు. గెలుపు నీకాళ్ళకిందికి వస్తుంది. నీకు నచ్చిన వ్యూహం పన్ను.”

అన్నగారు అలా అనగానే అర్థచంద్రవ్యూహంపన్నాడు అర్జునుడు. తాను మధ్యప్రదేశంలో నుంచున్నాడు. తన చక్రరక్షకులు యుధామన్యుడూ, ఉత్తమౌజుడూ రణోత్సాహం రేకెత్తిన మొహాలతో ఇరుపక్కలా కలకలలలాడారు. కుడి ఎడమకొమ్ములతో ధృష్టద్యుమ్నుణ్ణి, భీముణ్ణి పెట్టాడు. ధర్మరాజునీ నకులసహదేవుల్ని వెనకభాగంలో నిలబెట్టాడు. తక్కిన యోధులు ఎవళ్ళకి తగిన స్థానాల్లో వాళ్ళు సర్దుకున్నారు. ఇలా సుభయసేనలూ వ్యూహాలు పన్నుకుని కయ్యానికి కాలుదువ్వుతూ నుంచున్నాయి.

“కృష్ణుడూ పాండవులూ ఇవాళ యమతోకం దయచేస్తారు” అంటూ సంతోషించాడు దుర్యోధనుడు. “కర్ణుడితోసహా కడలేరి పోతాడు దుర్యోధనుడు” అంటూ ఆనందించాడు ధర్మరాజు. రెండు సేనలూ వొకదాన్ని మించి వొకటి వుప్పొంగాయి. భేరిలూ మొదలైన రణవాద్యాలు మ్రోగాయి. ఆకాశం దిమ్మెత్తిపోయినట్టు, శంఖాలు మోగాయి. చెవులు తాళాలు పడినట్టు, ఉత్సాహంతోనూ, తమకం తోనూ కలబడడానికి రెండుసేనలూ పురకలు పెట్టాయి.

ఏనుగుల గంటల గణగణలూ వాటి ఘీంకారాలూ, రథచక్రాల క్రేంకారాలూ, జెండాలమీది చిరుగంటల గలగలూ, గుర్రాలదెక్కల టకటకా శబ్దాలూ, వాటి సకిలింపులూ, వీరభటులు జబ్బలు చరిచిన చప్పుళ్ళూ వాళ్ళ సింహనాదాలూ - ఇవన్నీ దిక్కులు పగలగొట్టాయి.

యుద్ధం చూడడానికి కుతూహలంతో దేవతలూ, ఖచరులూ, సిద్ధులూ, యక్షులూ, గరుడులూ వచ్చి ఇసకవేస్తే రాలకందా నిండిపోయారు ఆకాశమంతా.

రెండు సేనలూ కలబడ్డాయి; హోరాహోరి పోరాడాయి. గరుత్మంతుడు చీల్చి పడేసిన అయిదుతలల పాముల్లాంటి బాహువులతోనూ, చంద్రుడిలాటి అందమూ, సూర్యుడిలాటి ప్రకాశమూ, పద్మాల్లాటి పరిమళమూ కలిగిన మోహలతోనూ రణరంగం నిండిపోయింది. పుణ్యం చెల్లిపోయాక స్వర్గంనించి భూలోకానికి పడిపోతూన్న మహాత్ముల్లా కనిపించారు. మణిభూషణాలు మెరుస్తూ వాహనాలమీంచి కూలిపోతూ వున్న సైనికులు రథాలతో రథాలు, ఏనుగులతో ఏనుగులూ, గుర్రాలతో గుర్రాలూ, భటులతో భటులూ పోరాడి కూలిపోయారు. ఏనుగులు రేగి రథాలు పడగొట్టాయి. రౌతులు రేగి ఏనుగులు కూలగొట్టారు. పదాతులు రేగి గుర్రాలు పడగొట్టారు. రథాలు రేగి పదాతుల్ని పచ్చడి చేశాయి. అలా ఆ దొమ్మియుద్ధంలో అందరూ అన్నివిధాలా పోట్లాడారు; రౌద్రరసం ప్రకటించారు. సాత్యకీ, ధృష్టద్యుమ్నుడూ చేకితానుడూ, ద్రౌపదికుమాళ్ళూ, ప్రభద్రక, చేది పాండ్య, చోళ, మగధ, వంగదేశాలసేనలతో కలిసి యుద్ధం చేశారు; తరుముకు మరీ వురికారు.

భయంకరమైన ఉద్రేకంతో ఏనుగుసేన విజృంభించింది పెద్ద మదపుటేనుగుమీద ఎక్కి వచ్చి కలబడ్డారు, ఉడ్డోలమైన బలంతో భీముడు. ఉదయపర్వతంమీద సూర్యుడిలాగ కిరణాల్లాటి తీవ్రబాణాలు విరజిమ్ముతూ మదపుటేనుగుమీద ప్రకాశించా డతడు.

క్షేమధూర్తి భిముడు చేత చచ్చాడు

ఆ మహావీరుణ్ణి చూసి కుబూతదేశంరాజు క్షేమధూర్తి తన సైన్యాలు పురిగొల్పుకుని ముందుకి వెళ్ళాడు. భీముణ్ణి యుద్ధానికి పిలుస్తూ తన ఏనుగు వురికించాడు. కొండా కొండా గుద్దుకున్నట్టు రెండు ఉపేనుగులూ డీకొన్నాయి. భీముడూ, క్షేమధూర్తి తోమరాల్తో కొట్టుకున్నారు. సింహనాదాలు చేశారు. ఉద్ధండమైన పరాక్రమంతో ఏనుగులు ముందుకీ వెనక్కి పక్కలికీ దాట్లు వేస్తూ వుంటే కలబడుతూ వుంటే ఎంతో కళ్ళ వేడుకగానూ, ఎంతో గుండెదడగానూ వుండేది. ఒకళ్ళని వొకళ్ళు చట్టివస్తూ భీముడూ, క్షేమధూర్తి దారుణంగా పోరాడారు.

ధనువులు పుచ్చుకుని చేతులబలంకొద్దీ యుద్ధం చేశారు. ఒకళ్ళ ధనుస్సు వొకళ్ళు నరుక్కున్నారు. ఒకళ్ళని మించిన వడి వొకళ్ళు చూపెట్టారు. ఒకళ్ళు మించిన కోపం వొకళ్ళు కనబడరిచారు. శక్తులతో కొట్టుకున్నారు. తోమరాలతో బాదుకున్నారు. భీముడి ఎదురుగుండె మీద వొక్కవూపుని ఏడు తోమరాలు కొట్టాడు క్షేమధూర్తి. సూర్యభింబంలా మెరిసిపోతున్న తోమరం వొకటి విసిరాడు భీముడు. కరూశదేశం రాజు మధ్యనే దాన్ని చిత్రంగా కొట్టేశాడు. పైగా భీముడిమీద అరవై బాణాలు చెప్పుకోదగ్గవి తగిలించా డతడు. అతణ్ణి వొక లెక్కేయలేదు భీముడు. అతడివేపు చూడనన్నా చూడలేదు. మంచి దొక ధనుస్సు తీశాడు. క్షేమధూర్తిని బాణాలతో కప్పెట్టాడు. అతడి ఏనుగు వొంటినిండా బాణాలు నాటించాడు. భరించలేకపోయింది ఏనుగు. గిర్రున వెనక్కి తిరిగింది. పరుగు ప్రారంభించింది. పోనివ్వలేదు భీముడు. వెంట పడ్డాడు. బ్రహ్మాండంమీద ఏనుగు వెనక్కి తిప్పాడు క్షేమధూర్తి. భీముడి మీదా, అతడిఏనుగుమీదా వాడివాడి బాణాలు గుప్పించాడు. హుంకరించాడు భీముడు. అతడి ధనుస్సు నరికేశాడు. అతడి ఏనుగుని చావుదెబ్బలు కొట్టేశాడు. మగతనంతో మరోవిల్లు అందుకున్నాడు క్షేమధూర్తి. తళతళా మెరుస్తున్న చిల్లకోల తొడిగాడు. భీముణ్ణి చర్రుమని పించాడు. అతడి ఏనుగుని మోకరిల్లి పడిపోయినట్టు కొట్టేశాడు. “బలే బలే క్షేమధూర్తి” అంటూ నీ సేన గావు కేకలు వేసింది.

గదపట్టుకుని ఏనుగుదిగాడు భీముడు. ఒక్క దెబ్బతో క్షేమధూర్తి ఏనుగుని రారుమనిపించేశాడు. కత్తిపట్టుకుని మీదికి పరిగెత్తాడు క్షేమధూర్తి. ఏనుగుని బాదిన గదతోనే అతణ్ణి బాదేశాడు భీముడు. చచ్చివూరుకున్నాడు క్షేమధూర్తి. వజ్రాయుధంతో కూలిపోయిన కొండలా పడివుంది అతడి ఏనుగు. దానిపక్కనే పిడుగుపడి చచ్చిన సింహంలా పడిపోయాడు క్షేమధూర్తి. దాంతో మనసేన దద్దరిల్లిపోయింది, పరుగుతీసింది. పాండవసేన వెంటపడింది.

ఆసేనమీద కర్ణుడు ధ్వజమెత్తాడు తెరిపిలేని బాణాలు వేశాడు. ఆకాశం కనపడకండా అయిపోయింది. అది చూసి మనసేన ధైర్యం తెచ్చుకుంది. శత్రులమీద తిరగబడింది. దాంతో వల్లమాలిన వీరావేశంతో కలబడ్డారు పాండవులు. మంచి పట్టులో పడింది యుద్ధం.

కర్ణుడి బాణాలు దుసెళ్ళి పోతూవుంటే ఏనుగులు ఏడ్చేసి; సొమ్మసిల్లి పోయేవి; దొల్లిపోయేవి; తప్పుకుపోయేవి; తూలిపోయేవి; జిర్రుమని తిరిగిపోయేవి; పారిపోయేవి; చచ్చిపోయేవి. అప్పుడు నకులుడు వచ్చి అతడితో కలబడ్డాడు. భీముడు అశ్వత్థామతో యుద్ధం చేశాడు. సాత్యకీ కైకేయులైన విందాసువిందులతో పోరాడాడు. అర్జునుడు సంశప్తకులతో పోట్లాడాడు. ధర్మరాజు దుర్యోధనుడితో దెబ్బలాడాడు. ధృష్టద్యుమ్నుడు కృపాచార్యులతోనూ, చిత్రసేనుడనే రాజు శ్రుతవర్మతోనూ, ప్రతివిందుడు చిత్రుడు అనే రాజుతోనూ, శిఖండి కృతవర్మతోనూ శ్రుతకీర్తి శల్యుడితోనూ సహదేవుడు దుశ్శాసనుడితోనూ కలబడ్డారు.

విందాసువిందులు సాత్యకీతో రేచుల్లా పోరాడారు. నిలువునా మండిపోయాడు సాత్యకీ. వాళ్ళ ఇద్దరి ధనుస్సులూ నరికేశారు ఇద్దరి శరీరాలూ బాణాలతో నింపేశాడు. తటుక్కున చెరో విల్లా తీశారు విందాసువిందులు. వరసపెట్టి సాత్యకీమీద బాణాలమీద బాణాలు నాటించారు.

చెరోబాణం వేసి అతడి ధనుస్సును నరికేశారు. మెరుపులా మెరిశాడు సాత్యకి మంచిది మరోవిల్లు అందుకున్నాడు. ఇలా ధనుస్సు తీశాడు, అలా వొక భల్లబాణం వేశాడు. అనువిందుడి తల ఎగర గొట్టేశాడు. రత్నకుండలాలు ప్రకాశిస్తూ కిందపడిపోయింది తల. హాహాకారాలు చేసింది కైకేయసేన. ఒక్క తెలియని కోపంతో వూగిపోయాడు విందుడు. గభాగబా బాణాలు గుప్పించాడు. గాయాలతో సాత్యకి వొళ్ళంతా రక్తాలు కారాయి. పూచిన మోదుగులాగ అవుపించా డతడు. పరసపెట్టి వందాఇరవై బాణాలు కొట్టాడుసాత్యకి. అలా ఇద్దరూ నువ్వా నేనా అన్నట్లు యుద్ధం చేశారు. నిప్పులు మెరిసే కళ్ళతో వొకళ్ళ నొకళ్ళు చురచురా చూసుకున్నారు. ఒకళ్ళసారధిని వొకళ్ళు చంపేసుకున్నారు. ఒకళ్ళ ధనుస్సు వొకళ్ళు విరుచుకున్నారు. కత్తులా దాళ్ళు పట్టుకుని ఇద్దరూ కథాలు దిగారు. ఇద్దరూ మండలప్రచారాలతో విజృంభించారు. ఎన్నో చిత్రగతులతో పోరాడారు. ఒకళ్ళ కత్తివేట్లు వొకళ్ళు అడ్డుకున్నారు. ఇద్దరిదాళ్ళు పగిలిపోయాయి; ముక్కలైపోయాయి. దూరానికి దాటాడు సాత్యకి. ఒడుపుచూసి, జందెవువేటు వేశాడు. రెండు ముక్కలు చేసి విందుణ్ణి నరికేశాడు.

అలా విందుణ్ణి, అనువిందుణ్ణి నరికేసి యుధామన్యుడిరథ మెక్కేశాడు సాత్యకి. వెంటనే మరోరథం సిద్ధం చేసుకున్నాడు కైకేయసేన హతవాఁర్పడం ఆరంభించాడు.

శ్రుతకర్ముడు అయిదు దారైన బాణాలు వేసి చిత్రసేనుణ్ణి కెవూకెవూ మనిపించాడు. తొమ్మిది బాణాలుకొట్టి అతణ్ణి నొప్పించాడు చిత్రసేనుడు. మరో అయిదు బాణాలు కొట్టి అతడి సారధిని కుంగదీశాడు. చివ్వుమని లేచాడు శ్రుతకర్ముడు. ప్రాణాంతకమైన వొక బాణం తొడిగాడు చిత్రసేనుడి కొంకుల్లో తగిలించాడు. దెబ్బతో మూర్ఛపోయా డతడు. అయినా వూరుకోలేదు నీమనవఁడు. బాణం మీద బాణం గుప్పించాడు. అయితే అంతలోనే తెలుపుకుని అతడి ధన్యుడ నరికేశాడు చిత్రసేనుడు. మరోధనుస్సు తీశాడు శ్రుతకర్ముడు. విడుపూ విరామం లేకండా బాణాలు విరజిమ్మాడు. ఏడుపంది పొంగి ముళ్ళు విప్పితే ఎలా అవుపిస్తుంది, వంటినిండా బాణాలతో అలా అవుపించాడు చిత్రసేనుడు. బాగా పదునెక్కించిన బాణం వొకటి తీశా డతడు. శ్రుతకర్ముడి గుండెలు దుసెళ్ళి పోయినట్లు తగిలించాడు. దాంతో మరీ వూగిపోయాడు శ్రు తకర్ముడు. తళతళా మెరిసిపోతున్న భల్లం తొడిగాడు. చేతుల బలంకొద్దీ లాగి వొదిలిపెట్టాడు. చిత్రసేనుడి తలకాయ తెగి కిందపడింది.

చిత్రసేనుడు పడిపోగానే అతడిసేన వొక్కపెట్టుని శ్రుతకర్ముణ్ణి ఘోరాయించింది ఉగ్రుడే అయిపోయాడు శ్రుతకర్ము. జడివానలాగ బాణాలు కురిపించాడు. సేనసేనంతా ముంచెత్తి వొదిలిపెట్టాడు.

ప్రతివిందుడు చిత్రుడిపడినపట్టేశాడు. అదీ ఎలా జరిగిందో చెప్పతాను. విను. కలబడి కలబడడంతోనే అయిదు బాణాలు చిత్రుడిమీద వేశాడు ప్రతివిందుడు. అతడి సారధిగుండెలమీద మూడు బాణాలు నాటించాడు. ఒకబాణంతో అతడి పతాకం పడగొట్టేశాడు. ఉగ్రమైన బాణాలు వేశాడు చిత్రుడు. అతడి విల్లు విరిచేశాడు ప్రతివిందుడు. అతడు సర్దుకునేలోపున మరో అయిదు బాణాలు తగిలించాడు. దారుణమైన శక్తి ప్రయోగించాడు చిత్రుడు. నాలుగుముక్కలు చేసి కొట్టేశాడు ప్రతివిందుడు. గదతీసి అతడి గుర్రాలు చిదగొట్టేశాడు చిత్రుడు. అతడి సారధినీ బాదేశాడు. ఆపూపుని ప్రతివిందుడి చేతిమీద విసిరి కొట్టాడు గద. దెబ్బతిని మండిపడ్డాడు ప్రతివిందుడు. అమాంతంగా తోమరం ఎత్తి పట్టుకున్నాడు. అతడి ఉగ్రరూపం చూసింది కౌరవసేన. గడగడలాడిపోయింది. ఉత్తరక్షణంలో చిత్రుడిమీద పడింది తోమరం. అతడి కవచం పగలగొట్టి శరీరం దూసుకుపోయింది. వజ్రాయుధం దెబ్బకి పడిపోయిన పర్వతలాగ ఫెళ్ళున కూలిపోయాడు చిత్రుడు.

చిత్రుడు కూలిపోగానే మన యోధులు ప్రతివిందుడుమీదికి పరిగెత్తారు. అస్త్రాలూ, శస్త్రాలూ ఎనోస అన్ని కుమ్మరించారు. సింహం లాగ నేలకి వురికాడు ప్రతివిందుడు. ఉరుములు వురిమినట్లు ధనుస్సు మోగించాడు. తెరిపిలేని బాణవర్షం కురిపించాడు. ఇంతలో వుప్పెనలా వచ్చి అతడికి తోడ్పడింది పాండవసేన. దాంతో మనవాళ్ళు పిరికిమందు పుచ్చుకున్నారు.

అశ్వత్థామా భీముడూ భయంకరమైన యుద్ధం చేశారు. తొంభై బాణాలు వేశాడు అశ్వత్థామ; భీముడిరథం కప్పేశాడు. ఒక్కవూపుని లెక్కాజుమా లేని బాణాలువేసి భీముణ్ణి పూపిరాడకండా చేసేశాడు. పళ్ళు పటపట మనిపించాడు భీముడు. అశ్వత్థామ వేసిన బాణాలన్నీ తిప్పి కొట్టేశాడు. అతడి నుదుడిమీద పిడుగుల్లాటి బాణాలు తగిలించాడు అశ్వత్థామ. అతడి లలాటంమీద శూలాల్లాటి బాణాలు నాటించాడు భీముడు. దాంతో ఇద్దరూ చిచ్చులు పిడుగుల్లాగ విజృంభించారు. ఇద్దరూ ఇద్దరే. ఇద్దరూ ప్రళయకాల సూర్యుల్లాగ ప్రకాశించారు. ఇద్దరూ చిత్రగతులతో రథాలు నడిపించారు.

“వీళ్ళ బలమూ, వీళ్ళ చలమూ, వీళ్ళ సామర్థ్యమూ, వొడుపూ - వాఁ వీళ్ళ యుద్ధంలాటి యుద్ధం ఏక్కడా చూడలేదు. మనం” అంటూ మెచ్చుకున్నారు ఆకాశంమీద దేవతలు.

ఇద్దరూ పరస్పరం జెండాలు నరుక్కున్నారు. సారథుల్ని కొట్టుకున్నారు. గుర్రాలు బాదుకున్నారు. శరీరాలు వుచ్చిపోయినట్లు గట్టి గట్టి బాణాలు కొట్టుకున్నారు. ఇద్దరూ వొక్కసారి రథాలమీద వాలిపోయారు; మూర్ఛపోయారు. అటు భీముడి సారథి, ఇటు అశ్వత్థామ సారథి భయపడి పడిపోయారు. ఇద్దరూ రథాలు తప్పించుకు పట్టుకుపోయారు.

శ్రుతకీర్తి శల్యుడూ చెప్పుకోదగినట్లు యుద్ధం చేశారు. వరసపెట్టి మూడుపదులు బాణాలు శల్యుడిమీద నాటించాడు శ్రుతకీర్తి. దారుణమైన మూడు బాణాలు అతడి శరీరం దూసుకుపోయినట్లు కొట్టాడు శల్యుడు. అతడి సారథిని దద్దరిల్లిపోయినట్లు కొట్టేశాడు. మరో తొమ్మిది కోలలు శల్యుడిమీద నాటించాడు శ్రుతకీర్తి. వాడి వాడి బాణాలు మూడు అతడి సారథిమీద తగిలించాడు. అవూపుని మరి అయిదు శల్యుడిమీద వేశాడు. దాంతో బాగా వొళ్ళు మండింది శల్యుడికి. తటుక్కున వొక బాణం వొదిలాడు. శ్రుతకీర్తి విల్లు సరికేశాడు. గబగబా మరి ఏడు బాణాలు గుప్పించాడు. శ్రుతకీర్తి వొళ్ళంతా మంటలు పుట్టించాడు.

చివాల్న ఒంకో విల్లు ఉ తీశాడు శ్రుతకీర్తి. కన్నుమూసి తెరిచే లోపున అరవైనాలుగు బాణాలు శల్యుడిమీద కురిపించేశాడు. తొంభై బాణాలు వేశాడు శల్యుడు. శ్రుతకీర్తి వేసిన బాణాలన్నీ కొట్టేశాడు. మళ్ళీ అతడి విల్లు విరిచేశాడు. గద విసిరాడు శ్రుతకీర్తి, తుక్కుకింద కొట్టేశాడు శల్యుడు. శక్తి ప్రయోగించాడు శ్రుతకీర్తి. అదీ ముక్కలు చేసేశాడు శల్యుడు. ఒక భల్ల బాణం వేశాడు. శ్రుతకీర్తి సారథి తల సరికేశాడు. గాలిలా ఎగిరిపోయే అతడి గుర్రాలు రథం ఈడ్చుకుంటూ అదే పారిపోయాయి యుద్ధం నుంచి. అరీబరీగా పాండవసేనలో చొరబడిపోయాడు శల్యుడు; వీరవిహారం ప్రారంభించాడు. కోనేట్లో దూరి సింహంలాగ, ఎండిన అడివి మందబెట్టిన దావాగ్ని లాగ, త్రిపురసంహారం చేసిన ఫాలాక్షుడిలాగ శత్రుసేన కలిచేసి, చెందేసి, సర్వదుంబాలా చేసేశాడు.

సహదేవుడు, మన యువరాజు దుశ్శాసనుడూ కళ్ళు మూసుకు పోయినట్లు యుద్ధం చేశారు. వాళ్ళు సింహనాదాలు చేస్తూంటే వీరలగుండెలు దడదడలాడేవి. ఆకాశం అదిరిపోయేది. మణిహారాల్లో విశాలంగా వున్న దుశ్శాసనుడి వక్షస్థలంమీద ఎంచి ఎంచి మంచివి మూడు బాణాలు కొట్టాడు సహదేవుడు. గుక్కతిప్పనివ్వకండా, మరో డబ్బయి బాణాలు కురిపించేశాడు. అతడి సారథిని మూడు బాణాలతో కొట్టేశాడు. కోపంతో వొణికిపోయాడు దుశ్శాసనుడు. వాడైన బాణమొకటి వొదిలాడు. సహదేవుడి ధనుస్సు సరికేశాడు.

వరసపెట్టి డబ్బయి బాణాలు అతడి వొటినిండా నాటించాడు. చక్రముని కత్తితీశాడు సహదేవుడు! గురిచూసి విసిరాడు. దుశ్శాసనుడి ధనుస్సుకి తగిలింది కత్తి. తునకలై పోయింది ధనుస్సు. అతడు సర్దుకునేలోపున మరో ధనుస్సు తీశాడు సహదేవుడు. మంటలు కక్కుతూన్న బాణమొకటి వొదిలిపెట్టాడు.

చప్పున కత్తి దూశాడు దుశ్శాసనుడు. సహదేవుడి బాణం సరికేసి, అతడిమీదికి కత్తిని విసిరాడు. మధ్యలోనే దాన్ని బాణాలు వేసి ముక్కలు కొట్టేశాడు సహదేవుడు. ఇంతలో ఉడ్డోలమైనన మరో ధనుస్సు పుచ్చుకున్నాడు దుశ్శాసనుడు. వాడి వాడి బాణాలు అరవైనాలుగు ఏకటాకీని గుప్పించాడు. ఒక్కొక్క బాణానికీ అయిదేసి వేసి అన్నీ కొట్టేశాడు సహదేవుడు. అంతకంతకీ రెచ్చిపోయా డతడు. గట్టి గట్టి బాణాలు ప్రయోగించాడు. అన్నీ తునకలు చేసేశాడు దుశ్శాసనుడు. పిడుగుల్లాటి బాణాలు రెండు కొట్టాడు. సహదేవుణ్ణి, అతడి సారథిని నొప్పించాడు. ఆకాశం బద్దలైపోయినట్లు పెద్ద సింహనాదం చేశాడు.

యముడిలాగ కనుబొమలు ముడిపెట్టాడు సహదేవుడు. తళతళా మెరిసిపోతున్న బాణ మొకటి ధనుస్సుకి తొడిగాడు. బలంకొద్దీ అల్లెత్రాడు లాగి వొదిలిపెట్టాడు. గర్జిస్తూ వెళ్ళింది బాణం దుశ్శాసనుడి కవచం చీల్చేసి, నెత్తురంటకండా గుండెలు దూసుకుపోయింది. ఊగిపోయాడు దుశ్శాసనుడు. రథం మీద పడిపోయాడు. మూర్ఛపోయాడు. భయపడిపోయాడు సారథి. తడబడిపోయాడు రథం ఎగరేసుకు పట్టుకుపోయాడు.

దుశ్శాసనుడిసేన మీద వురికాడు సహదేవుడు. ఎదరైనవాణ్ణిల్లా పూడ్చిపారేశాడు. సింహనాదాలతో చిందులు తొక్కిసింది పాండవసేన.

తాహతు తెలిసి దెబ్బలాడు

నకులుడూ, కర్ణుడూ నువ్వా నేనా అన్నట్లు యుద్ధం చేశారు.

“ఇన్నాళ్ళకీ నా ఎదట పడ్డావు” వురుముతూ చూసి కర్ణుడితో అన్నాడు నకులుడు - “దేవుడు ఇవాళ నామీద దయ చూశాడులా వుంది. కారవులకీ పాండవులకీ ఈ విరోధమంతా నీ వల్లే వచ్చింది కర్ణుడు లేని మహాభారతమా? నిన్ను నాబాణానికి బలిపెడితే కాని కసితీరదు”

“రాజు కొడుకువి నువు” కన్నుమన్నాడు కర్ణుడు - “మహాస్త్రాలు తెలిసినవాడివి. ఇలా మాట్లాడుతావేం, తేలికగా? అయినా వూకదంపులతో ఏముంది? క్రియలో చూపించాలి ఏదైనా, చెప్పుకో దగిన దెబ్బకొట్టి అప్పుడూ మాట్లాడాలి. ఏదీ నిలబడి చూపించు నీ బిగురూ, నీ చేవా, నీ భుజశక్తి మరి...”

డబ్బయిమూడు బాణాలు అతడిమీద కురిపించేశాడు. కళ్ళలోనిప్పు లెగిరాయి నకులుడికి. లిప్తలమీద వంద బాణాలు వేశా డతడు. అతడి ధనుస్సు పుటుక్కుమనిపించేశాడు కర్ణుడు. అతడి ఒంటిమీద ముప్పయి చువ్వలు నాటించాడు. మరో మంచి విల్లు అందుకున్నాడు నకులుడు. డబ్బయి బాణాలు కొట్టాడు. కర్ణుడి వొళ్ళంతా మంట లెత్తించాడు. అతడి సారథిమీద మూడు బాణాలు గుచ్చాడు. ఒక భల్లం వేశాడు. అతడి విల్లు సరికేశాడు. ఆ వూపుని మహారాజా! అద్భుతం - మూడు వందల బాణాలు కర్ణుడిమీద కుమ్మరించేశాడు. నిష్ఠురమైన అట్టహాసం చేశాడు.

మరో గట్టి ధనుస్సు తీశాడు కర్ణుడు. గురిపెట్టి నకులుడి గుండెల మీద అయిదు బాణాలు కొట్టాడు. పిడుగుల్లాటి ఏడు బాణాలు కొట్టాడు నకులుడు. టపీమని మళ్ళీ అతడి ధనుస్సు నరికేశాడు. మరో మంచి విల్లు ఉ అందుకున్నాడు కర్ణుడు. ఒకణ్ణి మించి వొకడు ఇద్దరూ హోరాహోరి పోట్లాడారు. బాణాలతో బాణాలు నరుక్కున్నారు. ఇద్దరి శరీరాలూ రక్తాలు వరదలు కట్టాయి. ఇద్దరూ రకరకాల బాణాలు ప్రయోగించారు. మిదతల దండులాగ ఆకాశం కప్పేశాయి బాణాలు. నకులుడికి పాంచాలసేన సాయం వచ్చింది. కర్ణుడి బాణాలు భరించలేకపోయింది. పలాయనం చిత్తగించింది. కర్ణుడి కౌరవసేన దన్నయి వెళ్ళింది. నకులుడి బాణాలు తాళుకోలేక పోయింది. కాళ్ళకి బుద్ధి చెప్పింది. అలా ఉభయుల సేనలూ దూరదూరం పారిపోయాయి; ఉభయుల యుద్ధమూ చూస్తూ నిలబడిపోయాయి.

అటు నకులుడూ, ఇటు కర్ణుడూ ఎంత ఘోరంగా కనిపించారో అంత చూడతగ్గట్టా అవుపించారు. భల్లమూ, అంజలికమూ, క్షరప్రమూ మొదలైన బాణాలు పుంఖానుపుంఖాలుగా గుప్పించుకున్నారు. ఇద్దరూ మేఘాలు కమ్మిన సూర్యచంద్రుల్లా కనిపించారు. దివ్యాస్త్రాలు ప్రయోగించు కున్నారు. ఒకరు వేసిన మహాస్త్రం ఇంకొకరు ఖండించుకున్నారు.

కాలరుద్రుడే అయిపోయాడు కర్ణుడు. నకులుడి విల్లు నరికేశాడు. అతడి సారథిని చంపేశాడు. గుర్రాలు కొట్టేశాడు. అతడి చక్రం రక్షకుల తలలు ఎగరగొట్టేశాడు. విజయగర్వంతో మందహాసం చేశాడు.

మండిపడ్డాడు నకులుడు. కత్తీ దాలూ పట్టుకున్నాడు. తుక్కు తుక్కు చేసేశాడు కర్ణుడు. గద ఎత్తాడు నకులుడు. ముక్కలు చేసేశాడు కర్ణుడు. పరిఘ పట్టుకుని రథం దూకాడు నకులుడు. పరిఘ పిప్పి చేసేశాడు కర్ణుడు. బాణంమీద బాణం వేశాడు. హస్తలాఘవం చూపించాడు. ప్రాణాంతకంగా వున్నాయి అతడి బాణాలు. మర్మభేద్యంగా వున్నాయి. నరాలు తోడేస్తున్నాయి. ఆగలేకపోయాడు నకులుడు. సిగ్గు సెరమూ వొదిలేశాడు ఓడిపోయాడు. అంతమంది ఎదటా పరుగులంకించుకున్నాడు.

వెంటబడ్డాడు కర్ణుడు. ధనుస్సు నకులుడి మెడకి తగిలించి పట్టుకున్నాడు. హరివిల్లు చుటుకున్న మేఘంలా అవుపించాడు నకులుడు.

“ఏం అన్ని బిగుర్లు బిగిరావు!” అవమానిస్తూ చిరునవ్వుతో అన్నాడు కర్ణుడు - వూరికే నన్ను అన్ని మాటలు అన్నావు. ఇక నీ ఇష్టం వచ్చినన్ని అను. ఫరవా లేదు. నీతో నేను సరిపోసులే. అదికాదు, నాచేవేదో నీకు వంటపట్టింది. బాగా తెలుసుకున్నావు. అంతే చాలు నాకు. దెబ్బలాడాలని వుంటే నీ తాహతు తెలుసుకుని దెబ్బలాడు. కాదంటే యుద్ధంలోంచి తోడముడిచెయ్యి. వెళ్ళు. స్వేచ్ఛగా మీ అర్జునుడిదగ్గరికి పారిపో” అంటూ కుంతి మాటలు మనస్సులో వుండడంచేత చంపకండా వొదిలిపెట్టేశాడు. తలకొట్టేసినంత అయిపోయింది నకులుడికి. మొహం వొంచుకు వెళ్ళిపోయి ధర్మరాజు రథం ఎక్కేశాడు. కుండలోపెట్టిన పాం లాగ నిట్టారుస్తూ వూరుకున్నాడు.

మట్టమధ్యాహ్నం సూర్యుడిలా వెలిగిపోయాడు కర్ణుడు. తెల్లగుర్రాలతోనూ, తెల్లజెండాతోనూ దేదీప్యమానంగా వున్న తన రథం పాంచాలసేన మీదికి పరిగెత్తించాడు. మెరుపుల్లాటి రకరకాల బాణాలు వడగళ్ళవనలాగ కురిపించేశాడు. సారథుల్ని చంపేశాడు. జెండలు చించేశాడు. గుర్రాలు కూల్చేశాడు. గొడుగులు పడగొట్టేశాడు. చామరాలూ, భూషణాలూ గుండచేసేశాడు. రథికుల శిరస్సులు ఎగరగొట్టేశాడు. ఏనుగుల కొమ్ములు నరికేశాడు. తొండాలు చెందేశాడు. కుంభస్థలాలు పగలగొట్టేశాడు. మావత్తుల అంకుశాలు తునకులు చేసేశాడు. యోధుల శరీరాలు చీల్చేశాడు. గుర్రాల మోరలు కళ్ళాలతోకూడా చెక్కలు చేసేశాడు. మూపులు పగలగొట్టేశాడు. కాళ్ళు నరికేశాడు. రౌతుల్ని చంపేశాడు. డాళ్ళూ, బాణాలూ, బరిసెలూ, ముసలాలూ, ముద్గరాలూ మొదలైన ఆయుధాలు తుక్కు తుక్కు, పిండి పిండి చేసేశాడు. పదాతుల్ని పచ్చడి పచ్చడి చేసేశాడు. పట్టపగ్గాలు లేకుండా బరిదిగిపోయాడు.

నీ కోమటికొడుకు యుయుత్సుడు కొండలాంటి ఉలూకుడితో కలబడ్డాడు. పిడుగుల్లాటి బాణాలు వేశాడు. గుడ్లు వురిమాడు ఉలూకుడు. యుయుత్సుడి విల్లు విరిచేశాడు మరో విల్లు తీశాడు యుయుత్సుడు. వరసపెట్టి అరవై బాణాలు ఉలూకుడిమీద నాటించాడు. మూడు బాణాలు వేసి అతడి సారథిని కీచు కీచు మనిపించాడు. ఆగకండా మరిన్ని చువ్వులు రువ్వాడు. ఊగిపోయాడు ఉలూకుడు. వరసపెట్టి ఇరవై బాణాలు గుప్పించాడు. యుయుత్సుడి జెండా కింద పడగొట్టేశాడు. దారైన అయిదుబాణాలు అతడి రొమ్ముమీద తగిలించాడు. యుయుత్సుడు చివ్వుమంది ఉలూకుడికి. ఎక్కడలేని ఆవేశమూ హెచ్చిపోయింది. ఒక వెడల్పాటి బాణం వేశాడు. యుయుత్సుడి సారథిని నరికేశాడు. నాలుగు కోలలు కొట్టాడు. అతడి గుర్రాలు నాలుగూ కూల్చేశాడు. కత్తులాటి అయిదు బాణాలు వేశాడు. అతడి వొళ్ళు చీలికలు చేసేశాడు. దద్దరిల్లి పోయాడు నీకొడుకు యుయుత్సుడు. పారిపోయాడు. మరో రథ మెక్కేశాడు. గెలుపుతో శరీరం వుప్పొంగిపోయింది ఉలూకుడికి. పిడుగులా వెళ్ళాడు పాంచాల సేనమీద పడ్డాడు. తన చేవంతా చూపించాడు. సేన సేనంతా అల్లకల్లోలం చేసేశాడు.

శ్రుతకర్మ శతానీకుణ్ణి డీకొన్నాడు. అతడి గుర్రాలు కొట్టేశాడు. సారథిని రారుమనిపించేశాడు. గదపట్టుకుని దిగాడు శతానీకుడు. శ్రుతకర్మ గుర్రాల్ని, అతడి సారథినీ చంపేశాడు. అతడి జెండా ఎగరగొట్టేశాడు. ఇద్దరి రథాలూ పోవడంతోనే ఇటు శ్రుతకర్మ, అటు శతానీకుడూ తప్పుకుపోయారు. కొత్తరథా లెక్కేశారు.

శ్రుతసోముడూ మన శకునీ కలబడ్డారు. శ్రుతసోముడి బాణాలన్నీ కొట్టేశాడు శకుని. ఎంచి ఎంచి మంచి మంచివి మూడు బాణాలు దుసెళ్ళిపోయినట్లు వేశాడు. అతడి రథమూ, గుర్రాలూ, జెండా చిన్న చిన్న పిసర్ల కింద కొట్టేశాడు. రథంపోయినా జంకలేదు శ్రుతసోముడు. మేరువులాగ కింద నిలబడ్డాడు. వేలు వేలు బాణాలు గుప్పించాడు. మీ బావ రథం కనపడకండా అయిపోయిందంటే నమ్ము. ఒడుపు చూసి అతడి కోదండం నరికేశాడు శకుని. చర్రున వొరల్సే ఇ కత్తి లాగాడు శ్రుతసోముడు. శకుని వేసిన బాణాలు నరికిపారేశాడు. మంచి వాడైన భల్లం వేశాడు శకుని. శ్రుతసోముడి కత్తి ముక్కలు చేసేశాడు. అయినా మడమతిప్పలేదు శ్రుతసోముడు. చేతిలో మిగిలిన కత్తిముక్క విసిరాడు. శకుని ధనుస్సు రెండు ముక్కలు చేసేశాడు. తప్పుకువెళ్ళి శ్రుతకీర్తి రథం ఎకేశాడు. మరో ధనుస్సు తీశాడు శకుని. ఎదట శ్రుతసోముడు లేడు. అదే సందు చూసుకుని పాండవుల రథసేన మీదికి పరిగెత్తాడు శకుని.

వృథ పరాక్రమం కూడదు

ధృష్టద్యుమ్నుణ్ణి ఘోరంగా ముట్టడించాడు కృపాచార్యుడు. అతడి ఆటోపం చూసి పాండవసైనికులు తమలో తాము అనుకున్నారు: “ద్రోణాచార్యులికి జరిగిన పరాభవం ఈయనహృదయంలో మండుతున్నాది. ధృష్టద్యుమ్నుడి తుద చూసేకాని వూరుకుండేట్లు లేదు. అంతతో వూరుకుంటే నయమే. మేరువులాటి బాణాలు వేసి మనసేనంతా పీనుగుపెంట చేసేస్తాడు. ఇతడేం సామాన్యుడా ఏమన్నానా? అఖండమైన పరాక్రమశాలి. ప్రసిద్ధమైన దివ్యాస్త్రాలు కలవాడు. ఎంతటి శత్రువునైనా గడిపరకలా చూస్తాడు. వల్లమాలిన కోపంతో వున్నాడు ఇవాళ. మనల్ని హతవాఁర్చి మరీ వొదిలిపెడతాడు. ఇతడి ఉగ్రమూర్తి ముందు మన ధృష్టద్యుమ్నుడు తెలతెల్లపోతున్నాడు.”

మహారాజా, వాళ్ళు అనుకున్నంత పనీ జరిగిందంటే నమ్ము. యమపాశాల్లాటి బాణాలు వేశాడు కృపాచార్యుడు. ధృష్టద్యుమ్నుడి గుర్రాలు, సారథి కీచుకీచుమన్నట్లు చేశాడు. ధృష్టద్యుమ్నుడి వొళ్ళంతా నెత్తురు వరదలు కట్టించాడు. అతడి కరచరణాలాడకండా చేసేశాడు.

“రథం తప్పించుకుపోదాం” అన్నాడు సారథి - “ఈ బ్రాహ్మణి వడి దుర్భరంగావుంది. నీ బాణాలు పిసరంతా ఇతడి దగ్గర పనిచెయ్యడం లేదు. ఇదేదో దైవమాయలా వుంది ఇలాంటి యుద్ధం ఎన్నడూ చూడలేదు. నీలాటివాడి పరాక్రమము - వొట్టుపెట్టినట్లు పనిచెయ్యలే దంటే, ఈ మహాత్ముడు చంపరానివా డనిపిస్తోంది నాకు. నామాట విను. తప్పుకుపోదాం.”

“అవును” తానూ అదే నిశ్చయానికి వచ్చి హృనస్వరంతో అన్నాడు ధృష్టద్యుమ్నుడు - “కాళ్ళూ చేతులూ గడగడలాడుతున్నాయి. శరీరం విలవిల పోతోంది. మనస్సు స్వాధీనం తప్పుతోంది. నువ్వుఅన్నదే కర్తవ్యం. వృథపరాక్రమం కూడదు. భీముడి దగ్గరికో, అర్జునుడిదగ్గరికో పోనీ రథం.”

ధృష్టద్యుమ్నుడి నోట్లోమాట నోట్లోనే వుంది. భీముడిదగ్గరికి రథం తప్పించుకుపోయాడు సారథి.

శంఖం పూరించాడు కృపాచార్యుడు. ధనుస్సు మోగించాడు. బాణం మీద బాణం వేసి, కొండని వెంటాడిన దేవేంద్రుడిలాగ ధృష్టద్యుమ్నుణ్ణి వెంట తరిమి నుంచున్నాడు.

కృతవర్మ బోరమీద శిఖండి అయిదు బాణాలు నాటించాడు. కృతవర్మ అతడిమీద ఆరుబాణాలు వేశాడు. అతడి ధనుస్సు నరికేశాడు. మరో విల్లు తీశాడు శిఖండి. గుక్కతిప్పకుండా తొంభై బాణాలు రువాడు. అన్నీ అంతంతలోనే కొట్టేశాడు కృతవర్మ. అతడి విల్లు విరిచేశాడు శిఖండి. కొమ్ములు విరిగిన ఆబోతులా అయిపోయాడు కృతవర్మ. ఆ సందుచూసుకుని వర్షం కురిపించేశాడు శిఖండి. అతడి వొళ్ళంతా తూంటున్న కొట్టేశాడు. అగ్గిమీద గుగ్గిలం వేసినట్లు భగ్గుమన్నాడు కృతవర్మ. జెరిపోతులాంటి మరో ధనుస్సు తీశాడు. పూని పూని డెబ్బాయి బాణాలు గుప్పించాడు. శిఖండి వొళ్ళంతా చీల్చి చీల్చి వొదిలిపెట్టాడు. రక్తాలు కారుతూన్నా వొదిలిపెట్టలేదు శిఖండి. చిత్ర చిత్రమైన గతులతో రథం నడిపించాడు; హోరా హోరి పోరాడాడు. కృతవర్మని ముచ్చెమటలుపోయించాడు. అతడి కొంకుల్లో మూడు బాణాలు తగిలించాడు. ఉగ్రుడే అయిపోయాడు కృతవర్మ, విషసర్పాల్లాటి బాణాలు వేశాడు. గట్టిగట్టి డెబ్బాలు తినేశాడు శిఖండి. ఉన్నపాళాన రథంమీద మూర్ఛపోయాడు. భయపడి పోయాడు సారథి. వెనక్కి తిప్పేసి అదే పట్టుకుపోవడం పట్టుకుపోయాడు రథం అతడితో అతడిసేనకూడా అడలెత్తిపోయింది. పరుగులు తీసింది.

అర్జునుడి వీరవిహారం తట్టుకుంటూ త్రిగర్త, సాల్వ, సంశప్తక నారాయణగోపాలక సేనలూ, సత్యపేనుడూ, చంద్రదేవుడూ, మిత్రదేవుడూ, మిత్రవర్మ, సాశ్రుతీ, సువర్మా మొదలైన సోదరులూ, కుమాళ్ళూ యావన్మందితో కలిసి వల్లమాలిన యుద్ధం చేశాడు త్రిగర్త దేశం రాజు. అందురూ వొక్క మొగిని అర్జునుడిమీద పడ్డారు. సత్యసేనుడు మూడు బాణాలు వేశాడు. మిత్రదేవుడు అరవైమూడు బాణాలు కొట్టాడు. చంద్రదేవుడు ఏడూ, మిత్రవర్మ డెబ్బాయిమూడూ, సాశ్రుతి ఏడూ శత్రుంజయుడు ఇరవై, సుశర్మ తొమ్మిది వేశారు. వర్షం పడుతూ వుంటే నుంచున్న పర్వతంలాగ అన్ని బాణాలూ పడుతూవుంటే కదలకండా స్థిరంగా నుంచున్నాడు అర్జునుడు. అన్ని బాణాలూ అడ్డుకున్నాడు. మిత్రదేవుడిమీ వందబాణాలు నాటించాడు. సత్యసేనుడిమీద మూడూ, సుశర్మమీద ఎనిమిది, మిత్రవర్మమీద తొమ్మిది తగిలించాడు. శత్రుంజయుడి

మీద ఇరవై రాతిమొనబాణాలు వేశాడు. రారుమనిపించాడు. సాశ్రుతిమీద పాతిక వేశాడు; పాతిపెట్టేశాడు. చంద్రేవుడిమీద ఎనిమిది వేశాడు; హరీ అనిపించేశాడు.

బంగారం పిడితోవున్న తోమరం తీశాడు సత్యసేనుడు. బలం కొద్దీ విసిరికొట్టాడు కృష్ణుడి ఎడమభుజంమీద తగిలింది తోమరం; చీల్చుకు పోయింది భుజం. చేతిలోని మునికోల జారిపోయింది; కింద పడిపోయింది. పగ్గాలు జారిపోయాయి; నొగలమీద పడిపోయాయి.

అర్జునుడి కళ్ళల్లో అగ్ని నిప్పులు రాలాయి. “వాడి రథందగ్గరికి రథంపోనీ” కృష్ణుణ్ణి చూస్తూ అన్నాడతడు. చప్పున మరో మునికోల తీశాడు కృష్ణుడు. గుర్రాలు అదిలించాడు. ఉత్తరక్షణంలో రథం సత్యసేనుడిరథం దగ్గర వురికింది. నవ్వుతూ వొక భల్లభాణం వేశాడు అర్జునుడు. సత్యసేనుడి శిరస్సు నరికిపారేశాడు. ఒక వత్సదంతబానం కొట్టాడు మిత్రవర్మని రారుమనిపించాడు. మరో చిల్లకోల కొట్టాడు. అతడి సారథిని చంపేశాడు. ఎత్తిన ధనుస్సు దించకండా త్రిగర్తసేన సురుమాడాడు.

అంతయినా సుశర్మ జ్ఞాతులు వొదిలిపెట్టలేదు. సరాసరి పోరాడుతూనే వున్నారు. వెండితొడిమ వేసిన వెదల్పాడి బాణం కొట్టాడు అర్జునుడు; మిత్రసేనుడి శిరస్సు ఎగిరిపోయింది. సుశర్మ కొంకుల్లో మొనలుతేరిన బాణాలు నాటించాడు.

ఆకాశం బద్దలైనట్టు పొలికేకకలు వేసింది సంశప్తకసే; నాలుగు దిక్కులనించీ వొక్కసారి అర్జునుడిమీద పడింది. దారుణమైన ఆయుధాలు కుమ్మరించింది. కోపం చిరునవ్వు నవ్వాడు అర్జునుడు; ఐంద్రాస్త్రం వేశాడు. మంటలు కక్కింది ఐంద్రాస్త్రం. ఎన్నో అని అంజలికాలూ, భల్లాలూ, వత్సదంతాలూ, రకరకాల బాణాలు పట్టుకువచ్చాయి. చెక్కలు చెక్కలై ఎగిరిపోయాయి రథాలు. తునాతునకలైపోయాయి ఏనుగులు. ముక్కుముక్కులై పోయాయి గుర్రాలు. నగలూ, కత్తులూ, తోమరాలూ, పరిఘలూ ధనుస్సులూ బాణాలూ గదలూ ముక్కు ముక్కులై తుళ్ళిపోయాయి. గుండపిండి అయిపోయాయి. గొడుగులూ, చామరాలూ, జెండాలూ, కవచాలూ తుక్కు తుక్కు అయిపోయాయి; ధూలిలో కలిసిపోయాయి. రథికులూ రౌతులూ, మావత్తులూ పచ్చడిపచ్చడి అయిపోయారు. రక్తంలో మునిగిపోయారు; పేగుల్లో చుట్టుకున్నారు; మెదళ్ళలో పులుముకు పోయారు. రణభూమి యావత్తూ ఘోరంగా తయారయింది. భీభత్సం తాండవించింది. ఆకాశం మీది దేవతలు గుండెల్లో అమృతమూ, భీభత్సమూ ఆవరించింది.

ఏనుగుల పీనుగులతోనూ, గుర్రాల కళేబరాలతోనూ, భటుల శవాలతోనూ, విరిగిన రథాలతోనూ దారీ తెన్నూ లేకండా అయిపోయిన రణ భూమిలో చిక్కపోకండా నెత్తురు రొంపిల్లో కూరుకుపోయకండా మెళుకువతో తప్పించుకు నడిచాయి అర్జునుడి గుర్రాలు. అతడి తీవ్రబాణాలు తట్టుకోలేక చవ్వగా మిగిలిన సంశప్తకసేన పిక్కబలం చూపింది. పొగ పోయిన అగ్నిహోత్రుడిలాగ ప్రకాశించాడు అర్జునుడు.

దుర్యోధనుడూ, ధర్మరాజూ ఉద్రేకంతో యుద్ధం చేశారు. దుర్యోధనుడు ధర్మరాజుమీద తొమ్మిదిబాణాలు నాటించాడు. అతడి సారథిమీద వొకటి తగిలించాడు. నిప్పులు వురిమాడు ధర్మరాజు. పదమూడు బాణాలు వొదిలాడు. దుర్యోధనుడి వొళ్ళంతా మంటలు పుట్టించాడు. నాలుగు బాణాలువేసి అతడి గుర్రాలు కొట్టేశాడు. అయిదోబాణం వేసి సారథిని చంపేశాడు. ఆరోది వేసి జెండా కొయ్య విరిచేశాడు. ఏడోది వేసి ధనుస్సు నరికేశాడు.

మండిపోయాడు ధుర్యోధనుడు. కత్తి దూశాడు. ఎనిమిదో బాణం వేశాడు ధర్మరాజు. దుర్యోధనుడి కత్తి ముక్కులు చేసేశాడు. ఆవూపుని మరో అయిదుబాణాలు అతడి రొమ్ములమీద తగిలించాడు. జజ్జరిల్లి పోయాడు దుర్యోధనుడు. రథంమించి దూకేశాడు. ప్రమాదంలో పడిపోయిన రాజుని చూశారు మనవాళ్ళు. అశ్వత్థామూ, కర్ణుడూ, కృపుడూ తక్కిననాయకులూ చర్రున పరిగెత్తారు. ధర్మరాజుని ముట్టడించారు. అది చూశారు అతడి తమ్ములు. గాలిలా వచ్చి అతడిదగ్గర వాలారు.

అపరాఘ్ణ మయింది.

ఉభయపక్షాల మొనగాళ్ళూ వొకదగ్గర చేరడంతోనే ఉభయసేనలూ వొకదగ్గర చేరాయి; కలబడ్డాయి. చెప్పతరంకాని దొమ్మీయుద్ధం జరిగిపోయింది. శంఖాలుమోతా, పొలికేకల గోలా, బాణలూ, కత్తులూ, గదలూ, ముసలాలూ, తోమరాలూ, పరిఘలూ, ఈటెలూ, బాకులూ వొకదానికి వొకటి తగిలినశబ్దాలూ రథాలు విరుగుతున్న ఫెళఫెళలూ, ఎముకలూ, కపాలాలూ పగులుతున్న చప్పుళ్ళూ - అబ్బా, దిక్కులు పగిలిపోతున్నాయి. చెవులు దిమ్మెత్తిపోతున్నాయి. ఏనుగుల దంతాల్లో చిక్కుకుని వేలాడేవి గుర్రాలూ, ఒడుపుచూసి చొరబడేవాళ్ళు సైనికులు; నరికేసేవాళ్ళు, పొడిచేవాళ్ళు; కూలిపోయేవి ఏనుగులు. ఉరికి వురికి తునాతునకలు నరికేసేవాళ్ళు రౌతులు, దున్నపోతులు చొచ్చిన చెరువుల్లా అయిపోయేడి కాల్బలం. ఆవేశంతో వీరవిహారం చేసేవాళ్ళు రథికులు; గుండిపిండి అయిపోయేవి రథాలు. భళ్ళు భళ్ళున రక్తం కాలవలై పారింది. కండలు కండలు గుట్టలు పాడ్డాయి. పేగులు పోగులుపడ్డాయి. దుమ్ములు రాసులుపడ్డాయి. రణరంగమంతా రౌద్రరసం తాండవమాడింది.

ధృతరాష్ట్రుడు : రణరంగం రణరంగం అంటూ యుద్ధం సంగతే పాడుతున్నావు. దుర్యోధనుడిసంగతి చెప్పవేం? ధర్మరాజుచేత రథం పోయాక ఏమయాడట, నాకొడుకు? మానం మరిచిపోయి పూనిక వొదిలేసి పారిపోయాడా? కాక, తిరగి ధర్మరాజుమీద తిరగబడ్డాడా? చెప్పు

సంజయా, నిజం చెప్పు. కొడుకు దెబ్బతినేశాడంటే గుండెలు తరుక్కుపోతున్నాయి.

సంజయుడు : రథంపోయినా వెన్ను చూపలేదు దుర్యోధనుడు. మరోరథం సిద్ధం చేసుకున్నాడు; యుద్ధానికి పూనుకున్నాడు. “సారథీ!” క్రోధంతో బుసకొడుతూ సారథితో అన్నాడు - “అదిగో తెల్లజెండా, తెల్లగొడుగు వున్న రథం చూడు. అతడే ధర్మరాజు. అక్కడికే మనరథం పోనీ చప్పున.”

బరిమీద పాంలాగ పరిగెత్తింది నీకొడుకు రథం. నీకొడుకూ ధర్మరాజూ ఇద్దరూ ఇద్దరే; అతిరథులు; అద్భుతమైన యుద్ధం చేశారు. తొలికలయికలోనే ధర్మరాజు ధనుస్సు నరికేశాడు దుర్యోధనుడు. దబాలున మరోమంచి ధనుస్సు తీశాడు ధర్మరాజు; దుర్యోధనుడి విల్లు విరిచేశాడు. మెరుపులా మరో విల్లు తీశాడు దుర్యోధనుడు. బాణంమీద బాణం గుప్పించాడు. రకరకాలబాణాలు రువ్వడు ధర్మరాజు. ఆకాశమూ దిక్కులూ అవుపడలేదు. ఇద్దరివొళ్ళూ రక్తాలు వరదలు కట్టాయి. పూసిన మోడుగుల్లా కనిపించారు. ఘోరమైన శక్తి తీశాడు దుర్యోధనుడు; వున్న పాశాన ప్రయోగించాడు. మంటలు మండుతూ వెళుతోంది శక్తి. సగంలోనే కొట్టేశాడు ధర్మరాజు. దుర్యోధనుడు సర్దుకునేలోపున అయిదుకోలలు గుండెలమీద నాటించాడు. దెబ్బతిన ఆగలేదు దుర్యోధనుడు. ఎంచి ఎంచి ఎంచి మంచి మంచి తొమ్మిది వెదల్పాటిబాణాలు వొదిలిపెట్టాడు. బాగా వొళ్ళుమండింది ధర్మరాజుకి. పిడుగులాటి బాణం ధనుస్సుకి తొడిగాడు. బలంకొద్దీ లాగి వొదిలిపెట్టాడు. దుర్యోధనుడి గుండెలు దుసెళ్ళిపోయిందది. అపడ్రే యుద్ధానికి స్వస్తి చెప్పేస్తాడా అన్నట్టు లేచాడు దుర్యోధనుడు. గద పట్టుకున్నాడు రథం దూకేశాడు. ధర్మరాజుమీదికి పరిగెత్తాడు.

ఉగ్రమైన శక్తి తీశాడు ధర్మరాజు. పరిగెత్తి వస్తున్న దుర్యోధనుడి గుండెలమీద కొట్టాడు. దెబ్బతో జోగిపోయాడు దుర్యోధనుడు; వెనక్కి వచ్చేశాడు - రథమెక్కేశాడు. ధనుస్సు పట్టుకున్నాడు. ఇలా ధనుస్సు ఎత్తాడో లేదో, రక్తం వరదలు కట్టి మూర్ఛపోయాడు. పెద్ద పులిలా వెళ్ళి మధ్యపడ్డాడు కృతవర్మ. సంహంలా వురికి అతడిమీద కలబడ్డాడు భీముడు. సుడిగాలికి రేగిన సముద్రంలా వెళ్ళింది మనసేన; కృతవర్మకి తోడ్పడింది. చూశాడు అర్జునుడు. అమాంతంగా వచ్చి విరుచుకుపడ్డాడు. చేతులు తీటతీరేట్టు బాణాలు వేశాడు. రథాలూ, ఏనుగులూ గుర్రాలూ కాల్చలమూ కూరలు తరిగినట్టు నరుమాడాడు. అంతలో తెలుపుకున్నాడు దుర్యోధనుడు. అర్జునుడిమీద కలబడ్డాడు. నిష్ఠురమైన బాణాలు గుప్పించాడు.

అసలే అర్జునుడు. నిలువునా మండిపోయాడు. ఒకేవొక్క బాణం వేశాడు. దుర్యోధనుడి ధనుస్సు నరికేశాడు. ఉత్తరక్షణంలో మరొకటి వేశాడు. నాగుపాం జెండా ఎగరగొట్టేశాడు. మరి నాలుగు వేశాడు; నాలుగు గుర్రాలూ నరికేశాడు. మరొకటి కొట్టాడు; సారథిని చంపేశాడు. ఇంకో పెద్ద ధనుస్సు పుచ్చుకున్నాడు దుర్యోధనుడు. ఇలా ఎత్తాడోలేదో, వెదల్పాటి బాణం వేశాడు అర్జునుడు; రెండు ముక్కలు చేసితుంచేశాడు. తడుపుకునే లోపున మరో ప్రాణాంతకమైన బాణం వేశాడు. క్షణంలో మనకి దక్కకండాపోయేవాడు రారాజు. కాని అశ్వత్థామ కలగజేసుకున్నాడు. వరసపెట్టి ఆరుబాణాలు వేశాడు. అర్జునుడి బాణం తునాతునకలు చేసేశాడు.

అశ్వత్థామతట్టు తిరిగాడు అర్జునుడు. అతడి కోదండం నరికేశాడు. గుర్రాలు కూల్చేశాడు. ఇంతలో కృపాచార్యుడు ఎదురువచ్చాడు. అతడి ధనుస్సు వుటుక్కుమనిపించాడు అర్జునుడు. కృతవర్మ వెళ్ళి కలబడ్డాడు. అతడివిల్లా విరిచేశాడు అర్జునుడు. అతడి నాలుగుగుర్రాలూ నరికేశాడు. జెండా ఎగరగొట్టేశాడు. దుశ్శాసనుడు దూకుడుగా వెళ్ళాడు. అతడి ధనుస్సు ముక్కలు చేసేశాడు అర్జునుడు. గాండీవం మోగించాడు; దిక్కులు ప్రతిధ్వనించాయి. కర్ణుడిమీద కలబడ్డాడు.

సల్ల తాచులాగ కన్నుమన్నాడు కర్ణుడు. అర్జునుడిమీద మూడు బాడిబానాలు వేశాడు. కృష్ణుడిమీద ఇరవైబాణాలు కురిపించేశాడు కృష్ణుడి వొళ్ళంతా రక్తాలు చిమ్మాయి. మరోమూడు చిల్లకోలలు అర్జునుడిమీద కొట్టాడు.

అర్జునుడు కలబడేసరికి సాత్యకితో యుద్ధం చేస్తున్నాడు కర్ణుడు. అర్జునుడు రావడంతోనే అటు తిరిగాడు. ఇటు సాత్యకినీ పూపుతూనే వున్నాడు. అర్జునుడికీ కర్ణుడికీ మధ్యగా వచ్చాడు సాత్యకి. గుక్కతిప్పకండా గబాగబా తొంభైతొమ్మిది బాణాలు కురిపించేశాడు. ఆపూపుని ఇంకో నూరుబాణాలు గుప్పించేశాడు.

కర్ణుడుమాత్రం సామాన్యుడా! అన్నీ ఉప్పున వూడేశాడు. శరవర్షం కురిపించాడు. సాత్యకిసారథినీ, గుర్రాల్నీ, జెండాతో కూడా రథాన్నీ కనపడకండా కప్పేశాడు.

ప్రభద్రక, చేది, కరూశ, మాత్యు, కేకయ, వత్సదేశాల సైన్యాలూ యుధామన్యుడూ, ఉత్తమౌజుడూ, శిఖండి, ద్రౌపదికుమాళ్ళు, యుయుత్సనుడూ, నకులసహదేవులూ, ధృష్టద్యుమ్నుడూ చేకితాసుడూ - ఇంతమంది వొక్క మొగిని కర్ణుణ్ణి ఘోరాయించారు. ధర్మరాజు ఉత్సాహం రెండింతలైనట్టు రకరకాల శస్త్రాలూ, అస్త్రాలూ ఏకటాకీని కుమ్మరించారు.

అంతమందినీ వూపేశాడు కర్ణుడు. వాళ్ళ ఆయుధాలన్నీ కొట్టిపారేశాడు. పెద్ద తుఫాను రేగి అడివి చిందరవందర చేసినట్టు పదాతులూ,

ఏనుగులూ, గుర్రాలూ, రథాలూ - సేనసేనంతా అల్ల కల్లోలం చేసేశాడు. రౌద్రతాండవం చేసేశాడు. ధనుస్సు మ్రోగించి భూమీ, ఆకాశమూ దద్దరిల్ల జేసేశాడు. దేవతల గుండెలూ దడదడ లాడించేశాడు.

అదంతా చూశాడు అర్జునుడు. పెదవులు బిగించాడు. కనుబొమలు ముడిపెట్టాడు. గాండీవం సారించాడు. కర్ణుడిబాణాలన్నీ ముక్కు ముక్కులు చేసి కొట్టేశాడు. అగ్గిపిడుగల్లాటి బాణాలు గుప్పించాడు. కారడవిలో కార్చిచ్చు రగులుకుంటే మృగాలు జజ్జరిల్లి పారిపోయినట్టు మనసేనలు జజ్జరిల్లిపోయాయి. దిక్కు తెన్నూ లేకండా దౌడుతీశాయి. గాలికి చెదిరిపోయిన మేఘాల్లా చెదిరిపోయాయి.

పొద్దు పడమటికొండ వెనకిక జారిపోయింది. సేనల కలకలంతో దట్టంగా ధూళి రేగింది. దాంతో సందెచీకటి కలిసింది. ఏదీ కనపడకండా అయిపోయింది. మనవాళ్ళ గుండెళ్ళో దిగులుపట్టుకుంది. రాత్రి యుద్ధానికి ధీయపడ్డారు మన సేనానాయకులు. పాండవసైనికులు వెంట తరిమారు. ఆగలేకపోయింది మనసేన. తోడముడిచేసింది. శిబిరందారి పట్టింది. గెలుపు సాధించారు పాండవులు. మనవాళ్ళని లేవడీలు కొట్టారు. అర్జునుణ్ణి శ్రీకృష్ణుణ్ణి మెచ్చుకుంటూ శిబిరానికి మళ్ళిపోయారు. ఉభయసేనలూ రాత్రి విశ్రాంతి తీసుకున్నాయి.

ధృతరాష్ట్రుడు : సంజయా వూరికే మన దుర్యోధనుడు పెనుగులాడుతున్నాడు. మీయావన్మందినీ హతవార్చి కాని అర్జునుడు వూరుకోడు. ముమ్మాటికీ నిశ్చయ మిది. దుర్యోధనుడే అన్న మాటేమిటి, యముడూ అగ్నిహోత్రుడూ అయినా అతణ్ణి ఎదిరించి, బతికి బట్ట కడతాడు అన్నమాట కల్ల. అతడి పరాక్రమం లోకవిఖ్యాతమైంది. అంతమంది యాదవవీరుల్నీ వోడించి సుభద్రని ఎత్తుకువచ్చాడు. ఖాండవం కాల్చేసి అగ్నిహోత్రుణ్ణి తృప్తిపరిచాడు. చెంచువేషంలో వచ్చిన శివుడితో పోరాడాడు; మెప్పించాడు. ఘోషయాత్రలో గంధర్వులు పట్టుకుపోతున్న దుర్యోధనుణ్ణి విడిపించాడు. కాలకేయుల్ని కడముట్టించాడు. దిగ్విజయం చేశాడు! రాజులందరినీ యుద్ధంలో తలవొగ్గించాడు. ఇదంతా వొక్కడూ ధనుస్సు పట్టుకునేకదా, సాధించాడు! అంచేత అర్జునుడితో వోడిపోయారని దోషం మోపి గర్హించనక్కర లేదు మనవాళ్ళని. అంతటి జగజ్జెట్టితో కలబడి యుద్ధం చేసినందుకే మెచ్చుకోవాలి. సరే, తరవాత ఏం జరిగింది?

సంజయుడు : అలా తిరిగి వచ్చేశాడు కౌరవులు. ఒళ్ళంతా హూణమైపోయి నోళ్ళు ఆర్చుకుపోయాయి. దుర్యోధనుడూ, సేనాధిపతులూ ఉసూరుమంటూ కూచున్నారు. చూశాడు కర్ణుడు. అర్జునుడి మీద కోపంతో నాగుపాంలాగ బుసకొట్టాడు. మెల్లిమెల్లిగా దుర్యోధనుడితో అన్నాడు : సామర్థ్యమూ, చాకచక్యమూ - అన్నిటిలోనూ పేరు పడ్డవాడు అర్జునుడు. పైగా అన్ని విషయాలలోనూ శ్రీకృష్ణుడి సలహా వుండనే వుంది. చూడూ శ్రీకృష్ణుడు మనల్ని ఎలా వంచించాడో! ఇంద్రుడి శక్తిమీదికి ఘటోత్కచుణ్ణి ప్రయోగించాడు. అర్జునుడికి అపడ రాకండా తప్పించాడు. కానీ, మరేం ములిగిపోలేదు. అతడి మగతనం రేపు చూసేస్తాను. ఈ లోకంలో నీకు శత్రువన్నవాడు లేకండా చేసేస్తాను.”

సంతోషించాడు దుర్యోధనుడు. కర్ణుణ్ణి, తక్కిననాయకుల్నీ తమ తమ దేరాలకి పంపించేశాడు. తాను అభ్యంతరమందిరానికి వెళ్ళి పోయాడు. ఆ రాత్రి సుఖంగా నిద్రపోయాడు.

పదిహేడో రోజు

మర్నాడు పెందరాళే అందరూ లేచారు! యుద్ధానికి సిద్ధ పడ్డారు.

పాండవసేనలు మంచి ఉత్సాహంతో వచ్చాయి. బృహస్పతి కల్పించిన దుర్గవ్యూహం పన్నాడు ధర్మరాజు. దానికి సరైన వ్యూహం పన్నడాని కని మనవాళ్ళు కర్ణుడికోసం కనిపెట్టి చూశారు.

ధృతరాష్ట్రుడు : చలితో కొరడుబారిపోయిన జనం సూర్యోదయం కోసం కాసుక్కుచున్నట్టు కర్ణుడికోసం కనిపెట్టుకు కూచున్నారన్నమాట మనవాళ్ళు? వచ్చి, తన ప్రతాపంతో ఉద్ధరించాడా అతడు? ధర్మరాజుదెబ్బకి తొలినాడు దుర్యోధనుడిపాటు చూసిన్నీ యుద్ధం మానేసి పరిగెత్తిన బంటు మర్నాడు ఎలా మగతనం చూపాడూ అంట! తన బలమేమో తాను ఎరగడు చూవాడు. అంతకంటే మరి రెండ్రాకులు చదివాడు కర్ణుడు! ఏం చేసేది? దుర్యోధనుడికి మతిపోయింది కాని, కర్ణుడా కృష్ణుణ్ణి పాండవుల్నీ గెలుస్తాడు? తనవెర్రే తనని చదగొడుతోంది మావాణ్ణి. శకుని మంత్రాంగమూ, కర్ణుడి భుజబలమూ తన నెత్తిని కిరీటం పెడతాయని కలలు కంటున్నాడు పాపం! జూదంనాడే ఆరంభమైంది ఈ దుర్దశ. సంజయా, దుఃఖం మీద దుఃఖం వృద్ధయం బద్ధలయిపోతూవుంది. దుర్యోధనుడి దుర్మయాలవల్ల వచ్చిన కష్టాలన్నీ మనసారా వింటున్నాను. ప్రతీకారం చెయ్యలేక కుంగిపోతున్నాను.

ఇంతవరకూ పాండవుల్లో వొక్కడికీ తలపువ్వు వాడలేదు. ఆడంగులమధ్య తిరుగుతున్నట్టు కౌరవుల మధ్య పూలరంగళ్ళయి తిరుగుతున్నారు వాళ్ళు. ఇంతకీ దైవం బలీయమైంది.

సంజయుడు : గడచిపోయింది తిరిగి రాదు. విచారించి ఏం లాభం, మనస్సు మరింత బాధపడడం తప్ప? అదీకాక, నువ్వు చేసుకున్నదే ఇదంతా, ఇలా ఫలించింది. యుద్ధం వద్దని ఎన్ని విధాల మొత్తుకున్నా విన్నావు కావు. పాండవులకీదే తలపెట్టావు. పాపం మూటకట్టావు. నీవల్లే

ఈ జనక్షయం కలిగింది. కనక, అయిపోయిందేదో అయిపోయింది. దుఃఖపడి లాభం లేదు. యుద్ధం ఘోరంగా జరిగింది. ఆలకించు.

ధృతరాష్ట్రుడు : వింటాను సంజయా! వింటాను. అయితే కర్ణుడికోసం మనసేనలు కనిపెట్టుకు కూచున్నా యన్నావు. అతడు రావడం ఆలస్యం ఎందుకు చేశాడు?

సంజయుడు : పెందరాళే సేనలన్నీ బయలు దేరాయి. రాజులూ పయనమయారు. తమ్ముళ్ళతో నీకొడుకూ బయలుదేరాడు. వాళ్ళతో కర్ణుడు కూడా నడిచాడు. దుర్యోధనుడి రథం పక్క రథం పోనిస్తూ అన్నా డతడు :

“మహారాజా! ఎన్నో సార్లు నాకు కోపం వచ్చింది. అర్జునుడికీ అలాగే జరిగింది. అయితే, పంతంపట్టి వొదలకండా యుద్ధం చేసే అవకాశం చిక్కలేదు. ఇకముందు వాకేమొనతో జరుగుతుంది యుద్ధం. కనక మా ఇద్దరికీ భేటీ పడుతుంది. అమీ తుమీ తేల్చుకునే అవకాశం చిక్కుతుంది. అతడు నన్నూ, నేను అతణ్ణి చంపుకోదానికి ప్రయత్నిస్తాం. దేవేంద్రుడు ఇచ్చినశక్తి నా దగ్గర నించి పోయింది. అంచేత నామీదికి జడుపూ గిడుపూ లేకండా తరుముకు వస్తా డతడు. అదిగో అప్పుడే అతడిపని పట్టియ్యాలి. చెయ్యి నెత్తురు కాకండా చంపెయ్యాలి. చెపుతాను విను.

దివ్యాస్త్రాలు చూసే అతడూ నేనూ సమానంగా సరితూగుతాం. ధృడత్వంలోనూ లాఘవంలోనూ నా దగ్గర తీసికట్టు అర్జునుడు. దూరంగా బాణం వెయ్యవలసివస్తే తడబడతాడు. యుద్ధచాతుర్యం ధైర్యం, శౌర్యం, బాహువిక్రమం - దేనిలో చూసినా దిగదుడుపే నాకు. నా ధనుస్సు విజయం. దేవేంద్రుడికోసం లోగడ విశ్వకర్మ చేశా డిది. దాంతోనే ఎంతోమంది రాక్షసుల్ని సంహరించా డతడు. దీని చప్పుడు వింటేనే చాలు, మూర్ఖపోయేవాళ్ళు రాక్షసులూ, అలాంటిది నా విజయం. దేవేంద్రుడు పరశురాముడికి ఇచ్చా డది. దాంతోనే ఇరవైవొక్కమార్లు రాజుల్ని హతవాఁర్చా దాయన. ఆ మహాధనుస్సు శిష్యుణ్ణి కనక వాత్సల్యంతో నాకు ప్రసాదించాడు.

అదిగో ఆ విజయంతోనే అర్జునుడి పని పట్టేస్తాను. ఇవాళ. ఇవాళే యుద్ధానికి స్వస్తి పాడేస్తాను. భూసామ్రాజ్యం యావత్తూ నిష్కంటకం చేసేస్తాను; నీపాదాలముందు పడేస్తాను. పుత్ర పౌత్ర పారంపర్యంగా అనుభవించు. హాయిగా దేవేంద్రభోగా అనుభవించు. నరలోకం, సమస్తం నీ అడుగులికి మడుగులొత్తుతుంది.

నా విజయమూ, అర్జునుడి గాండీవమూ, రెండూ సమానమైనవే. ఏమీ తేడా లేదు. అయితే అతడి అల్లెతాడు తెగదు. జమిలితూణీరాలు అక్షయమైనవి. రథం దివ్యమైనది; అగ్నిదేవు డిచ్చింది. అతడి గుర్రాలూ చావులేనివి. నాకు అవి లేవు. ఇందులో ఎక్కువే అతడు. నిజమే. అయినా వాటికి అంత లెక్క చెయ్యను. బాణాలూ మొదలైన దారుణమైన ఆయుధాలు బళ్ళతో పట్టించుకు వస్తాను. మంచి మంచి రథాలూ, దృఢమైన గుర్రాలూ లెక్కా జమా లేకండా నా రథం వెనక అమర్చిపెడతాను. అయితే వొక్కటి - కృష్ణుడు అతడికి సారథిగా వున్నాడు. ప్రపంచమే ఇట్టేతిప్పెయ్యగల డతడు. అందుకనే అర్జునుడి ప్రతాపం అసాధ్యంగా వుంటోంది. అయితే యుద్ధవిద్యలోనూ, సారథ్యంలోనూ కృష్ణుడితో సమానమైన చెయ్యి శల్యుడు. కనక శల్యుణ్ణి నాకు సారథిగా నియమించు. ఎలా అయినా సరే, నా బలమంతా వినియోగిస్తాను. అర్జునుణ్ణి హరీ అనిపించేస్తాను. గుర్రాల విషయం కృష్ణుడికంటే అధికం తెలిసినవాడు శల్యుడు; సందేహం లేదు. అలాగే బలంలోనూ, యుద్ధ విద్యలోనూ అర్జునుడికంటే అధికున్ని నేను. ఈమాత్రం కోర్కె చెల్లించు. ఈ మాత్రం చేస్తే అన్నీ చేసినట్టే భావిస్తాను. అప్పుడు నువ్వే చూడ్తువు గాని, ఎలా యుద్ధం చేస్తానో, వేలు వేలు గుచ్చి పారేస్తాను. దేవతలు వచ్చినా సరే, దుళ్ళ గొట్టేస్తాను. మనుషులూ, పాండవులూ వొక లెక్కేమిటి? నల్లులు!”

“నాకు తెలుసు అన్నంతపనే చేస్తావు” వుప్పొంగిపోతూ అందుకున్నాడు దుర్యోధనుడు - “తప్పకండా శల్యుణ్ణి నీ సారథిగా చేస్తాను. బళ్ళతో బాణాలు తెప్పిస్తాను. రథాలూ, గుర్రాలూ లక్షలు లక్షలు నీవెంట నడిపిస్తాను. రాజులూ, నా తమ్ముళ్ళూ, నేనూ నీ రెండు పక్కలా ఉగ్రంగా నడుస్తాం” అన్నాడు.

వికసించిన మొహంతో కలకల్లాడాడు కర్ణుడు. అతణ్ణి వెంట పెట్టుకుని శల్యుడిదగ్గరికి వెళ్ళాడు దుర్యోధనుడు. మర్యాదగా భక్తితో ప్రణామం చేశాడు. “మామా, వొక వరం కోరడానికి వచ్చాను” అంటూ వినయంగా అందుకున్నాడు - “సత్యవ్రతుడివి, శత్రుసంహారమూ, గొప్పతనమూ నైజగుణాలు నీకు. నేనంటే వల్లమాలిన అభిమానం. అందుకనే నువ్వంటే ఎక్కడలేని గౌరవమున్నా నాకు. నీ సద్భావం తెలిసినవాణ్ణి కనక ఇంతమంది రాజుల్లోనూ వినయంగా నిన్ను ప్రార్థిస్తున్నాను. అర్జునుణ్ణి హతవాఁర్చెయ్యాలి ఇవాళ. అందుకు ఇదిగో ఇతణ్ణి కాపాడాలి” అంటూ కర్ణుణ్ణి చూపించాడు. “ఇతడి రథం నడపాలి నువ్వు. నువ్వు సారథిగా కూచుంటే శత్రువుల్ని మచ్చుకేనా లేకండా చేసేస్తాడు కర్ణుడు.

“భీష్ముడూ, ద్రోణుడూ వెళ్ళిపోయారు. సైన్యమూ సన్నగిల్లిపోయింది. అయినా గెలుపుకోరి యుద్ధం చేస్తున్నాను అంటే - భజపరాక్రమానికి పేరుపడ్డ పాండవుల్ని ఎదిరించడానికి నిశ్చయించాను అంటే ఎవళ్ళని నమ్ముకుని? నిన్నూ కర్ణుణ్ణి నమ్ముకుని. నీకు మాత్రం తెలియదు

కనకనా? అంచేత మహాశయా, సూర్యుడికి వరుణ దేవుడిలాగ కర్ణుడికి నువ్వు సారథ్యం చెయ్యి. చీకట్లు చెదిరిపోయినట్టు శత్రువులు రూపుమాసిపోతారు” అన్నాడు.

దుర్యోధనుడి మాటలు విన్నాడు శల్యుడు. అతడి రెండుకళ్ళూ ఎర్రబడ్డాయి. నుదురు చెమటపట్టింది. అంతంత గుడ్లు చేసి నీకొడుకుని చూశాడు.

“ఇంత నీచపునా నాకు చెపుతున్నావు? కణతలదురుతూ అన్నాడ దతడు - వర్ణధర్మాలు ఎరగవా నువ్వు? మూర్ఖాభిష్టుక్తులైన రాజులు ఎప్పుడైనా నా శూద్రులసేవ చెయ్యడం కదా? ఏంమాట లివి? సూతుడికొడుకు కర్ణుడు. అతణ్ణి నాయకుణ్ణి చేసి, సారథ్యం చెయ్యలేను. నువ్వేదో అతణ్ణి నాకంటే మహాభాలశాలి అనుకుంటున్నావు. ఇంత అవమానం ఎక్కడైనా వుందా?

“పగవాళ్ళలో ఎవడిమీదికి పంపుతావో పంపు, నన్ను. ఎంత వాడైనా సరే, వాడి తుద చూసేసి, వెళ్ళిపోతాను. అలా చాలదంటావా, వరసపెట్టి శత్రువుల్ని యావన్ముందినీ హతవార్చేస్తాను. విను, నేను పేట్రేగిపోయానంటే నన్ను తేరిచూసేటంత మొనగాడే వుండ దనుకో, కుల పర్వతాలు పగలగొడతాను. సముద్రాలు కలుగుడు పెట్టేస్తాను. భూగోళం చెక్కలు చేసేస్తాను.

“దుర్యోధనమహారాజా, నా బాహువులు కనపళ్ళేదూ నీకు?” నా బలం తెలియక నువ్వు అన్నావే అనుకో అంతమాత్రాన నేను మహారథుణ్ణి కాకండా పోతానా? ఒకటికి సారథిని కూచుంటానా? ఈ సూతుడి కొడుకు నా పదహారో కళకైనా సాటిరాడు. అర్జునుడూ, కృష్ణుడు గడ్డిపరక నాకు.

“ఇది తెలియక చెప్పావు నువ్వు. కాదూ తెలిసి తెలిసీ కర్ణుడి మీద పక్షపాతం వల్ల చెప్పి, నన్ను అవమానిస్తున్నావా, అయితే ఇదిగో వెళ్ళిస్తాను మా దేశానికి” అంటూ రాజుల్లోంచి వెళ్ళిపోడానికే బయలుదేరా దతడు. చర్రున.

బతిమాలుతూ అడ్డుకున్నాడు దుర్యోధనుడు. “కర్ణుడే అన్న మాటేమిటి, నిన్ను మించిన రథికులే లేరు లోకంలో” - బోధనపరుస్తూ వినయంగా నెమ్మదైన మాటలతో అందుకున్నాడు - “బలవంతులైన శత్రువులికి హృదయం శల్యం నువ్వు. అందుకే శల్యుడని పేరు వచ్చింది. నీకు. నా అభిప్రాయం విను. రథికుల్లో అర్జునుణ్ణి మించినవాడు కర్ణుడు. అలాగే అశ్వహృదయజ్ఞానంలో కృష్ణుడికంటే గొప్పవాడివి నువ్వు. అర్జునుడిమీదికి కర్ణుణ్ణి పెట్టాం మనం. అది సాగనివ్వకండా! చేస్తున్నాడు కృష్ణుడు. కృష్ణుడు చేసిందానికి తగినట్టు చెయ్యడానికి నిన్ను ప్రార్థిస్తున్నాను. ఇంతటిపని నీకు తప్ప మరొకళ్ళకీ శక్యమవుతుందేమో నువ్వే చెప్పు.”

ఈ మాటలతో అరిచేతిలో స్వర్గం వారిగిపోయినట్టు అయిపోయాడు శల్యుడు.

“కృష్ణుడికంటే గొప్పవాణ్ణి ఇంతమంది రాజుల ఎదటా వొప్పుకున్నావు. అంతే చాలు నాకు. మచ్చలేని కీర్తిశాలి కృష్ణుడు. అతడికి తప్పకండా సారథ్యం చేస్తాను” అన్నాడు.

కర్ణుడివేపు చూస్తూ ఇంకా ఇలా అన్నా దతడు : అయితే వొక్కటిమాత్రం వొప్పుకోవాలి. నాకు ఏంతోస్తే అది విచ్చలవిడిగా అతడితో మాట్లాడతాను. ఏమన్నా తప్పుపట్టకూడదు మరి. అలా అయితేనే పొత్తు కుదురుతుంది. లేదంటే నాదారిని నేను పోయివస్తాను”

“కానీ, అంతమాత్రాన మనకి పోయే దేముంది?” గౌరవంగా కర్ణుణ్ణి చూస్తూ అన్నాడు దుర్యోధనుడు. శల్యుడితట్టు తిరిగి “మంచిదే. అలాగే కానీ” అన్నాడు.

అంతా అయింది. అయినా ఇంకా శల్యుడి మనస్సు వెనకా ముందూ అవుతుందేమో అన్న సందేహం వొదలేదు దుర్యోధనుణ్ణి.

“మామా, సారథ్యం చేస్తున్నావని విచారించకు” మళ్ళీ అందుకున్నా దతడు - “దీనికి దేవతల కథ వొకటి వుంది. నెకటికి మార్కండేయముని మా తండ్రితో చెప్పాడది. దగ్గరే వుండి నేను విన్నాను. చెబుతాను. ఆలకించు.

త్రిపురాసురుల వృత్తాంతం

“దేవాసురయుద్ధంలో రాక్షసులరాజు తారకాసురుడు తెగిపోయాడు. కుమాళ్ళు విద్యున్నాల్, తారకాక్షుడూ, కమలాక్షుడూ - ముగ్గురూ బ్రహ్మకోసం నిష్ఠతో ఘోరమైన తపస్సు చేశారు. బ్రహ్మ దయతలిచాడు; ప్రత్యక్షమయ్యాడు. ‘వరాలు కోరండి’ అన్నాడు.

“ఎప్పుడూ మాకు చావు వుండకూడదు. ఏప్రాణీ మమ్మల్ని చంపకూడదు” ముగ్గురూ కలిసి వొకేసారి అన్నారు రాక్షసులు.

“ఎక్కడైనా వుందా ఈమాట?” అన్నాడు బ్రహ్మ - నేను ఇవ్వడానికీ, మీరు పుచ్చుకోడానికీ తగినట్టు వుండాలి వరం. అలాటిది కోరండి సంతోషంతో ఇస్తాను”

“అయితే మాముగ్గురికీ మూడు పురాలు (పట్నాలు) ఇవ్వండి. అన్ని సుఖాలూ అందులో వుండాలి. కామగమనం గలిగి ఎక్కడికి వెళ్ళమంటే అక్కడికి వెళ్ళాలి. దేవతలూ, దానవులూ, యక్షులూ, నాగులూ - ఎవ్వరూ నాశనం చెయ్యలేకపోవాలి. ఈ వరం దయ చెయ్యండి. మీ అనుగ్రహంవల్ల నిర్భయంగా సంచరిస్తాం. అన్నారు రాక్షసులు.

“ఇది బాగుంది” అన్నాడు బ్రహ్మ - ‘అయితే మూడు పట్నాలూ వొక్కదగ్గర చేరతే మాత్రం నాశనమైపోతాయి. అలా కాకండా జాగ్రత్తగా మనులుకోండి.”

“మూడు పట్టణాలూ వొక్క దగ్గర చేరినప్పుడు, అంత బలవంతుడు ఎవడైనా పూనుకుంటే నాశనం కావచ్చు. దీనికి వొప్పుకుంటున్నాం. మూడూ వొక్కదగ్గర చేరకపోతే మాత్రం హరిహరారులు ఎవ్వరూ నాశనం చెయ్యలేకపోవాలి” అన్నారు వాళ్ళు.

“అంగీకరించాను. మీరు పట్టణాలు సంపాదించుకోండి. మీరు కోరిన శక్తులు వాటికి ప్రసాదించాను” అంటూ అంతర్ధాన మయ్యాడు బ్రహ్మ.

“వరం పొందిన రాక్షసులు ముగ్గురూ రాక్షసశిల్పి మయుణ్ణి పిలిచారు. అద్భుతమైన పట్టణాలు మూడూ తయారుచేసి ఇమ్మన్నారు. ముగ్గురికీ మూడు పట్నాలు అపూర్వమైనవి తయారుచేసి ఇచ్చాడు మయుడు. ఒకటి బంగారం పట్టణం, రెండోది వెండిపట్నం, మూడోది ఇసుక. పతీష్ఠణమూ పొడవు వందేసి యోజనాలు. అలాగే వెడల్పూ వందేసి యోజనాలు. బంగారంపట్నం స్వర్ణంలోనూ, వెండిది అంతరిక్షంలోనూ, ఇసుకపట్నం భూలోకంలోనూ వుండేవి. ఇష్టంవచ్చినట్టు విచ్చలవిడిగా సంచరిస్తూ వుండేవి. బంగారంపట్నానికి తారకాక్షుడు రాజయ్యాడు. వెండిపట్నానికి కమలాక్షుడు రాజయ్యాడు. ఇసుకపట్నానికి విద్యున్మాళి రాజు. ముగ్గురూ ముగ్గురే. ముగ్గురూ దివ్య వస్త్రాలు కట్టుకునే వాళ్ళు. దివ్యాభరణాలు వేసుకునేవాళ్ళు. దివ్యహారాలూ, దివ్యగంధాలూ ధరించేవాళ్ళు. దివ్యభోగాలు అనుభవించేవాళ్ళు. అలా మూడు పట్నాల్లోనూ సంచరిస్తూ మూడులోకాలు ఆక్రమించారు వాళ్ళు. అడ్డా ఆపూ లేకండా ప్రవర్తించారు. ముగ్గురూ మయుణ్ణి ఆశ్రయించారు. అంచేత వాళ్ళు ఎప్పుడు ఏది కావాలంటే అప్పుడు అది తన మాయాబలంతో సిద్ధం చేసి మనకూర్చేవాడు మయుడు. వాళ్ళ యోగక్షేమాలు కనిపెడుతూ వుండేవాడు. ఎందులోనూ ఏమాత్రమూ లోపం లేకండా వుండేది. అలా ఎన్నో కోట్ల సంవత్సరాలు గడిచిపోయాయి.

“తారకాక్షుడికి వొక కొడుకుపుట్టాడు. అతడి పేరు హరి. అతడూ బ్రహ్మకోసం గొప్ప తపస్సు చేశాడు. బ్రహ్మ ప్రత్యక్షమయ్యాడు. వరం కోరమన్నాడు.

“చిత్రమైన మహిమతో వొక నుయ్యి కావాలి. అనూతిలో నీళ్ళూ ఎన్నడూ ఇంకపోకూడదు. మామూడు పట్నాల్లోనూ ఎవళ్ళయినా ఆయధాలతో చచ్చిపోతే, వాళ్ళని ఆ నీళ్ళలో వేస్తే, వొక్కడికి పదిమంది పుట్టుకు రావాలి. వెనకటికంటే రెండింతలు బలమూ, పౌరుషమూ వుండాలి వాళ్ళకి. ఇలాంటి వరం దయ చెయ్యి” అన్నాడు. హరిరాక్షసుడు.

‘సరే, ఇచ్చాను’ అని అంతర్ధాన మయ్యాడు బ్రహ్మ.

“బ్రహ్మవరం ప్రకారం వింతనుయ్యి ఏర్పడింది. దాంతో యుద్ధమంటే భయంపోయింది వాళ్ళకి. దేవతలుమీద విరుచుకుపడ్డారు రాక్షసులు. లోకాలన్నీ, పీడించుకు తిన్నారు. మితిలేకండా విరగబడ్డారు. తామరతంపరగా పెరిగిపోయారు. లోభం, మోహం పెంచుకున్నారు. ఆడిందే ఆటా, పాడిందే పాటగా తిరిగారు. దేవలోకమూ, పితృలోకమూ, మునిపల్లెలూ, పట్టణాలూ సర్వదుంబాలా చేసేశారు.

“దేవతలతో దేవేంద్రుడు వాళ్ళ మీద దండెత్తాడు. కాని పట్టణాలు భేదించలేకపోయాడు. విచారిస్తూ వచ్చేశాడు. దేవతలూ, మునులూ, తానూ కలిసి బ్రహ్మ దగ్గరికి వెళ్ళారు. ప్రణామం చేసారు. త్రిపురాసురుల వైనం వినిపించారు. ‘వాళ్ళని ఎలా ఎదిరించడమో సెలవియ్యి’ అని ప్రార్థించారు.

“మూడు పట్నాలూ వొక్క బాణంతో నాశనం చెయ్యాలి” అన్నాడు బ్రహ్మ - మరో మాగ్రం లేదు. అంతపని శివుడికే కాని ఇంకొకడికి సాధ్యం కాదు. అంచేత శివుడిదగ్గరికే వెళ్ళండి.”

“మహాప్రసాదం” అంటూ వచ్చేశారు దేవతలు. వెయ్యి దివ్యసంవత్సరాలు నిష్ఠతో తపస్సు చేశారు. చిత్తశుద్ధితో శివుడి దగ్గరికి బయలుదేరారు. బయలుదేరేముందు బ్రహ్మని ప్రార్థించారు. అతణ్ణి ముందు పెట్టుకుని శివుడిదగ్గరికి వెళ్ళారు.

“వరాలు ఇచ్చే మహాదేవుడు శివుడు. శరణు అంటే రక్షిస్తాడు. సర్వసుఖాలూ ప్రసాదిస్తాడు. సర్వభూతాలికి ఈశ్వరు డతడు. తలమీద నెలవంక భూషణం అతడికి. యోగిలికి సులభుడు. మన్మథుణ్ణి మనిచేసేశాడు. పరమాత్ముడు. అలాంటి శివుణ్ణి దర్శించారు దేవతలు. నుదుళ్ళు నేలకి మోపి ప్రణామం చేశారు.

“మీరంతా ఎందుకు వచ్చారు?” అడిగాడు శివుడు. లేని నుంచున్నారు దేవతలు. చేతులు జోడించారు. ఎన్నో అన్ని విధాల స్తోత్రం చేశారు. శివుడు ప్రసన్నుడయ్యాడు. “భయపడకండి” అభయ హస్త మిచ్చాడు; ఆదరించాడు. ‘మీకు ఏం కావాలో చెప్పండి; మీరు కోరినట్టే చేస్తాను’ అన్నాడు.

శివేడినోట చల్లనిమాట విని మునులూ, దేవతలూ బ్రహ్మానందం అనుభవించారు. ‘దేవా! చేతుల జోడించి విన్నవించాడు బ్రహ్మ - “నన్ను ప్రజాపతిని చేశావు. పదవిలోవుండి తారకాసుడి కుమాళ్ళకి ఇష్టంవచ్చినట్టు వరమిచ్చాను. ముగ్గురూ మూడు పట్నాలు సంపాదించారు. మూడు లోకాలూ వేధిస్తున్నారు. దారుణమైన అక్రమాలు చేస్తున్నారు. వాళ్ళని నాశనం చెయ్యడం మరొకళ్ళ తరం కాదు. నువ్వే ఆపనికి పూనుకోవాలి, వెంటనే ఈ దేవతలూ, మునులూ నేనూ నీ శరణువేడుతున్నాము. దయచూడు. రక్షించు. ఓ భూతనాథా! నువ్వు తప్ప లోకాలు కాపాడేవాళ్ళు మరి ఎవ్వరున్నారు?” అన్నాడు.

“అవును. హతవార్ధవలసిందే వాళ్ళని’ అన్నాడు శివుడు - అయితే వాళ్ళు అసాధ్యులు. ఒక్కణ్ణి ఆపనికి పూనుకోలేను. నా తేజస్సులోంచి, బలంలోంచి సగం పుచ్చుకోండి మీరు. మీ అందరూ వెళ్ళి దుష్టరాక్షసుల్ని యావన్మందినీ సంహరించండి’.

“మా అందరి తేజోబలాలకంటే ఆ రాక్షసులు తేజోబలాలు రెట్టింపు’ అన్నారు దేవతలు - ‘అంచేత మాచేత వాళ్ళు చావరు. అంతేకాకండా నీతేజోబలాలు భరించడానికి మాకు శక్తి చాలదు. మా అందరి తేజోబలాల్లోంచి సగం పుచ్చుకుని నువ్వే వాళ్ళపని పట్టించు అన్ని విధాలా నువ్వేనూ రక్షకుడివి. రక్షించు.”

“దేవతలకీ, రాక్షసులకీ సమానమైనవాణ్ణి నేను’ అందు కున్నాడు శివుడు - సమస్తభూతాలకీ సమానంగా శివం (శుభం) కలిగిస్తాను. ఇంచేతే శివుడని మన్నిస్తారు నన్ను. అయినా మీకు ద్రోహం చేస్తున్నారు కనక వాళ్ళని సంహరిస్తాను. మీకుసంతోషం కలిగిస్తాను. ఏమంటే, దుర్మార్గులైన మూఢుల గర్వనాశనంకోసమే వున్నారు మీరు. ధర్మంగా నడుచుకుంటున్నారు. సరే, మీ అందరూ తేజస్సు, బలమూ సగం నాకివ్వండి. మరొకమాట, లోకమంతటికీ పశుత్వమూ, నాకు పశుపతిత్వమూ, కావాలి. అప్పుడు పశువుల్ని చంపడంలో పాప ముండదు.

“దివ్యమైన రథం కూడా తయారవేయండి. సారథి, గుర్రాలూ, ధనుస్సు, బాణమూ, తయారుచేయండి. అలా అయితే ఇట్టే త్రిపురసంహారం చేస్తాను.’

“పశుత్వానికి శంకించరు దేవతలు; తలలు వొంచుకున్నారు. గ్రహించాడు శివుడు. ‘భయపడకండి. పశుభావం వొదిలించుకునే విధానం లేకపోలేదు. చెప్తాను. వినండి. పాశుపతప్రతం చేస్తే పశుత్వం వొదిలిపోతుంది. అది పన్నెండేళ్ళు జరపాలి. నిండు నిష్ఠతో వొక సంవత్సరం, ఆరుమాసాలు వొకరుతువు, మాసం, తుదకి పన్నెండు రోజులు జరిగించినా చాలు.”

శివుడు చెప్పాక సరే అన్నాడు దేవతలు. లోకాలకి పశుత్వమూ, శివుడికి పశుపతిత్వమూ వొప్పుకున్నారు. అతణ్ణి పశుపతి అన్నారు. తమ తేజోబలాల్లో సగం అతడికి సమర్పించారు. దాంతో మహాబలవంతు డయాడు శివుడు. ఎంతో అంత తేజస్సుతో ప్రకాశించాడు. అప్పుడు దేవతలందరూ త్రిపురసంహారంకోసం అతణ్ణి అభిషేకించారు. దివ్యమైన రథం తయారుచెయ్యమని బ్రహ్మాని కోరారు. తపఃప్రభావంతో మహనీయుడైన విశ్వకర్మని వినియోగించాడు బ్రహ్మ. తన సామర్థ్యమంతా వినియోగించాడు విశ్వకర్మ. భూమండలం రథంగా తయారుచేశాడు. సూర్యులంద్రులు చక్రాలు చేశాడు. సముద్రం ఇరుసుచేశాడు. హిమాచలం వింధ్యాచలం అస్తాచలం, ఉదయాచలం - వీటితో బలమైన భాగాలు తీర్చిపెట్టాడు. మూడు అగ్నులతోనూ నొగకట్లు చేశాడు. మేరుపర్వతం గొడుగుచేశాడు. నాలుగు వేదాలూ నాలుగు గుర్రాలు చేశాడు. సంవత్సరం, ధనుస్సు చేశాడు. విష్ణువుని బాణం చేశాడు. గ్రహనక్షత్రాల ఆకాశం కవచం చేశాడు.

“కవచం వేసుకున్నాడు శివుడు. ధనుర్బాణాలు పుచ్చుకున్నాడు. చరాచరాత్మకంగా నలిగిపోతూవున్న రథ మెక్కాడు. వృషభధ్వజ మెత్తించాడు. అప్పరసలు నాట్యం చేశారు. మునులు స్తోత్రాలు చేశారు.

“సారథి ఎవరు?” నవ్వుతూ అడిగాడు శివుడు.

“నీఇష్టం వచ్చినవాళ్ళని ఎంచుకో” అన్నారు దేవతలు.

“అలా కాదు” అందుకున్నాడు శివుడు - “నాకంటే అధికుడు సారథి కావాలి. అంచేత మీరే ఎంచి పంపండి.”

“మునులూ, దేవతలూ ఆలోచించారు. వినయంగా బ్రహ్మాకి నమస్కరించారు. ‘దేవా, నీవల్లే శివుడు ప్రసన్నుడయ్యాడు. నీ ఆజ్ఞవల్లే రథమూ, ధనుర్బాణాలూ తయారయ్యాయి. తీరా అన్నీ సిద్ధమయ్యాక సారథి లేకండా పోయాడు. ఏందాది? సారథ్యం చెయ్యవలసినవాడు మంచి బలసత్వాలు కలవాడు కావాలి. భూమి రథం. వేదాలు గుర్రాలు రుద్రుడు రథికుడు. సారథి సమాన్యవాదైతే ఎలా నువ్వే దీనికి పూనుకోవాలి. నీకంటే గొప్పవాడు లేడు. భయభ్రాంతులమై వున్నాం మేం. సారథివై మమ్మల్ని రక్షించు. నువ్వే మాకు దిక్కు, నీదయవల్ల బతికిపోతాం’ అంటూ సాష్టాంగపడ్డారు. ఆదరంగా అంతమందినీ లేవనెత్తాడు బ్రహ్మ.

“మీరు నిజమే చెప్పారు. దయతో చూస్తూ అన్నా డతడు. మంచి నేర్పూ, బలమూ వున్నవాడే సారథికావాలి. అలాంటివాడైతేనే రథికున్ని గెలిపిస్తాడు. మీకోరికప్రకారం సారథి నవుతాను. నాబుద్ధిబలమంతా వినియోగిస్తాను. శివుణ్ణి మెప్పిస్తాను. వేదాల గుర్రాల నడిపిస్తాను”

“చేతి కమండలం నొక దగ్గర పెట్టాడు బ్రహ్మ. జడలు ముడివేసి బిగించాడు. లేడిచర్మం గట్టిగా కట్టుకున్నాడు. విశ్వకర్మ ఓంకారంతో చేసిన మునికోల పట్టుకున్నాడు. నొగలెక్కి కూచున్నాడు. అదిగో అలాగ బ్రహ్మదేవుణ్ణి దేవతలు సారథ్యం చేయించారు.

“శివుడూ, బ్రహ్మ - ఇద్దరి బరువూ మొయ్యలేకపోయాయి గుర్రాలు, నాలుగూ మొకాళ్ళమీద పడిపోయాయి. కౌశలంతోనూ, బలంతోనూ పగ్గాలు పట్టుకున్నాడు బ్రహ్మ. గుర్రాలు లేవదీశాడు. వాటికి కావలసినంత శౌర్యమూ, వీర్యమూ ప్రసాదించాడు. రథం నడపడం మొదలెట్టాడు.

“బాగుంది” సారథి కౌశలం మెచ్చుకుంటూ అన్నాడు శివుడు. రాక్షసులపట్నాలమీదికి రథం పోనీ, లోకాల అలజడి అంతం చేసేస్తాను. ఇవాళ. నా చేతిచేప చూద్దవు కాని.’

“వేదాలగుర్రాలు అదిలించాడు బ్రహ్మ. మనోవేగం, వాయువేగంతో ఎగిరిపోయాయి గుర్రాలు. అధ్వర్యుడూ, అంగిరసుడూ చక్రరక్షకులై బయలుదేరారు. క్షణంలో రాక్షసపట్నాలదగ్గర వాలింది రథం.”

“అసలే ఉగ్రుడు శివుడు. కోపంతో ప్రళయరూపం ధరించా డతడు. ధనుస్సు సారించాడు. నారికి బాణం తొడిగాడు. పాశుపతాస్త్రం సంధించాడు. రాక్షసుల మూడుపట్నాలూ వొక్కసారి తలుచుకున్నాడు. శివుడు తలుచుకోడమే తడువు. మూడుపట్నాలూ వొక్క దగ్గర చేరుకున్నాయి. మునులూ, దేవతలూ సంతోషించారు. కానీ జయించూ’ అంటూ హెచ్చరించారు.

‘తెగేసి బాణం వొదిలిపెట్టాడు శివుడు. బ్రహ్మాండమైన అగ్ని - కళ్ళుమూసుకుపోయాయి. రాక్షసులతో కూడా మూడుపట్నాలూ భగ్గుమని పోయాయి. కాలిపోయాయి. బుగ్గయిపోయి పడమటిసముద్రంలో పడిపోయాయి. బాణాగ్నిమాత్రం లోకాలు దహించడం మొదలెట్టింది. చప్పున దాన్ని చల్లారబెట్టేశాడు శివుడు. జంతుకోటి సంతోషించింది. దేవతలూ, మునులూ పొగిడారు. (చూ. తైత్తిరీయం సంహిత 6.2.3.) శివుడిదగ్గర సెలవు తీసుకున్నారు. తమ తమ నివాసాలికి వెళ్ళిపోయారు. అలా లోకహితంకోసం శివుడికి సారథ్యం చేశాడు బ్రహ్మ. అలాగే నువ్వు నా హితం కోసం కర్ణుడికి సారథ్యం చెయ్యి. నా గౌరవం నిలబెట్టు. ఈ కర్ణుడికంటే అర్జునుడికంటే, కృష్ణుడికంటే కూడా నువ్వు గొప్ప వాడివి. బలంలో అయితేనేం, శౌర్యంలో అయితేనేం నీతరవాతే వాళ్ళు. నారాజ్యమే కాదు, నా జీవితమే నీచేతుల్లో వుంది. నీళ్ళముంచినా పాలముంచినా నువ్వు దిక్కు. మీత్రం కోర్కి చెల్లించు నన్ను రక్షించు” అంటూ ప్రార్థించాడు.

“మరో ఇతిహాసం చెబుతాను, విను’ మళ్ళీ ఎత్తుకున్నాడు దుర్యోధనుడు - “మానాన్న గారి దగ్గరికి వొకసారి సర్వధర్మాలూ తెలిసిన వొక బ్రాహ్మడు వచ్చాడు. నేను దగ్గరే వున్నాను. అతడు చెప్పిందే నీకు చెబుతున్నాను.

“భార్గవవంశంలో సుప్రసిద్ధుడు జమదగ్ని. అతడికి పరశురాముడు జన్మించాడు. శివుడికోసం బ్రహ్మాండమైన తపస్సు చేశాడు. శివుడు ప్రత్యక్షమయ్యాడు. దివ్యాస్త్రాలు కోరాడు పరశురాముడు. ‘నువ్వు కోరిన మహాస్త్రాలు అశుచులైనవాళ్ళ ని కాలేస్తాయి. నువ్వు ముందు బాగా శుచివికా. మహాస్త్రాలు యావత్తూ నీ స్వాధీనమవుతాయి’ అదరంగా అన్నాడు శివుడు.

“మహాప్రసాదం’ అన్నాడు పరశురాముడు - ‘నాకు అర్హత ఎప్పుడువస్తే అప్పుడు నువ్వే ప్రసాదించు. కాని నీ శుశ్రూష చేస్తూ వుండడానికి మాత్రం అనుమతించు’ అని విన్నవించాడు. దయతో ఆ వరం ఇచ్చి అంతర్ధానమయ్యాడు శివుడు.

“నియమనిష్ఠాపరుడై ఎన్నో సంవత్సరాలు శివుణ్ణి పూజించాడు పరశురాముడు. ఒకనాడు ప్రసన్నచిత్తంతో అతణ్ణి పార్వతికి చూపిస్తూ అన్నాడు శివుడు : “చూడు పరశుభక్తుడు పరశురాముడు. నిర్మల మైన ప్రతదీక్షాపరుడు’ సరిగ్గా అదే సమయానికి బలవంతులైన రాక్షసులచేత నానాఅవస్థలూ పడి దేవతలు అక్కడికి వచ్చారు. భయంతో వాణికిపోతూ వున్నారు వాళ్ళు. వచ్చి తమ పాట్లన్నీ మొర పెట్టుకున్నారు.

“చప్పున వెళ్ళు’ పరశురాముడితో అన్నాడు శివుడు - ‘రాక్షససంహారం చెయ్యి. దేవకార్యం నిర్వహించు. వాళ్ళని సంతోషపెట్టు” పరశురాముడి ఆనందానికి అంతం లేకపోయింది. ‘అస్త్రవిద్య లేదు నాకు’ చేతులు జోడిస్తూ అన్నా డతడు - బానవిద్యలో చేతులు తిరిగినవాళ్ళు రాక్షసులు. వాళ్ళని గెలుడం ఎలా సాధ్యంనాకు?”

“నా మనస్సు నీమీద నిలుపుతాను. దాంతో శత్రువుల్ని క్షణంలో సంహరిస్తావు. చిరకాలంనించీ వున్న నీఅభిలాషా నెరవేరుతుంది. వెళ్ళు. ఆలస్యం చెయ్యకు” అన్నాడు శివుడు.

“చిత్తం” అంటూ లేచాడు పరశురాముడు. ప్రళయంలా వెళ్ళాడు రాక్షసులమీద పడ్డాడు. దారుణమైన ఆయుధాలు ప్రయోగించాడు. అందరినీ పూడ్చిపారేశాడు. కాని వాళ్ళు కొట్టిన దెబ్బలికి వొళ్ళంతా గాయాలైపోయి తిరిగివచ్చాడు. చల్లనిచేతులతో నిమిరాడు శివుడు. మచ్చుకన్నా లేకండా అయిపోయాయి గాయాలు. ‘వెన్ను చూపకండా యుద్ధం చేసినప్పుడు ఎంత వాడి అయిన బాణాం తగిలినా నొవ్వుడు

నీకు. శత్రువుల్ని అవలీల జయిస్తావు. నువ్వు మొదట కోరిన వరానికి ఇదే సమయం. పుచ్చుకో! అంటూ దివ్యాస్త్రాలు ప్రసాదించాడు శివుడు. అందుకుని సాష్టాంగపడ్డాడు పరశురాముడు. లోక గురువయిన గురుదేవుడి సెలవు తీసుకున్నాడు. తన నివాసానికి వచ్చేశాడు. అదిగో అంత తపస్సు చేసి శివుడిదగ్గర సంపాదించిన దివ్యాస్త్రాలు ప్రీతిపూర్వకంగా కర్ణుడికి ఇచ్చాడు పరశురాముడు. కర్ణుడు తక్కువ కులం వాడే అయితే పరశురాముడంతటి మహాత్ముడు చేరదీస్తాడా? అంతవాడు ఆదరించాడూ అంటే కర్ణుడు ఉత్తమజాతివాడే అని భావిస్తాను. మొహం, వక్షస్థలం, బాహువులు చూస్తే దేవకుమారుడులా వున్నాడు. మామూలు ఆడది కుండలాలతోనూ, వజ్రకవచంతోనూ వున్న సూర్యుడిలాటి కొడుకుని కనగలదా అసలు! లేడి కడుపులో సింహం వుడుతుందా? సూతుడి ఇంట పెరిగిన దోషం మాత్రం పట్టింది ఇతడికి. అంతే. శివుడి శిష్యుడైన పరశురాముడి శిష్యుడు; అంగరాజు; కర్ణుడు. శివుడికి సారథ్యం చేసిన బ్రహ్మలాగ కర్ణుడికి సారథ్యం చెయ్యి నువ్వు. అన్నివిధాలా రథికుడింకటే సారథి అధికుడైనవాడు కావాలి' అన్న నీతి నువ్వు ప్రసన్నుడివైనందువల్ల సిద్ధించింది.”

ఉన్నమాట చెపుతాను

“అమాత్రం నాచేవ గుర్తించావు నువ్వు” దుర్యోధనుణ్ణి గుచ్చి కౌగిలించుకుంటూ అన్నాడు శల్యుడు. ‘అంతే చాలు నాకు. నీకోర్కి నెరవేరుస్తాను. సారథ్యం చేస్తాను. అయితే చెవికి చేదైనా ఉన్నమాట చెపుతాను. హితం పలుకుతాను. దానికి కర్ణుడూ, నువ్వు వోర్చుకోవాలి. కోపం తెచ్చుకోకూడదు.”

“శివుడికి బ్రహ్మ, అర్జునుడికి కృష్ణుడూ - ఎలాగో అలాగే నీ బుద్ధి పరాక్రమాలతో నాకు సారథ్యం చెయ్యాలి నువ్వు” అన్నాడు కర్ణుడు.

“తప్పకదా” సాగదీశాడు శల్యుడు - “పొగడినా, తెగడినా ఏమీ అనుకోరు బుద్ధిమంతులు. మంచి చెప్పవలసివచ్చినప్పుడు తెగడవలసి వస్తుంది. పొగడవలసివస్తుంది. అయితే బుద్ధిమంతులు మాత్రం వోర్చుకోవాలి అవి. దేవేంద్రి దివ్యరథమైనా నడపగలను నేను. ఉచితమైన మాట చెపుతాను. రథికుణ్ణి ఏమరుపాటుగా వుండనివ్వను. కృష్ణుడు సారథిగా వున్న అర్జునుణ్ణి గెలవాలనుకుంటున్నావు నువ్వు. నీ రథం నడపడం ఎంతైనా తగివుంది నాకు.”

“మాతలి ఈయనముందు తీసికట్టు” శల్యుణ్ణి ఎత్తేస్తూ, కర్ణుడితో అన్నాడు దుర్యోధనుడు - “కృష్ణుడూ గ్రిష్ణుడూ దిగదుడుపే అనుకో. మన భాగ్యంవల్ల నీకు సారథిగా దొరికాడు. ఈయన సహాయంతో అర్జునుడి అహంకారం అంతం చెయ్యి.”

వినయంగా శల్యుడితో ఇంకా ఇలా అన్నాడతడు - “మామా, సామర్థ్యంతోనూ, చాకచక్యంతోనూ, నువ్వు కాపాడుకుంటూ వస్తే యుద్ధంలో అర్జునుణ్ణి వూదేస్తాడు కర్ణుడు. సందేహం లేదు.”

“సందేహం లేదు” సారథ్యంకోసం సిద్ధపడుతూ అన్నాడు శల్యుడు.

ఉత్సాహంతో వుప్పొంగిపోయాడు కర్ణుడు. తన సారథిని చూసి, “తగిన రథం తయారచేసి చప్పున పట్టుకురా,” అన్నాడు. క్షణాలమీద దృఢమైన రథం సిద్ధం చేశాడు సారథి. “తప్పక జయించు” అని ఆశీర్వాదిస్తూ, కర్ణుడిముందు పెట్టాడు. రథం పూజించమని పురోహితుడికి ఆజ్ఞాపించాడు కర్ణుడు. పురోహితుడి మంగళవిధానం పూర్తయ్యాక, తానూ పూజించాడు. ప్రదక్షిణం చేశాడు. నమస్కరించాడు. సూర్యోపాసన ముగించాడు. రథం ఎక్కమని శల్యుడికి నమస్కరించాడు. కొండమీదికి లంఘించిన సింహంలాగ నొగలెక్కి కూచున్నాడు శల్యుడు. మెరుపుతో మేఘంమీద ప్రకాశించిన సూర్యుడిలాగ శల్యుడితోవున్న రథం ఎక్కి వెలిగిపోయాడు కర్ణుడు.

కర్ణపర్వం

రెండో ఆశ్వాసం

ధృతరాష్ట్రుడు : అంత ప్రార్థించాడు కదా, మా దుర్యోధనుడు తగిన ఉపకారం చేశాడా, శల్యుడు. అంతకోరుకుని అతణ్ణి సారథిగా పెట్టుకున్న వీరుడు కర్ణుడు ఎలా యుద్ధం చేశాడు?

సంజయుడు : వంది మాగధులు స్తోత్రం చేశారు. రథి కర్ణుడూ, సారథి శల్యుడూ రథం మీంచి దుర్యోధనుడి వేపు చూశారు.

‘కర్ణ’ ఉత్సాహంతో ఎత్తుకున్నాడు దుర్యోధనుడు “భీష్ముడూ ద్రోణుడూ కృష్ణార్జునుల కృష్ణార్జునులకంటే అధికులు. వీళ్ళిద్దరూ చెయ్యలేని పని నువ్వు చెయ్యాలి. ధర్మరాజుని పట్టెయ్యాలి. అతడే అన్నమాటేమిటి? పాండవుల్ని అందరినీ చంపెయ్యాలి. నువ్వే విజయధ్వజం స్థాపించాలి పద” అన్నాడు.

శల్య సారథ్యం

రథం పోనియ్యమన్నాడు కర్ణుడు. పగ్గాలు సడిలించాడు శల్యుడు కర్ణుడి రథం కదిలించి. శంఖాలు గింగురు మన్నాయి. భేరిలూ, పణవాలూ ధణధణలాడాయి. దిక్కులు ప్రతిధ్వనించాయి.

రథం నడుస్తోంది. కర్ణుడి కళ్ళల్లో గర్వరేఖ తాండవమాడుతోంది. “సారథీ!” మీసాలు మెలివేస్తూ అన్నాడు కర్ణుడు - “అడ్డు లేని నా పరాక్రమమంతా ఇవాళ చూపిస్తాను. మహాగ్రహై నా బాణాలికి పాండవులు జజ్జరిలిపోయినట్టు చేస్తాను. దేవతలు ముక్కుమీద వేలు పెట్టుకోవాలన్నమాట. చూస్తావుకదూ, నువ్వే భీమీ అంటావు”

“పాండవుల్ని అంత తేలిక కట్టెయ్యకు కర్ణా!” అందుకున్నాడు శల్యుడు. “సత్యపరాక్రములు వాళ్ళు. శౌర్యఘనులు. భుజవీర్యంలో అఖండులు. తేజోధనులు. మహాస్థైర్యాన్ని వాళ్ళ చేతిలో వున్నాయి. దేవేంద్రుడైనా వాళ్ళ పేరు చెబితే జడుస్తాడు. గాండీవం కర్ణకతోరంగా వినపడిందో, భీముడిగద తళుక్కుమని కంటపడిందో, వాణుకు పుట్టి నోరు పెగల్గంటే నమ్ము. అర్జునుడి బాణాలతో రథాలమీద రథాలు కూలిపోయినప్పుడు, భీముడి గదతో ఏనుగులు పీనుగులయినప్పుడు, నకుల సహదేవులూ ధర్మరాజూ విరుచుకుపడితే, మనసేనాధిపతులు తోకలు ముడిచినప్పుడు - అప్పుడూ ఇప్పుడు అన్నమాట అంటే రాణిస్తుంది”

శల్యుడిమాటలు వినీ వినిపించుకోనట్టు నటించి బొమ్మ ఉ ఎగరవేస్తూ మళ్ళీ అన్నాడు కర్ణుడు : ‘నాచేవ ఇప్పుడే చూడ్తున్నాను’

ఉరకలు వేస్తూ వస్తూన్న కర్ణుణ్ణి చూసింది కౌరవసేన. సముద్రం పొంగినట్టు పొందింది. యోధులు సింహనాదాలు చేశారు. గుర్రాలు సకిలించాయి. ఏనుగులు గీపెట్టాయి. ఆకాశం గర్జించింది. మజ్జులేని పిడుగులు పడ్డాయి. నెత్తురువాన కురిసింది. ఉల్కలు రాలాయి. పెద్ద గాలి లేచింది. ధూళి ఎగజిమ్మింది. కౌరవనాశనం కనపరుస్తూ ఎన్నో ఉత్పాతాలు పుట్టాయి. అవేవీ లెక్కచెయ్యలేదు మనవాళ్ళు. విధివాళ్ళ కళ్ళు కప్పింది. శల్యుణ్ణి సారథిగా పెట్టుకువచ్చిన కర్ణుణ్ణి చూడగానే ఎక్కడ లేని ఆశా కలిగింది వాళ్ళకి. కర్ణుడిచేతిలో పాండవులు చచ్చిపోతారనే నమ్మారు వాళ్ళు.

“భీష్ముడూ, ద్రోణుడూ నాముందు ఏపాటి? పాండవులచేత పడిపోయారు!” అంటూ సేనకి ముందు నడిచాడు కర్ణుడు. అర్జునుడిపరాక్రమం తలుచుకుంటూన్నకొద్దీ అతడి క్రోధం అధికమవుతూ వచ్చింది. పెద్ద పెద్ద నిట్టూర్పులు వచ్చాయి. మానమూ, దర్పాన్మాదమూ, రెట్టించాయి.

“ద్రోణుణ్ణి భీష్ముణ్ణి కొట్టేశామని మహా మిడిసిపోతున్నారు పాండవులు” శల్యుడితో అన్నాడు కర్ణుడు - “పుచ్చకాయల్లాగ వాళ్ళ తలకాయలు చెక్కిస్తాను చూడు. ధనుస్సు పట్టుకుని రథమెక్కి యుద్ధానికి బయలుదేరానో దేవేంద్రుడైనా గడ్డిపరకే అనుకో నాకు. భీష్ముడూ, ద్రోణుడూ ఎంతో వీరులు కదా, అంత చచ్చుచావు చచ్చారేం అంటా? చంపరాని ఆ లోకవీరుల్ని చంపేశాడు అర్జునుడు. అలాంటివాళ్ళనే ఎంతో మంది రాజుల్ని కొట్టేశాడు. రౌద్రంతో మండిపోతున్నాడు. వరసపట్టిన మృత్యువులాగ యుద్ధానికి దిగబడుతున్నాడు. సారథీ, అతణ్ణి నేనే చంపేస్తాను చూడు ధర్మరాజూ, భీముడూ, నకుల సహదేవులూ కూడబలుక్కుని వొక్కటై వచ్చి మీదపడ్డారో తీవ్రమైన బాణాలతో వాళ్ళని వొక్కొక్కబెక్కు బెక్కిస్తాను; పడుకోబెడతాను. తోకబుడిచారా సరే సరి. కాదుపోదూ అని కలబడ్డారో కండలు కండలు చెందేస్తాను.

“భీష్ముడు పడిపోయినా ద్రోణుడి పరాక్రమంమీద ఆశవుండేది. ద్రోణుడు నిజంగా ఎనోన అన్ని మహాస్థైరాలు కలవాడు. భుజబలశాలి. శౌర్యసంపన్నుడు. అఖండమైన పరాక్రమశాలి. అతిరథుల్లో మొదటివాడు. అంతటిమహారథుడు పడిపోగానే నడం విరిగిపోయింది కౌరవులికి. అప్పులైన సైనికులు దిగుపడిపోయారు. ఇదంతా నీకు తెలుసు అయినా పరశురాముడి దయవల్ల సంపాదించిన ఈ రథమూ, ధనుస్సూ,

దారుణమైన దివ్యాస్త్రాలూ వున్నాయి. వీటితో 'అర్జునుణ్ణి చంపేస్తాను. దేవతలైనా అడ్డుకోలేరంటే నమ్ము. ప్రాణాలికి ఆశపడను. రారాజు చేసిన మన్ననకి ఇవాళ అప్పు తీచ్చుకుంటాను' అన్నాడు.

“ఎందుకూ ఈ ఊకదంపుడు” సాగదీశాడు శల్యుడు - “విన్న వాళ్ళు నవ్విపోతారు. పిచ్చాడి వంటారు. అర్జునుడిబలమూ, శౌర్యమూ తెలియవుకనకనా మాకు? నిన్నూ అర్జునుణ్ణి యుద్ధంలో బాగా ఎరుగును లోకం. అద్భుతమైన పరాక్రమశాలి అర్జునుడు. నువ్వో పౌరుషహీనుడివి.

“అర్జునుడితో అర్ధరాత్రి యుద్ధంచేసి వోడిపోయాడు అంగారపర్వుడు. మీ ఘోషయాత్రనాడు దుర్యోధనుణ్ణి పట్టుకుపోయినప్పుడు మానం పోగొట్టుకున్నాడు చిత్రసేనుడు. ఖాండవవనం కాసుకోలేక సిగ్గుపడిపోయాడు దేవేంద్రుడు. మాయకిరాతుడై పందికోసం దెబ్బలాడి లొంగిపోయాడు పరమశివుడు. ఇదిగో వీళ్ళందరికంటే అధికుడైన వీరుడైతే 'పోడిచేస్తాను, చంపేస్తాను' అంటే చెల్లుతుంది. అంతేకాని కర్ణా, మనబోట్లు అర్జునుణ్ణి గెలుస్తామంటే చెల్లదు, నోటిదురుసు తప్ప.

“ఇంత ఎందుకూ? ద్రోణుడూ, భీష్ముడూ, దుర్యోధనుడూ, కృపుడూ, అశ్వత్థామూ, సువ్నా అంతరాణువ వేసుకుని పెద్ద దండయాత్ర చేశారు మత్స్యదేశం ఆలమందలమీద. ఏమయింది? ఒక్క అర్జునుడిముందు అంతమందితోనూ తోకముడిచేశావు. ఇప్పుడు పెద్ద కబుర్లు చెప్పుతున్నావు? అప్పటికీ ఇప్పటికీ అతడిబాణాలు తుప్పుపట్టిపోయా యనుకున్నావా? వెనకటిలాగ పారిపోను. ఇవాళ అతడితో స్థిరంగా నలబడి దెబ్బలాడతాను. ప్రాణాలు దాచుకోను. నింద భరించలేను' అని వున్నమాట అను. బాగుంటుంది. నిజంపలికి తుదకి మరణించినా మంచిదే. మరణం - ఎలాగూ తప్పదది. యుద్ధంలో అర్జునుడిపాలబడితే మరణం కొంగుబంగారం” అన్నాడు.

ఒళ్ళు మండింది కర్ణుడికి. అయినా ఆపుకుంటూ, అన్నాడు : “అర్జునుడి పక్షం మాట్లాడుతున్నావు. పనికిమాలినమాట లెందుకూ? జంకు లేకందా నేను అతడిమీదికి వెళ్ళినప్పుడు నువ్వే చూడ్తువుగాని, బాహుశక్తి, ధీరత్వమూ, కౌశలమూ, పూనికా - ఇవి ఎవళ్ళలో ఎక్కువ కనిపిస్తే వాళ్ళని పొగుడు. అంతవరకూ మాత్రం పూరుకో.”

“సరే, అప్పుడే కానీ” పూరుకున్నాడు శల్యుడు. “రథం పోనీ” తొందర చేశాడు కర్ణుడు. గుర్రాలు అదిలించాడు శల్యుడు. పరిగెత్తింది రథం, రణరంగానికి వచ్చేసింది. మన సైనికులు సంతోషించారు. రణరంగమంతా వొకసారి కలయజూశాడు కర్ణుడు. పాండవసేనవేపు తిరిగి అన్నాడు : “ఓహో! సైనికులూ? మీరంతా నామాట వినండి. మీలో ఎవరైనా సరే, అర్జునుణ్ణి ఇప్పుడు నాకు చూపెడితే చాలు తగిన గుర్రాలతో బంగారం రథాలు బహుమానం చేస్తాను. ఇంకా కావాలంటే బలమైనవి, గాలిలా ఎగిరిపోయేవి కాంభోజదేశం గుర్రాలు ఇస్తాను. ఇంకా కావాలంటే కొండల్లాటి ఏనుగులు ఇస్తాను. మాంచి పికపిక లాడుతూవున్న అందమైన ఆడాళ్ళని ఇస్తాను. గ్రామాలిస్తాను. ఇంకా ఏది కావాలంటే అది ఇస్తాను. ఇంకా చెప్పుతున్నాను వినండి. అర్జునుడి రథం ఇదిగో అని చూపించినవాడికి, కృష్ణుణ్ణి అర్జునుణ్ణి చంపేసి వాళ్ళ యావదాస్తులూ ఇచ్చేస్తాను” అంటూ శంఖం పూరించాడు.

కర్ణుడి ఉత్సాహం చూసి దుర్యోధనుడూ, అతడి తమ్ములూ పట్టలేని సంతోషం పొందారు. రణదుంధుభులు ధణధణ - దిక్కులు దిమ్మెత్తి పోయాయి. యోధులు సింహనాదాలు చేశారు. సైనికులు పొలికేకలు వేశారు.

“ఎవ్వరో చూపించడ మెందుకూ?” నవ్వుతూ మొదలెట్టాడు. శల్యుడు - “ఇప్పుడే చూస్తావు అర్జునుణ్ణి. కొవ్వెక్కినట్టు వాళ్ళకీ వీళ్ళకీ ధారపోస్తానంటా వేం, ధనం? వద్దు నవ్వుతారు. అంత ధనం మూలుగుతూవుంటే మరేదైనా మంచిపనికి వినియోగించు. అపాత్రదానం కూడదు.

“అంతరం తెలియకందా అర్జునుణ్ణి, కృష్ణుణ్ణి యుద్ధంలో గెలుస్తా నంటున్నావు. ఎప్పుడైన ఎక్కడైనా నక్క సింహాల్ని గెలవడం చూశామా! అగ్గిలో దూకుతా నన్నట్టు అర్జునుడిమీదికి వురుకుతా నంటున్నావు. వద్దు. బతికి బట్టకట్టాలనివుంటే ఆ పని వద్దు. చెడతావు. నువ్వు అన్నట్టు ఎవ్వడూ అనలేదు; అనడు. అంతకాలం దగ్గిరపడ్డట్టు వుంది నీకు. నామాట కొంచెం చెవినిపెట్టు. ఒంటిగా వెళ్ళవద్దు. యోధులతోనూ, సేనలతోనూ కలసి వెళ్ళి యుద్ధం చెయ్యడం మంచిది. కౌరవుల హితం కోరి మాట్లాడుతున్నాను. నీకు కష్టం కలిగితే కలగవచ్చు. మరోలా అనుకోకు. దురాగ్రహం తెచ్చుకోకు” అన్నాడు.

“నాబలం నమ్ముకు నేను బయలుదేరాను” కస్సుమన్నాడు కర్ణుడు - “నాపూనిక మానిపించడానికి ఇంద్రుడికైనా తరంకాదు. నీకా శక్యమవుతుంది; ఏదో అత్తుడు చెప్పినట్టు చెప్పి పిరికిమందు పోస్తున్నావు. బెదిరిస్తే బెదిరిపోయేరకం కాదు నేను” అంటూ రుసరుస లాడాడు.

“ఇప్పుడు నేను చెపితే అలాగే వుంటుంది” మరింత కుంగించాలంటూ అందుకున్నాడు శల్యుడు - “గాండీవం మోగిస్తూ వచ్చి గట్టి గట్టి బాణాలతో అర్జునుడే బుద్ధి చెప్పుతాడు. అప్పుడు తెలివి వస్తుంది. సింహంతో లేదీ, ఏనుగుతో కుందేలూ, పెద్దపులితో కుకాక గెడ్డతో పామూ పోట్లాడి దవ్వడం ఎలాటిదో అర్జునుడితో నువ్వు పోరాడి చవ్వడమూ అలాటిదే అనుకో. అంతేకాని నీకు వున్న బలమేమిటి, దాన్ని నమ్ముకోడ మేమిటి, బయలు దేరడ మేమిటి?”

శల్యుడి అధిక్షేపణ శల్యంలా వేధించింది కర్ణుణ్ణి. రెండుకళ్ళూ చింతనిప్పుల్లా మందాయి. “ఉత్తముడి గుణాలు ఉత్తముడుకాని గ్రహించలేడు” చురచురా శల్యుణ్ణి చూస్తూ అన్నా డతడు - “గుణం లేనివాడివి నువ్వు ఇతడిలో ఈ గుణం వుంది” అని గణించే నైపుణ్యం లేదు నీకు. అర్జునుడి అస్త్రవిద్య ఏపాటిదో నాకు తెలిసినంత నీకు తెలియదు. అతడిశక్తి, కృష్ణుడి చేవా తెలుసు. నాశక్తి ఏపాటిదో నాకు తెలుసు. ఇది తెలిసే నాదివ్యాస్త్రాలతో వాళ్ళని మాడ్చేస్తానని నిశ్చయించుకున్నాను. అది ఎలాగో కూడా చెప్తాను. విను. ఎంతో కాలమై నా అమ్ములపొదిలో వుంది నాగాస్త్రం. పువ్వులూ, గంధమూ పెట్టి పూజిస్తున్నాను. ఎదురు లేదు దానికి. దారుణమైన దది. ఎంతటివాణ్ణయినా నంజేసుకుంటుంది. దాంతోనే కృష్ణుణ్ణో, అర్జునుణ్ణో ఎవణ్ణో ఒకణ్ణి లేదనిపించేస్తాను. భాగవస్త్రంతో రెండోవాణ్ణి పూడ్చేస్తాను. యాదవుల్లో కృష్ణుడిమీదా, పాండవుల్లో అర్జునుడి మీదా విజయలక్ష్మి ఆధారపడివుంది. వాళ్ళిద్దరితోనూ యుద్ధం చెయ్యడంకంటే కావలిసిందేముంది? వాళ్ళ చక్రమూ గాండీవమూ పిరికివాళ్ళని భయపడెతాయి. కాని నాకో - నాకు ఉల్లాసం కలిగిస్తాయి. ఉత్సాహం రేకెత్తిస్తాయి. వెయ్యిమంది కృష్ణులూ, పదివేల మంది అర్జునులూ ఎత్తి వచ్చినా సరే, పోరాడతాను. యుద్ధమంటే బాగా తెలియదు నీకు. అంచేతే పిరికిమందు పుచ్చుకుంటున్నావు. కారుకూతలు కూస్తున్నావు. అంతేకాక మేనల్లుళ్ళని పక్షపాతంతో ఇలా పేల్తున్నావో ఏమో తెలియదు. ఇదిగో ఇప్పుడే చెప్తున్నాను. ఇంకా ఇలా పేలావో నీ ప్రాణాలు నీకు దక్క వనుకో.’

“పాపిష్టిదేశంలో పుట్టావు. చెడ్డబుద్ధి కాకపోతే మంచి బుద్ధి ఎలా వస్తుంది నీకు? రాజుల్లో అధముడివి. మీ నీచవ్యవహారం ఆబాల గోపాలమూ చెప్పుకుంటారు. ‘మద్రదేశంమనిషి స్నేహపాత్రుడు కాదు. తడిగుడ్డతో గొంతుక కోస్తాడు. స్నేహితులకే ద్రోహం చేస్తాడు. స్నేహితుల చెడ్డ చాటుతాడు. దుష్టుడు. పాపిష్టి’ అన్నమాట అక్షరాలా నిజమైంది ఇప్పుడు. మీదేశంలో వావీ వరసా లేకండా స్త్రీలూ పురుషులూ పడుచుకుంటారు. వ్యభిచారమంటే తప్పేలేదు మీకు ముందు కల్లా తరవాత చనుబాలూ అయి పెరుగుతారు. మీ గుణాలు చెప్పేదేముంది?

“లోకంలో వున్న పాపాలన్నీ మద్రదేశంలోనే వున్నాయి. మీదేశంలో తండ్రి కొడుకూ, అత్తా కోడలూ, తల్లి కూతురూ, మేనమామ అల్లుడూ, అన్నా తమ్ముడూ, మామ అల్లుడూ, తాతా మనవలూ, బంధువులూ స్నేహితులూ ఇంటికి వచ్చినవాళ్ళూ, నౌకర్లూ, దాసీలూ అందరూ కలి ఆదా మగా భేదంలేకండా కల్లుతాడి తందనాలాడతారు. గొడ్డుమాంసం తింటారు. బూతుపాటలు పాడతారు. మద్రదేశంవాళ్ళకి స్నేహమూ, గాంధారంవాళ్ళకి శుచీ శూన్యం. మీదేశం ఆదంగులు కల్లుతాగి బట్టలు విప్పేసి నాట్యం చేస్తారు. స్వేచ్ఛగా వ్యభిచరిస్తారు. గాడిదల్లాగ లోటిపిటాల్లాగ నిలబడి వొట్టెలు పోసుకుంటారు. మద్ర దేశం ఆడదాని ఇన్ని తరవాణినీళ్ళూ అడిగితే ‘అమ్మో, తరవాణి నా ప్రాణం’ అంటూ పిర్రలు బాదుకుంటుంది. ‘కావలిస్తే నా కొడుకుని ఇచ్చేస్తాను. లేదంటే నామొగుడ్ని ఇచ్చేస్తాను. కాని తరవాణిమాత్రం ఇవ్వను’ అంటుంది. సమర్థాడనిస్తారు. శుచీశుభ్రం లేకండా; గొంగళ్ళు కప్పుకుని మనులుతారు. అలాటి స్త్రీలకి పుట్టావు నువ్వు. మంచి మాటలు ఎలా వస్తాయి? పది మందికి పుట్టి కల్లుతాగుతూ పెరిగినవాళ్ళకి మంచిబుద్ధి ఎలా అబ్బుతుంది? విన్నావూ, శల్యా! అట్టే మాట్లాడకు. యుద్ధానికి పద, ముందు.

“ఇంకోమాట, అమానుషమైన విక్రమంతో వీరవిహారం చేసి, శత్రువుల్ని సంహరించి, వీరమరణం పొందినా మంచిదే అని నా పూనిక. నీలాంటివాళ్ళా నా గొప్పతనం కాదన్నవాళ్ళు”

అట్టే నాకు కోపం తెప్పించకు గదతీసి తల చిదగ్గడతాను. మాట్లాడకండా తిన్నగా రథం నడుపు” అన్నాడు.

“మంచి చెప్పడానికే తగినంతావా?” మళ్ళీ ఎత్తుకున్నాడు శల్యుడు - ‘నీ రథం నడుపుతున్నాను అంటే ఏమన్నమాట? దుర్యోధనమహారాజు పిని చేస్తున్నా నన్నమాట. అతడిమంచికోసం వున్నమాట చెప్పకపోతే ఎలా? సారథి అయినవాడు దక్షతకలిగి వుండాలి. రథికుడిచేవా, గుర్రాల బలమూ, ఆయుధాల మంచి, యుద్ధం తీరూ మంచి చెడ్డా నిర్ధారణ చేసి హితం చెప్పడం సారథి ధర్మం. కోపం తెచ్చుకుని నువ్వు నన్ను దూషించినా నేను మాత్రం చెప్పడం మానను.

“ఏం తప్పు చేశానని గదతో తల చిదగ్గడతావు? నువ్వు అన్నావు కదా అని మంచి చెప్పడం మానేస్తానా? నేను చెప్పినట్టు చేసినా మంచిదే. చెయ్యకపోయినా మంచిదే. కాని వొక దృష్టాంతం చెప్తాను ఆలకించు.

కాకీ హంసా

సముద్రంలో లోగడ వొక లంక వుండేది. అక్కడ ధర్మవర్తి అనే రాజుగారి పట్నంలో వొక కోమటి వుండేవాడు. ఎంతో దయ కలవాడతడు. ఎన్నో యజ్ఞాలు చేశాడు. ఎన్నో దానాలు చేశాడు. పాడీ పంట ఇంట్లో మస్తుగా వుండేది. ఇంటిల్లిపాదీ పిల్లలు కలకల్లాడుతూ వుండేవాళ్ళు. ఇలా వుండగా వొక కాకి వాళ్ళ పెరట్లో చేరింది. కోమటి కొడుకులు ఎంగిళ్ళువేసి దాని పెంచారు. కడుపారా ఎంగిళ్ళు తింటూ మస్తుగా పెరిగింది కాకి. బాగా కొప్పింది. కళ్ళు నెత్తికెక్కాయి. ఎలాంటి పక్షులైనా సరే, తనకింద దిగదుడుపు అనుకంటూ వచ్చింది. బోరవిరుచుకుని విచ్చలవిడిగా తిరిగింది.

“ఒకనాడు కొన్ని హంసలు సముద్రపొడ్డుకి వచ్చాయి. రెక్కల బలంలో గరుత్మంతుడితో సమానం అని. కోమటికొడుకులు హంసలు చూశారు. వాటిని చూపిస్తూ కాకితో అన్నారు. ‘పక్షుల్లో నిన్ను మించిన పక్షి లేదు. ఇదిగో ఆకాశమార్గాన వెళుతున్నాయి హంసలు. వీటితో ఎగిరి గెలుచుకోవాలి నువ్వు.’”

“తారతమ్యజ్ఞానం లేకండా బుద్ధిలేని కోమటికుర్రాళ్ళు చెప్పారే అనుకో, తనకిమాత్రం బుద్ధివుండవద్దా! ఎంగిళ్ళు తిని కొవ్విందికదూ, మూర్ఖబుద్ధితో తానూ హంసలంతటిదాన్నే అనుకుంది కాకి. తిన్నగా హంసల దగ్గరికి వెళ్ళింది. వాటిల్లో అన్నిటికంటే బలమైన హంసని చూసింది దాని దగ్గరికే వెళ్ళింది. ఎగురుదాం రమ్మని కవ్విించింది. హంసలు కాకిని చూశాయి. నవ్వుకున్నాయి.

“కాకులు హంసలతో పోటీపడడం లోకంలో ఎక్కడైనా వుందా” అన్నాయి హంసలు - “మానససరోవరంలో వుంటాం మేము. మా బలమూ, వడీ ఇంతా అంతా కాదు. పక్షులన్నీ మమ్మల్ని పొగుడుతాయి. హంసలం కనక ఎంత దూరమైనా పరవాలేదు మాకు. అలాంటి మాలో బలమైన హంసని ఎగురుదాం రమ్మని పిలుస్తున్నావు. పిచ్చికాకిలా వున్నావు!”

“నూటా వొక్క గతులు తెలుసు నాకు” అంది కాకి - “వొక్కొక్క గతితోనూ వందేసి యోజనాలు ఎగరగలను. పొదావుగా మీదికి ఎగరడమూ, అక్కణ్ణించి చక్కా కిందికి సమవేగంతో దిగడమూ, దూరం ఎగరడమూ, హెచ్చు తగ్గులు లేకండా సమానంగా ఎగరడమూ, వొకే క్రమంతో ఎగరడమూ, విచిత్రగతితో ఎగరడమూ, వక్రగతితో ఎగరడమూ, సుళ్ళు తిరిగి ఎగరడమూ (ఉడ్డీనం=ఊర్లుగతి, అవడీనం=అధోగతి, ప్రడీనం=వేగగతి, డీనం= సమగతి, నిడ్డీనం=ధీరగతి, సండీనం=సమ్యగతి, తిర్యడ్డీనం=సక్రమగతి, విడీనం=విచిత్రగతి, పరిడీనం=సర్పదిగతి, పరాడీనం=పశ్చాత్గతి, సుడీనం=సుకుమారగతి, అతిడీనం=ప్రచండగతి, మహాడీనం=దీర్ఘగతి, ఖడీనం=మండలగతి, అఖిడీనం= సమగతి, సండీనడీనకం=సర్పదిక్ సమగతి, సండీనోడ్డీనడీనకం=వేగారోహణగతి, డీనవిడీనకం=వేగ ఊర్లుగతి, సంపాతకం=శోభనగతి, సముదీర్ఘం=మండలాకారాఅభివృద్ధి, వృత్తిరిక్తం=శోభనభావ ఊర్లుగమనం, గతాగతికం=శోభనభావ అధోగమనం, ప్రతిగమనం=మందతో కలిసి వెళ్ళడం, కలీనకం=పరస్పర ఈర్ష్యాగతి) వీటిలో వేటిలో అయినా సరే, మీరు ఎలాకొరుకుంటే అలాగ ఎగిరి, మీ మొనగాణ్ణి వోడించేస్తాను. తక్కిన హంసలు అడిలిపోవాలి. మా కాకిచుట్టాలు జయపతాక ఎగరేస్తాయి; సంతోషిస్తాయి” అంది.

“అమ్మోచ వంద రకాలు ఎగురుతావు నువ్వు!” హంసల మొనగాడు అంది “అన్ని పోకిళ్ళు తెలియవు నాకు. పిట్టలన్నీ ఆకాశం మీద ఎలా ఎగిరి దూరం వెళతాయో అలా ఎగిరి వెళదాం. సముద్రం మీంచి, రా!”

“కాకులన్నీ గొల్లుమన్నాయి. లేవిడీలు కొట్టాయి. ‘వందగతులు తెలుసు మావాడికి. ఒక్కటే తెలుసు నీకు. నువ్వేమిటి, మావాడితో పందెం వెయ్యడమేమిటి?’ అన్నాయి.

“కాకులగోల వినిపించుకో లేదు హంస. ‘ఊ, కానీ, అంటూ రెక్కలు విసిరింది; ముందుకి సాగింది. ఎంగిళ్ళకాకి ఎగిరివెళ్ళింది. హంసా, కాకి రెండూ ఆకాశమెత్తున సముద్రంమీద ఎగురుతూ బయలుదేరాయి. ఒడుదుడుకులు లేకండా నెమ్మదిగా ఎగిరింది హంస. వెర్రి పరుగులు పెట్టింది కాకి. ఎంతో వేగంతో ఎగిరింది. ముందికి జంయ్యి మని కొంతదూరం వెళ్ళిపోయేది. తిరిగి వెనకి వచ్చేది; హంసని పిలిచేది. దాని ముక్కుమీద ముక్కు మోపేది. చుట్టూ తిరిగేది. రెక్కలతో రెక్కలు రాపాడించేది. ఓడిక్కులాడేది. చిత్ర చిత్రంగా తిరిగేది. కులికేది. కూత పెట్టేది. నవ్వేది. అలా రకరకాల ఎగురుతూ వెళుతున్న కాకిని చూసి, కావు కావు మంటూ గావు కేకలు వేశాయి కాకులు. హంసల్ని లేవిడీలు కొట్టాయి. నవ్వుతూ, కేరుతూ చెట్లమీద వాలుతూ, తుళ్ళుతూ గోలగోల చేసేశాయి. ‘హంసపని అయిపోతుంది, ఓడిపోడం తప్పదు’ అంటూ గొంతు చించుకు అరిచాయి.

“ఈ కాకులగోలంతా వింది హంస. మంచి ఉత్సాహం తెచ్చుకుంది. పడమటి దిక్కు తిరిగింది; రెక్కలు విసిరింది. బాణంలా ముందుకి సాగింది. ప్రాణాలు బిగపట్టింది కాకి. హంసతోకూడా వేగంగా ఎగిరింది. వెళ్ళి వెళ్ళి అలిసిపోయింది. అవయవాలన్నీ సడిలిపోయాయి. గుండెల్లో దడపుట్టింది. కింద సముద్రం. మీద ఆకాశం. కనుచూపుమేరలో వొడ్డు కనిపించదు. ‘నేరక పూనుకున్నాను. కాలు మోపడానికి తావు లేదు. చెట్లూ చేమలూ లతలూ, తుప్పలూ, పొదలూ ఏమీ లేవు. నీటిజంతువులతో భయంకరంగా వుంది సముద్రం. వాలీవాలడంతోటే ప్రాణం పోతుంది. ఏందారి?’ అంటూ దీనంగా మొహం వేలవేసింది. దిగులుపడిపోయింది.

“దాహం. గొంతుక అర్చుకుపోతోంది. శరీరం పట్టు తప్పిపోతోంది. రెక్కలు తేలిపోతున్నాయి. ఎగరలేకపోతోంది. కిందికి పడిపోతోంది కాకి.

“పందావొక్క గతులు తెలుసునీకు. ఏంగతి ఇది? ఏ గతిని ఎగురుతున్నావు? వినపడదూ? కాకన్నా, వెనక్కి తగ్గేస్తున్నావే? అంది హంస.

“అపసోపాలు పడిపోయింది కాకి. రెక్కలు సముద్రం కెరటానికి తగులుతున్నాయి. ముక్కు నీటికి తగులుతోంది ఎగరలేక ఎగరలేక దీనంగా దిగులుగా సముద్రంలో పడిపోయింది. మనగానాం తేలానాం - చావుబతుకుల దురవస్థలో పడిపోయింది.

“ఏం అయిపోయిందా?” అంది హంస - ‘చెప్పవచ్చు చెప్పినట్లు చెయ్యడం కష్టం’

“కా కా కాపాడు’ ప్రాధేయపడుతూ అంది కాకి - ‘నా తాహతు ఏమిటో ఇప్పుడు అర్థమైంది. ఎంగిళ్ళు తిని కొవ్విపోయాను. కానలేక పోయాను. కళ్ళు మూసుకుపోయాయి. నాకంటే గొప్పపక్షి లేదనుకున్నాను. కరుణించు. కాపాడు. కావు కావు. తిరగి కాకుల్లో నన్ను కలుపు’ అంటూ కంగారుపడిపోయింది. ‘కా కా కావు కావు’ - నోరు చాసేసింది. కెరటాల్లోపడి చావు చూపులు చూసింది.

“కనికరించిది హంస. జాగ్రత్తగా కాకిని కాళ్ళలో ఇరికించుకుని పైకి తీసింది. చస్తూ చస్తూ వున్నదాని బతికించింది. బలమంతా వినియోగించింది. మెల్లిగా వీపుమీద పెట్టుకుంది. మోసుకువచ్చింది. బైలుదేరిన చోటికి తెచ్చి దించింది. చూసిన పిట్టలన్నీ హంసని మెచ్చుయున్నాయి. కొంచేపటికి తెప్పిరిల్లింది కాకి.

“ఇలాంటి వెర్రి వేషాలు ఎప్పుడూ వెయ్యకు’ కాకులన్నీ విన్నట్లు అంది హంస. తరవాత తన మందతో కలిసి తన దారిని తాను వెళ్ళిపోయింది.

“విన్నావూ కర్ణా, కోమటి కొడుకుల ఎంగిలికూడు తిని పెరిగిన కాకిలాగ కౌరవకుమాళ్ళ ఎంగిలికూడు తిని కొవ్వి, పెద్దవాళ్ళని ధిక్కరిస్తున్నావు నువ్వు. నీ తాహతేమిటో నువ్వు ఎరగవు. దీనివల్ల చెడ్డ తప్పు ఇంకొకటిలేదు. ఉన్నమాట అంటే వులుకుతా వెండుకు? విను :

“విరాటరాజు అవులు మళ్ళించి, నీ తమ్ముణ్ణి తెగేసినప్పుడు అర్జునుణ్ణి తాకలేక పోయావు; ఎక్కడికి వెళ్ళావు? ఘోషయాత్రలో దుర్యోధనుణ్ణి వొదిలేశావు; ఎక్కడికి పారిపోయావు? అదలా వుండనీ, అవాళ కౌరవసభలో జామదగ్గి స్వయంగా చెప్పలేదూ, అర్జునుడి పరాక్రమమూ శ్రీకృష్ణుడి మహత్వమునూ; భీష్ముడూ, ద్రోణుడూ, ఎన్నిమార్లు చెప్పారు. వాళ్ళని గెలువలేమని? తెలిసి తెలిసి ఎందకూ ఈ తెలివితక్కువమాటలు?

“కృష్ణార్జునుల్ని వొంటిగా శివుడన్నా గెలవలేదు. ఈ వెర్రివేషాలు కట్టిపెట్టు. తగిన రథికులతో కలిసి వెళదాం; యుద్ధం చేద్దాం. శత్రువుల్ని అడలెత్తిద్దాం. అర్జునుడూ కృష్ణుడూ సూర్యుచంద్రులైతే నువ్వు మిణుగు రనుకో.”

“కృష్ణుడి గొప్పతనమూ, అర్జునుడి బలమూ తెలియకందానే వాళ్ళమీదికి వెళుతున్నానా?” తలపంకిసూస్తూ అన్నాడు కర్ణుడు - “నువ్వు ఎంత వొడ్డన్నా వాళ్ళని వొదిలిపెట్టను. వాళ్ళయినా వుండాలి, నేనైనా వుండాలి. అంతే మూడో మార్గం లే దిక. కారుకూతలు కుయ్యకు. ఊరుకో” అంటూ అక్కడి రాజులందరూ వినేట్లు శల్యుడితో ఇంకా ఇలా అన్నా డతడు :

గురువు కోపం

“తలుచుకుంటే విచారం వేస్తుంది. గురువు పరశురాముడి కోపమూ, బ్రాహ్మడి శాపమున్నూ, అవే లేకపోతే శివుణ్ణి లెక్కపెట్టను. అర్జునుడు ఏమాత్రం! ఏమయిందో చెపుతాను విను : అస్తవిద్యకోసం పరశురాముడి దగ్గిరికి మహేంద్రపర్వతానికి వెళ్ళాను. చల్లనిచూపు చూసి, కులమేమిటని అడిగా దాయన. అసత్యదోషం వస్తే వచ్చిందిగాక అని, బ్రహ్మస్త్రానికి అసపడి బ్రాహ్మణుని బొంకాను. భయభక్తులతో ఆయన పాదాలు సేవించాను. గొప్ప గొప్ప దివ్యాస్త్రాలు నేర్పాడు గురుదేవుడు. అస్తవిద్యలో అఖండుణ్ణి చేశాడు. భార్గవాస్త్రమూ మొదలైన మహాస్త్రాలూ ప్రసాదించాడు. తుదకి బ్రహ్మస్త్రంకూడా అనుగ్రహించాడు. యుద్ధంలో పీకలమీదికి వచ్చినప్పుడు ఇది ప్రయోగించమని సెలవిచ్చాడు.

“మర్నాడు గురుదేవుడు నా తొడలమీద తలపెట్టి నిద్రపోతున్నాడు ఒక పురుగు వచ్చింది. నా తొడకింద తొలచడం మొదలెట్టింది. గురువు నిద్రాభంగ మవుతుందని భయపడ్డాను. కదలకండా కూచున్నాను. కొంచేపయింది. నిద్రలేచా దాయన. రక్తం చూశాడు. ‘ఏమిటిది’ అని ప్రశ్నించాడు. జరిగింది విన్నవించాను. నా ధైర్యానికి ఆశ్చర్యపోయాడు. ‘నువ్వు బ్రాహ్మడివి కావు. ఎవడివో నిజం చెప్పు’ వొత్తి వొత్తి అడిగాడు. భయపడి పోయాను. ‘సూతుణ్ణి’ నిజం చెప్పేశాను. తొడ దొలిచిన పురుగు చూతునూ, ఎంతో వికారంగా వుందది. ఎన్నడూ అలాంటి పురుగు చూసు ఎరగను. దేవేంద్రుడే అర్జునుడికి మేలు చెయ్యడంకోసం పురుగులా వచ్చి అలా చేశాడో ఏమో?

“కళమొయ్య కోపం వచ్చింది గురుదేవుడికి. కపటం చేసి, బ్రహ్మస్త్రం సంపాదించావు. అవసరానికి స్ఫురించకండా పోతుంది. చచ్చేముందు మాత్రం స్ఫురిస్తుంది. అపదలో అది స్ఫురించదు అని శపించాడు. ఇది పరశురాముడి కోపం సంగతి. ఇక బ్రాహ్మడి శాపం విను.

బ్రాహ్మడి శాపం

“అభ్యాసం చేసుకుంటున్నాను నేను. బాణాలు వొదులుతున్నాను. అక్కడికి వొక అవుపెయ్య వురికింది. నాకు తెలియకండా వొక బాణం తగిలింది; చచ్చిపోయింది. అది వొక బ్రాహ్మడిది. ‘నా హేమామధేనువు’ ఇది అంటూ వచ్చి మండిపడ్డా డతడు - బాణం కొట్టి చంపేశావు. నా మాటే బాణం. తగిలి చస్తావు. యుద్ధం మంచీ ముమ్మరంలో వున్నప్పుడు నీ రథచక్రం భూమిలో కూరుకుపోతుంది. ఎవణ్ణి గెలవాలని పెనుగులాడతావో వాడిచేతే చస్తావు?’ అని శాపం పెట్టాడు. నా నిండుప్రాణాలు నిలుపునా ఎగిరిపోయినట్టయాయి. అతడి కాళ్ళూ వేళ్ళూ

పడ్డాను. వెయ్యి అవులూ, ఆరువందల ఎడ్లూ, వంద రథాలూ, మెరుపుతీగల్లాటి వందమంది స్త్రీలూ, ఏడువందల ఏనుగులూ ఇచ్చాను. శాంతించ మని బతిమిలాడాను. శాంతించలేదు. బ్రాహ్మడు. అగ్నిహోత్రుడిలాగ మండిపోయాడు. ‘నాదగ్గిరవున్న సొమ్ములన్నీ ఇచ్చేస్తాను కటాక్షించు’ అని ప్రాధేయపడ్డాను. లాభం లేకపోయింది. ‘ఈ కారుకూతలు కట్టిపెట్టు’ అని చర్రున వెలిపోయాడు బ్రాహ్మడు. వెళుతూ వెళుతూ వెనక్కి తిరిగాడు. నిప్పులు కక్కుతూ వురిమాడు ‘నామాట తప్పుదు. అయితే గోవుని చంపిన పాపం పరలోకంలో నిన్ను బాధించదు. ఇక్కడ జరిగిందే నీకు ప్రాయశ్చిత్త మవుతుంది వెళ్ళు’ అన్నాడు.

“అంచేత శల్యా నిజం చెపుతున్నాను. గురువు శాపానికి ఆ బ్రాహ్మడిశాపానికి భయపడుతున్నాను. ఈ రాజులు నాతోకూడా సుఖ దుఃఖాలు అనుభవించవలసినవాళ్ళే. కనక కృష్ణార్జునులికి భయపడను. వజ్రాయుధంతో ఇంద్రుడూ, మృత్యుదండంతో యముడూ, పాశాలు పట్టుకుని వరుణుడూ, గదపట్టుకుని కుబేరుడూ వచ్చి కలబడినా బెదరను. తక్కినవాళ్ళ లెక్కేమిటి? ఇప్పుడు బ్రాహ్మస్త్రం స్ఫురిస్తూనే వుంది. పద, అర్జునుడిదగ్గరికి రథం పోనీ. కర్ణుడిపేరు కలకాలమూ చెప్పుకోవాలి లోకులు. నా ధనుర్విద్యకి ప్రపంచం ముక్కుమీద వేలు పెట్టుకోవాలి. మహారథుడైన అర్జునుణ్ణి యమలోకం పంపిస్తాను.

“బాణాల కెరటాలలో శత్రువుల్ని ముంచేత్తే సముద్రం అర్జునుడైతే నేను సముద్రపొడ్డు నవుతాను. బాణాల కిరణాలతో శత్రువులన్న వేధించే సూర్యుడతడైతే నేను మేఘమవుతాను. బాణాల జ్వాలలతో శత్రువుల్ని కాల్చేసే అగ్నిహోత్రు డతడైతే నేను సరస్సునవుతాను. బాణాల వేగంతో శత్రువుల్ని కూలగొట్టేపెనుగాలి అతడైతే నేను కొండ నవుతాను. విల్లు పట్టినవా శృంగదరిలోకి ఘనుడనికదా అంటున్నారు అర్జునుణ్ణి! నేను కాకపోతే ప్రాణానికి ఆసపడే పిరిగిపందలా అతణ్ణి ఎదిరిస్తాను?” అన్నాడు.

“నామంత్రం బాగా పనిచేసింది” అనుకున్నాడు శల్యుడు - “వీడి గెండెలు జారిపోయాయి. అర్జునుడిచేత చావు తప్పదని రూఢచేసుకున్నాడు. అందుకనే తాను చాలలేదనకండా గురువుకోపమూ, బ్రాహ్మడిశాపమూ సాకు చెపుతున్నాడు. ఆత్మస్తుతి పరాయణుడు వీడు. అర్జునుడి గుణవిశేషాలు చెప్పి మదం అడిచాను. అంచేతే కలిగింది ఈ జంకు. ధర్మరాజుకి నేను ఇచ్చినవరం సఫలమైంది.”

కాని శల్యుడు చెప్పిన హంసా కాకీ కథ శల్యులలా వేధించింది కర్ణుణ్ణి. అంచేత ఇంకా ఇలా అన్నా డతడు.

“శల్యా! దృష్టాంతం చెబుతానని నన్ను కాకితో పోల్చావు. దుర్మార్గుడా! అర్జునుణ్ణి రాజహంస చేశావు. నీచమైన కథ చెప్పావు. స్నేహితుడు చెయ్యవలసినపనేనా ఇది? పరుషంగా కారుకూతలు కుయ్యడమే నీచులబలం. నీచుడివి నువ్వు. కనకనే ఇలా కూస్తున్నావు. తలవిలువ నోరు తెలుపుతుంది. అయితేమాత్రం భయమనుకున్నావా, నాకు? ఇకవైనా ఇవి కట్టిపెట్టు. ‘అర్జునుడి భుజబలం ఏపాటి?’ అని అడిగానా నిన్ను? రాజులందరి ఎదటా భట్రాజులాగ పొగుడుతున్నావు అర్జునుణ్ణి. యుద్ధంలో శత్రువుని పొగడడం మూర్ఖత్వం కాదా? ఇలాంటి దుష్టుల్ని సహించవచ్చా? సహించవలసినవచ్చి, చంపకండా వొదిలిపెడుతున్నాను నిన్ను. యుద్ధం పీకలమీదికి వచ్చింది. నిన్ను సారథిగా పెట్టాడు దుర్యోధనుడు. అంచేత సహిస్తున్నాను; చంపకండా వూరుకుంటున్నాను.

“కల్లా కపటం లేనివాణ్ణి నేను. నాతోనే ఈ కపటం చేస్తున్నావు. మిత్రవంచన ఇది. ఏడుమాటలు మాట్లాడితేనే స్నేహితులవుతారంటారు. దేన్ని స్నేహమంటారో అది పూర్తిగా వుంది దుర్యోధనుడి దగ్గర. దేన్ని శత్రుత్వమంటారో అది నిండుగా వుంది నీదగ్గర. నామనస్సు బాగా విరిగిపోయింది. నీకళ్ళలో కొరకంచుపెట్టినట్టి, దుర్యోధనుడి కళ్ళు చలబడినట్టు నా బాహుబలం చూపిస్తాను. కృష్ణార్జునులమీద విరుచుకు పడతాను. వాళ్ళని వోడిస్తాను. నా మగతనం నిలుపుకుంటాను. ఇవాళ అర్జునుడిచేత చవ్వకండా బతికిపోయానో, చావన్నది వుండనే వుండదు అనిపిస్తోంది నాకు. సందేహం లేదు. నాది మీదచెయ్యి అయితే చాలు. నా రథచక్రం కుంగిపోకండా వుండాలి. అర్జునుణ్ణి పుష్పన వూదేస్తాను. హరీ అనిపించేస్తాను. ఎలాంటి బాణం వేస్తాడో వెయ్యనీ. ఎంతటి మహాస్త్రం వేస్తాడో వెయ్యనీ. గడ్డిపరకలా కొట్టేస్తాను. శల్యా, భయపెట్టాలని వుంటే పాండవుల్ని భయపెట్టు. కర్ణుడు పరాక్రమంకోసం పుట్టాడు; భయపడడంకోసం కాదు. కీర్తికోసం పుట్టాడు; అపకీర్తి కోసం కాదు. సారథ్యానికి వొప్పుకుని రాజుతో నువ్వు వొప్పందం చేసుకున్నందువల్ల బతికిపోయావు.”

“కర్ణా” వెటకారంగా అన్నాడు శల్యుడు - “నువ్వు వెయ్యి చెప్పు, లక్ష చెప్పు అర్జునుణ్ణి గెలవలేవు. వెయ్యిమంది కర్ణులైనా వొక్క అర్జునుడి పెట్టు కారు.”

కళ్ళు చెందూ చింత నిప్పుల్లా కణకణలాడాయి కర్ణుడికి. “శల్యా” కోపం నవ్వు నవ్వుతూ అన్నా డతడు - “ధృతరాష్ట్రుడిసభలో ఒకనాడు మంచి బ్రాహ్మణగోష్ఠి జరిగింది. ఆ గోష్ఠిలో సమస్త దేశాచారాలూ తెలిసిన బ్రాహ్మ డొకడు చెప్పిన మాటలు చెబుతాను ఆలకించు : బాహ్లిక దేశం వాళ్ళు గోమాంసం తింటారు. కల్లు తాగుతారు. బట్టలు విప్పుకు తిరుగుతారు. పచ్చి బూతులు మాట్లాడతారు. పెళ్ళికాని పడుచులతో వ్యభిచరిస్తారు. కోడిమాంసం, పందిమాంసం, గాడిదమాంసం, వొంటె మాంసం తింటారు. భార్యలు దినమొలలతో గంతులేస్తారు. వెర్రి మొర్రి పాటలు పాడతారు. గాడిదల్లాగా, లోటిపిటల్లాగా అరుస్తారు. బట్టలు విప్పేసుకుని స్వేచ్ఛగా సంభోగిస్తారు. పండగదినాల్లో తెయితెక్క

లాడతారు. ‘చచ్చినదానా! మొగున్ణి చంపుకుతిన్నదానా!’ అని వొకళ్ళ నొకళ్ళు తిట్టుకుంటారు - అలాంటి బాహ్నికులికి రాజువి నువ్వు. వాళ్ళ పాపపుణ్యాల్లో ఆరోపంతు నీకు ముడుతుంది. బాహ్నికులకంటే మద్రదేశంవాళ్ళు మరీ నీతిమాలిన వాళ్ళు. ఇంకేం చెప్పాలి నీకు? ఇంతతో నోరుమూసుకో. పూరుకో.”

అంగదేశం వాళ్ళేనా సంగనాచులు

“ఎందుకలా మండిపోతావు” అందుకున్నాడు శల్యుడు - రథులూ, అతిరథులూ నిర్ణయించినప్పుడు ఎవళ్ళు ఎంతటివాళ్ళో చెప్పనే చెప్పాడు భీష్ముడు. అది ఒకసారి జ్ఞాపకం చేసుకో. మద్రదేశంవాళ్ళనీ, బాహ్నికదేశంవాళ్ళనీ నిందిస్తున్నావు. అంగదేశం వాళ్ళేనా సంగనాచులు! డబ్బిస్తే పెళ్ళాలని అమ్మేస్తారు. మీ అంగదేశంవాళ్ళు. బంధువుల్ని ఆస్తుల్ని వదిలేస్తారు. అలాంటి దేశానికి రాజువి నువ్వు. పై వాళ్ళని ఆడిపోస్తావేం, పైగా? గులివిందగింజకి తన నలుపు కనిపించదు, కిందని వుంటుంది కనక. పైవాళ్ళతప్పులు దెప్పుతూ తమ తప్పుడు కానలేరు నీచులు. చేతకాని వాడికి శౌర్యం హెచ్చు. కోపంతో కిందా మీదా కనపడకండా వుంది నీకు. అట్టే వదరకు. ప్రతీదేశంలోనూ మంచివాళ్ళుంటారు. చెడ్డవాళ్ళూ వుంటారు. తెలిసినవాళ్ళూ మధ్యస్థులూ ఇదీ అదీ కూడా వివరిస్తారు. పూర్తిగా చెడ్డదేశం ఎక్కడా వుండదు. సదాచారమూ దురాచారమూ దేవుడెరుగును. నిన్ను నువ్వు ఎరగవు. మాట్లాడ కిక్.”

ఇద్దరి కలహమూ ముదురుపాకం పట్టింది. దుర్యోధనుడు కలగ జేసుకున్నాడు; సరిపెట్టాడు. స్నేహ ధర్మం ఉపదేశించాడు. కర్ణుడి రాజగౌరవం ప్రశంసించాడు. శల్యుణ్ణి శాంతపరిచాడు.

పద పద, రథం పోనీ’ నవువతూ శల్యుడితో అన్నాడు కర్ణుడు. పగ్గాలు సడిలించాడు శల్యుడు. రథం ముందుకి నడిచింది.

“అర్జునుడంటే సామాన్యుడు కాదు, తెలుసా?” మెల్లి మెల్లిగా నవ్వుతూ మళ్ళీ సాగతీశాడు శల్యుడు - “కృష్ణుడు సారథి. గాండ్లీవం ధనుస్సు. అడ్డులేని మహావీరుడు అర్జునుడు. కర్ణా, అతడితో నిభాయించుకు వచ్చావంటే నిజంగా మా అందరికీ నువ్వే రాజువన్నమాట. అతడి రథం మన సేనలో చొరబడి తీంతారు చేసేస్తుందనే తోస్తుంది. మనం జాగ్రత్తగా వుండాలి.

అపశకునాలు చూడు

“అపశకునాలు ఎలా వున్నాయో చూడు. మన పక్కనే వరళ్ళు అరుస్తున్నాయి. ఎదురుగాలి వీస్తోంది. గద్దలు తలమీద ఎగురుతున్నాయి. వికారంగా కాకులు కూస్తున్నాయి. మన జెండా కొయ్య ఎలా వొణుకుతుందో చూడు. రథం చుట్టూ కట్టిన చిన్న జెండాల్లోంచి మంటలు రేగుతున్నాయి. యుద్ధం తలమునకలవుతుంది. ఇవాళో” అన్నాడు.

పాండవసేన చూశాడు కర్ణుడు. దుర్భేద్యంగా వుంది దుర్గమ వ్యూహం. పాండవసేనాని ధృష్టద్యుముడు వెయ్యికళ్ళతో కనిపెడుతున్నాడు దాన్ని. శత్రువ్యూహానికి తగిన మంచి వ్యూహం పన్నాడు కర్ణుడు. ఏ రథికున్ణి ఎక్కడపెట్లాట అక్కడ పెట్టాడు. పావురాల మీదికి వుంకించిన దేగలాగ పాండవవ్యూహం వేపు వుంకించాడు.

“అల్లదిగో” తలెత్తి చూస్తూ అన్నాడు శల్యుడు - “అదిగో అర్జునుడి జెండా, ఎలా ఎగురుతోందో చూడు. వానరం ఎలా గెంతులేస్తోందో? అదిగో, త్రిగర్వులు ముట్టడించా రతణ్ణి. బాణాలు ప్రవాహంలా వొదులుతున్నాడు అర్జునుడు. సంశప్తకుల్ని మంచేస్తున్నాడు. గాండ్లీవధ్వని, అబ్బా, చెవులు పగిలిపోతున్నాయి”

“చూడకేం, చూశాను” కరుకుగా అన్నాడు కర్ణుడు - “సంశప్తకులు చుట్టముట్టేసరికి మేఘాలు కమ్మేసిన సూర్యుడిలాగ వెలవెలపోతున్నాడు అర్జునుడు, చూడు.”

“అర్జునుడా యుద్ధంలో వెలవెల పోతాడు?” అందుకున్నాడు శల్యుడు - “నీళ్ళుపడితే వరుణుడా చెడిపోతాడు? పుకలు పడితే అగ్ని ఆరిపోతుందా? గాలిని వోడించేవా దెవడు?” దేవతలే అర్జునుణ్ణి యుద్ధంలో చిన్నపుచ్చలేరు. మన సంశప్తకులా జడిపిస్తారు? దగ్గరికి వెళ్ళకండా, దూరదూరంగా పెద్ద కబుర్లు చెపుతూ సంతోషించు.

“చూడూ చూడూ, మెరుపులా వున్నాడు భీముడు - ఎంత గొప్పగా వున్నాడో, సత్యసంధుడు ధర్మరాజు! అరుగో అనకులసహదేవులు, మహాపరాక్రమవంతులు. ద్రౌపదికొడుకులు అయిదుగుర్నీ చూడూ, కొదమసింహాల్లా వున్నారు! కర్ణా! పాండవులు ధర్మపరులు ధర్మం ఎక్కడ వుంటే అక్కడ జయం తప్పదు.”

ఇంతలో సంశప్తకుల్ని చూసి కౌరవసేనా, అర్జునుణ్ణి చూసి పాండవసేనా విజృంభించాయి. ఒకదాంతో వొకటి డీకొన్నాయి. గంగా యమునా రెండునదులూ కలుసుకుంటే ఎలా వుంటుంది, అదిగో అలా అవుపడింది.

“శూరులికి ఏది ప్రియమైనదో అదే దివ్యంగా దొరికింది మీకు” కర్ణుణ్ణి శల్యుణ్ణి ముఖ్యులైన రాజుల్ని ఆదరంగా చూస్తూ హెచ్చరించాడు దుర్యోధనుడు - “పరాక్రమమే పాటించం డిప్పుడు. ఉగ్రమైన శౌర్యంతో విజృంభించండి. పాండవుల్ని చంపారో, సాటిలేని సామ్రాజ్యభోగాలు అనుభవిస్తారు. వాళ్ళచేత మరణించారా స్వర్గసౌఖ్యాలు అనుభవిస్తారు. కనక, ఉరకండి యుద్ధానికి.”

రారాజుమాట విని మనవాళ్ళు యావన్ముదీ వుట్టి సింహనాదాలు చేశారు. రణవాద్యాలు మ్రోగాయి. సైన్యం ఈ చివరినించి ఆ చివరికి ఉత్సాహం పరుగులు పెట్టింది.

చంపి కాని కవచం పొదలను

రథికులు యావన్ముదీ సంతోషించినట్టు అశ్వత్థామ అన్నాడు : “అయుధం వొదిలేసిన ఆచార్యుణ్ణి నాతండ్రిని మీ అందిర ఎడటా చంపాడు ధృష్టద్యుమ్నుడు. అతణ్ణి చంపికాని కవచం వొదలను. భీముడూ, అర్జునుడూ అడ్డుపడ్డారో వాళ్ళపనీ అయిపోతుంది, నా బాణాగ్నిలో పడి.”

అతడి నోట్లో మాట నోట్లోనే వుంది. పొలో మని విరగబడింది మనసేన. పాండవసేనమీదికి పరిగెత్తింది. అంతకంటే ఉద్రేకంతో ఎదిరించింది పాండవసేన. రెండుసేనలూ డీకొన్నాయి. నిచ్చెరపోతూ చూశారు దేవతలు. ఎంతో ఉద్బుతంగా జరిగింది యుద్ధం. ఎంతసేన కూలిపోయిందో లెక్కా జమా లేదు. ప్రళయకాలం వచ్చిందనిపించింది నాకు. కాకపోతే ఇంత దారుణం ఎక్కడైనా వుందా అనిపించింది. కాలం చేసినవీరుల్ని విరించడానికి గుంపులు గుంపులు వచ్చారు అప్పరసలు. చందనం చల్లారు. పూలవాన కురిపించారు. సైనికుల చెమట చల్లారుస్తూ సువాసతో చల్లగాలి వీచింది.

పెద్ద ఏనుగుసేనతో దుర్యోధనుడు భీముడిమీదికి వెళ్ళాడు. ఘోరమైన బాణాలు వేశాడు దారుణమైన యుద్ధం చేశాడు. కర్ణుడు ధర్మరాజువేపు పరిగెత్తాడు. అతడి రథఘోషతో ఆకాశం మారుమ్రోగింది. ధనుష్పాంకారం దిక్కులు పగిలించింది. “కర్ణుడు ధర్మరాజుమీదికి వెళుతున్నాడు” అనుకున్నారు మనసైనికులు - “అర్జునుడు వచ్చి అడ్డుపడతాడు. అతడికి కర్ణుడికి పడుతుంది. భయంకరమైన యుద్ధం జరుగుతుంది. అర్జునుణ్ణి కర్ణుడు చంపేస్తాడు. దుర్యోధనమహారాజుకి శత్రుబాధ తీరిపోతుంది. సుఖపడతాడు. రండి. రథందగ్గిర వుండి ఇతడి మహాస్త్రాల మహిమ చూద్దాం. కర్ణుడే గెలుస్తా డనిపిస్తోంది, ఇప్పుడు. ఇప్పుడు ఇలాగే వుంటుంది. యుద్ధంలో మాత్రం తల్లికిందవుతుంది” అనుకుంటూ శత్రువుల రథాలూ, ఏనుగులూ, గుర్రాలూ, గుండపిండి చేసేస్తూ విజృంభించారు.

ప్రచండమైన పడితో యుద్ధం చేశాడు కర్ణుడు. ధర్మరాజుని ముచ్చెమటలు పోయించాడు. తలకొట్టేసినట్టు నానా మాటలూ అన్నాడు. అడ్డుపడడానికి వచ్చిన యోధుల్ని వొక్కొక్కణ్ణి శృంగభంగం చేసి వొదిలిపెట్టాడు.

ధృతరాష్ట్రుడు : అయితే, అర్జునుడు ఎక్కడ వున్నాడు అప్పుడు ? అతడే అన్న దగ్గిరవుంటే అంతపని చెయ్యగలడా కర్ణుడు? దేవతలతో కలిసి దేవేంద్రు వచ్చినా అర్జునుడితో చాలలేకపోడు; ఖాండవం కాసుకోలేకపోయాడు. కర్ణుడు తప్ప బతుకుమీద ఆశవున్నవాడు ఎవడు వెళతాడు అర్జునుడిమీదికి? సరే, చెప్పు చెప్పు, కర్ణుడు ఎలా వ్యూహం పన్నాడు? ధర్మరాజు సైన్యసన్నాహ మెలావుంది?

సంజయుడు : అవును, అర్జునుడు అన్నగారి దగ్గిర లేడు. కర్ణుడు పన్నిన వ్యూహమూ, ధర్మరాజు సైన్యసన్నాహమూ విను. తరవాత యుద్ధం ఎలా జరిగిందో వివరిస్తాను. మన వ్యూహంలో కృపాచార్యుడూ, కృతవర్మ, మగధయోధులూ కుడిపక్క నుంచున్నారు. వాళ్ళకి డన్ను శకునీ, ఉలూకుడూ గుర్రాలవాళ్ళతో నుంచున్నారు. ఇరవై నాలుగువేల రథాల సంశ్చక్రసేన ఎడమపక్క నిలబడింది. వాళ్ళతరవాత కాంభోజ, శక, యవనసేనలతో నీకొడుకులు కొంతమంది నుంచున్నారు. పెద్దరాణువతో దుశ్శాసనుడు వెనక నిలబడ్డాడు. కొంతమంది తమ్ముళ్ళతో నిలబడ్డాడు కర్ణసేనాని. తనచుట్టూ తనకుమాళ్ళు నుంచున్నారు. అశ్వత్థామా మొదలైన యోధులు కర్ణుడికి డన్నునుంచున్నారు. మన ఏనుగుసేన అధికంగా వుంది. మేఘాలదొంతరలా వుంది నడిపించుకు వెళ్ళాడు కర్ణుడు.

“కర్ణుడి వ్యూహం చూశావా?” అర్జునుణ్ణి పిలిచి అన్నాడు ధర్మరాజు - “తోసుకురాకండా నిలవరించాలి. ఏం చేస్తావో ఆలోచించు”

“ఆలోచనకి ఏముంది?” అందుకున్నాడు అర్జునుడు - “ఎంత పురకలు వేసుకువస్తుందో రానీ, కర్ణుడిసేన. దీనికి వొక్కటే మందు, కర్ణుణ్ణి కాజెయ్యడమే. అది ఏమంత పనా, నాకు”

“అయితే నువ్వు కర్ణుణ్ణి కాసుకో, భీముడు దుర్యోధనుడి పని పట్టేస్తాడు. నకులడు వృషసేనుణ్ణి సహదేవుడు శకునీనీ, శతానీకుడు దుశ్శాసనుణ్ణి, సాత్యకి కృతవర్మనీ ధృష్టద్యుమ్నుడు అశ్వత్థామనీ, ద్రౌపదికుమారులూ శిఖండి దుర్యోధనుడి తమ్ముళ్ళనీ సర్దుకుంటారు. నేను కృపాచార్యుడి మీదికి వెడతాను” అన్నాడు ధర్మరాజు.

“బాగుంది” అన్నాడు అర్జునుడు. వ్యూహంలో తనచోటికి వెలిపోయాడు. అన్నగారి ఆజ్ఞ సేనాధిపతులందరికీ చాటి చెప్పాడు.

ధర్మరాజు వ్యూహం ఎలా వుందని అడిగావుకదూ! చెవుతా, సేనకి ముందు కుడిపక్క అర్జునుడు నిలబడ్డాడు. ఎడమపక్క భీముడు నిలబడ్డాడు. సాత్యకీ, ద్రౌపదీకుమాళ్ళూ వాళ్ళతో కలిసి ధర్మరాజు మధ్య నుంచున్నాడు. అంత ఉద్భ్రతంగా వెళ్ళిందా మనసేన. పిసరంతా లక్ష్మపెట్టలేదు వాళ్ళు. అంతకంటే ఉద్భ్రతంగా వచ్చి విరుచుకుపడ్డారు.

ధృతరాష్ట్రుడు : ధర్మరాజు ఇలా చెప్పాడంటున్నా విప్పుడు. ఇందాక అర్జునుడు సంశస్త్రకులతో పోరాడుతున్నా డన్నావు. ధర్మరాజుని కర్ణుడు ముట్టడించి ముచ్చెమటలు పోయించా డన్నావు. చిత్రంగా వుంది యుద్ధం. అసలు ఏం జరిగిందో స్పష్టంగా వివరించు.

సంజయుడు : ధర్మరాజు చెప్పడమేమో చెప్పాడు. కాని రెండు సేనలూ కలబడేసరికి ఆ నియమం ఏమీ సాగదు. యుద్ధం తీరే అంత. ఒకలాగ అనుకుంటే వొకలాగ అవుతుంది. రెండుసేనలూ కలబడడంతోనే కర్ణుడితట్టు తిరిగాడు అర్జునుడు. కపిధ్వజం కనిపించడంతోనే వుప్పెనలాగ వెళ్ళి అతణ్ణి ఘిరాయించారు సంశస్త్రకులు. సముద్రపొడ్డులాగ అడ్డుకున్నాడు అర్జునుడు. వరసబాణాలు విరజిమ్మాడు ఏనుగులూ, గుర్రాలూ, రథాలూ కుప్పలు కుప్పలు కూలగొట్టాడు. ఎంత కొడుతుంటే అంతసేన సముద్రంలా మీద పడుతూ వుండేది. బడబాగ్నిజ్వాలల్లాటి బాణాలు వేసి అంతం చేస్తూనే వుండేవాడు అర్జునుడు. అదిగో అప్పుడే కర్ణుడితో అన్నాడు శల్యుడు : “అల్లదిగో అర్జునుడిజెండా ఎల ఎగురుతుందో చూడు. వానరం ఎలా గెంతులేస్తోందో! అదిగో త్రిగర్తులు ముట్టడించా రతణ్ణి. బాణాలు ప్రవాహంలా వోడులుతున్నాడు అర్జునుడు. సంశస్త్రకుల్ని ముంచేస్తున్నాడు. గాండీవధ్వని అబ్బా, చెవులు పగిలిపోతున్నాయి” అని.

ధృష్టద్యుమ్నుణ్ణి చంపికాని కవచం వొదలను” అన్నాడు కదూ అశ్వత్థామ. అతడిమాటలు విని మనవాళ్ళు కలబడ్డాక దారుణంగా యుద్ధం జరిగిందని చెప్పాను కదూ! అదంతా చెవుతాను. ఆలకించు.

కృపాచార్యుడూ, కృతవర్మా, శకునీ నలిరేగిపోతూన్న శత్రువులమీదికి రథాలు పరిగెత్తించారు. కాశ కైకేయ, మాత్యు కోసల సేనల మీద కలబడ్డారు. రెండుసేనలూ హోరాహోరి యుద్ధం చేశాయి. ఆయుధాలూ ఆయుధాలూ తగిలి ఆకాశంమీద మంటలు రేగాయి. పొడిపొడి అయి కింద రాలిపడ్డాయి. ధూళి రేగి చీకట్లు కమ్మాయి రక్తాలు ధారలు కట్టి ధూళి అడిగిపోయింది. చీకట్లు పటాపంచల యాయి. రథాలు గుండపిండి అయిపోయాయి. ఏనుగులు పీనుగు పెంటలయాయి. గుర్రాలు కూలిపోయాయి. కాల్బలాలు పచ్చడి పచ్చడి అయిపోయాయి. రథాలూ, ఏనుగులూ, గుర్రాలూ శవాలమీంచి నడవడమే కష్టమైంది. అయినా పోరాడుతూనే వున్నారు యోధులు.

పాంచాలం వాళ్ళమీదికి సుడిగాలిలా వెళ్ళాడు కర్ణుడు. పెద్ద చతురంగసేనతో అతడికి సహాయం వెళ్ళాడు దుర్యోధనుడు. అతడి తమ్ములూ వెంట వెళ్ళారు. ఆకాశమంత ఎత్తుని దుమ్ము రేగింది. చేది సైన్యమూ, పాండవసేనా పాంచాలకుమాళ్ళకి దన్ను నిలింబిది; కౌరవసేనమీద కలబడింది. కాలయముడే అయిపోయాడు కర్ణుడు. యమపాశాల్లాటి బాణాలు వేశాడు. శత్రుసేన పీనుగుపెంటలు చేసేశాడు. ఎడటపడ్డ శత్రుయోధులందరికీ కీర్తి, స్వర్గమూ ప్రసాదించాడు. రక రకాలుగా, చిత్ర చిత్రాలుగా రథం పరిగెత్తించాడు. కౌరవులికి కళ్ళవేడుక కలిగించాడు. కృపుడూ వాళ్ళతో పోరాడుతున్న రాణువనీ కలిచేసి వొదలిపెట్టాడు. రక్తనదులు పారించాడు. ఆ నదుల్లో రక్తమే వరద, మాంసం, మజ్జా మెదదూ బురద విరిగిగొడుగులు రాజహంసలు -

ధృతరాష్ట్రుడు : ధర్మరాజుని కర్ణుడు ముట్టడించా డన్నావుకదా! అప్పుడు అతడికి ఎవ్వరు అడ్డుపడ్డారు అక్కడ? కర్ణుడికి ఎవ్వరు సాయం చేశారు?

సంజయుడు : అదే చెవుతున్నాను. శత్రుసేన చెండాడుతూ ధర్మరాజు జెండా వున్నచోటికి చొచ్చుకుపోయాడు కర్ణుడు. తన బంధువులందరితోనూ వచ్చి అడ్డుకున్నాడు ధృష్టద్యుమ్నుడు. అతణ్ణి దాటుకుంటూ వచ్చి కర్ణుడితో కలబడ్డారు ప్రభద్రకులు. పట్టపగ్గాలు లేకపోయాయి కర్ణుడికి. నిప్పులు కక్కినబాణాలు గుప్పించాడు. దబ్బాయి ఏడుగురు ప్రభద్రకయోధుల్ని చిటికెలో తారుమనిపించేశాడు.

సహించలేకపోయింది పాంచాలసేన. ఒక్కసారి తిరగబడింది. కాలరుద్రుడై పోయాడు కర్ణుడు. వెడల్పాటి బాణాలు పాతిక వేశాడు. పాతిక మంది పాంచాలవీరుల్ని నరికేశాడు. ప్రాణాంతకమైన బాణాలు మరో అయిదు వొదిలాడు. భానుదేవుడూ, చిత్రసేనుడూ, సేనాబిందుడూ, తపనుడూ, శూరసేనుడూ - ఈ అయిదుగురు పాంచాలకాజకుమాళ్ళనీ వూడ్చేశాడు. తనకుమాళ్ళు సుషేణుడూ, సత్యసేనుడూ తన చక్రరక్షకులై నడిచారు. వృషసేనుడు పృష్టరక్షకుడై విజృంభించాడు. కొడుకుల వీరత్వతో తండ్రి ప్రతాపం రెండింతలైంది. పాండవసేనకి తలమునకలైంది.

పాంచాలకుమాళ్ళు ధృష్టద్యుమ్నుడూ శిఖండీ, జనమేజయుడూ మొదలైనవాళ్ళు, సాత్యకీ, నకులసహదేవులూ, ద్రౌపదీకుమాళ్ళు భీముణ్ణి ముందుపెట్టుకుని కేకమమాత్యయోధులతో కలిసి కర్ణునితో కలబడ్డారు. పెద్ద పెద్ద మేఘాలు కొండమీద జడివాన కురిసినట్టు రకరకాల అస్త్రాలూ, శస్త్రాలూ కురిపించారు.

దుర్యోధనుడు చూశాడు. దుశ్శాసనుడూ, శకునీ, శకుని కొడుకులూ మొదలైనవాళ్ళతో కలిసిపెద్ద ఏనుగుసేనతో వెళ్ళాడు; భీముణ్ణి డీకొన్నాడు. చకిలిపెట్టిన బాణాలు కురిపించాడు. అంతసేననీ అడించేశాడు భీముడు. మదంకారుతూన్న ఏనుగులు బాణాలతో మాడ్చి వొదిలిపెట్టాడు దుర్యోధనుడూ, అతడి రాణువా తట్టుకోలేకపోయాయి. పెద్ద సుడిగాలివీస్తే చెదిరిపోయినమబ్బుల్లాగ, సూర్యోదయమైతే మాయమైన చీకట్టులాగ చెల్లా చెదురైపోయి, పటాపంచలయిపోయి వెలవెల పోయింది మనసేన.

కృపాచార్యులూ మొదలైనయోధులు కర్ణ దుర్యోధనుల్ని దాటుకుంటూ ముందుకి వెళ్ళారు. భీముడి రెండు పక్కలా తరుముకువస్తూన్న ధృష్ట ధ్యుమ్నుడూ వాళ్ళని ఎదిరించారు. దుశ్శాసనుడూ కృపాచార్యుడితో కలిశాడు. కర్ణుడి కొడుకులు భీముడితో కలబడ్డారు. సుషేనుడు మంచి బాణం కొట్టాడు. భీముడి ధనుస్సు నరికేశాడు. గబా గబా అతడి గుండెలమీద ఏడుబాణాలు వేశాడు. సింహనాదం చేశాడు. దేవతలు మెచ్చుకున్నారు. చర్రు మన్నాడు భీముడు. మరో విల్లు తీశాడు. సుషేణుడి ధనుస్సు ఫెళ్ళుమనిపించాడు. పద్నాలుగు బాణాలు అతడిమీద కొట్టాడు. చూశాడు కర్ణుడు; పులిలాగ పురికాడు. వరసపెట్టి డబ్బయి మూడు బాణాలు వేశాడు. ఉక్కిరి బిక్కిరి చేసేశాడు అంతలో సత్యసేనుడు తోసుకు వెళ్ళాడు. అతడి గుర్రాలు చంపేశాడు భీముడు. సారథిని కొట్టేశాడు. విల్లు విరిచేశాడు. జెండా తుంచేశాడు. ఏడుబాణాలతో ఇంపపనీచేశాడు. మూడు బాణాలు వేశాడు. అతడి తల నరికేశాడు. పూసనపద్మం తూడునించి తుంచేసినట్టు తెగిపడింది శిరస్సు.

ఆ వూపుని మరింత రెచ్చిపోయాడు భీముడు. కృపడి ధనుస్సు నరికేశాడు. కృతవర్మవిల్లు విరిచేశాడు. వాళ్ళ వొళ్ళంతా తూంట్లు కొట్టేశాడు. దుశ్శాసనుడిమీద మూడు బాణాలు నాటించాడు. శకుని మీద ఆరు కొట్టాడు. ఉలూకుడి రథం గుండ చేసేశాడు. అతడి తమ్ముడి రథం కొట్టేశాడు. “ఒకే, చచ్చావురా” అంటూ సుషేణుడిమీదపిడుగులాంటి బాణం వేశాడు. సగంలో దాన్ని నరికేశాడు కర్ణుడు. మూడు కోలలు భీముడిమీద వేశాడు. లక్ష్మపెట్టలేదు భీముడు. అలాంటిదే మరొకటి సుషేణుడిమీద వొదిలాడు. అదీ సగంలోనే కొట్టేశాడు కర్ణుడు. గుక్కతిప్పకందా డబ్బయి బాణాలు గుప్పించేశాడు. ఇంతలో నకులుడు వచ్చాడు. అయిదు బాణాలు అతడిమీద వేశాడు వృషసేనుడు. ఒళ్ళంతా రక్తాలు కారించాడు. పెదవులు బిగించాడు కనుకలుడు. ఇరవై బాణాలు గుప్పించాడు వృషసేనుణ్ణి కెవ్వా కెవ్వా మనిపించాడు. సింహనాదం చేశాడు. కర్ణుడిమనస్సు చివ్వు మనింది.

కోడెనాగులా లేచాడు సుషేణుడు. తొమ్మిది బాణాలు నకులుడి మీద నాటించాడు. ధనుస్సు నరికేశాడు. బోరవిరిచి చూశాడు. నాగుపాంలాటి బాణం తీశాడు నకులుడు. సుషేణుడి ధనుస్సు మధ్యకి నరికేశాడు. అతణ్ణి అతడి సారథినీ వూపేశాడు. మరో మంచి విల్లు పుచ్చుకున్నాడు సుషేణుడు. ఒక్కబిగిని అరవై బాణాలు రువ్వాడు. సహదేవుడు అన్నకి సాయంవచ్చాడు అతడిమీద ఏడు బాణాలు వేశాడు వృషసేనుడు. అటు నకులసహదేవులూ, ఇటు వృషసేనుడూ దేవదానవయుద్ధం చేసేశారు”

సాత్యకివచ్చి వృషసేనడిమీద కలబడ్డాడు. డబ్బయిబాణాలు వేశాడు. అతడి రథం కనపడకందా కప్పెట్టాడు. మూడు బాణాలు సారథిమీద కొట్టాడు. మంచి వాడైన బాణం తొడిగాడు వృషసేనుడు. సాత్యకికణతమీద తగిలించాడు. అతడి కళ్ళెల్లో నిప్పులు మెరిశాయి. ఎంచి ఎంచి మూడు బాణాలు వేశా డతడు. సుషేణుడి సారథిని చంపేశాడు. వాడైన బాణం మరొకటి వేశాడు. అతడి ధనుస్సు నరికేశాడు. ఏడుబాణాలు వేసి గుర్రాలు కూల్చేశాడు. మరొకటికొట్టాడు. జెండా కొయ్య తుంచేశాడు. గుండెలు దుసెళ్ళిపోయినట్టు మూడు బాణాలు తగిలించాడు. జుమాలమనిపోయాడు వృషసేనుడు. కాని వెంటనే తేరుకున్నాడు. కత్తి చాలా పట్టుకున్నాడు. రథం దూకేసి సాత్యకిమీదికి పరిగెత్తాడు. కత్తి ముక్కలు చేసేశాడు సాత్యకి. చాలు పగలగొట్టేశాడు. నిరాయుధుడైపోయాడు వృషసేనుడు. క్షణంలో అతడిపని అయిపోయేది. గెడ్డలా వాలాడు దుశ్శాసనుడు. అతణి తన రథంమీద ఎక్కించుకు పట్టుకుపోయాడు. మరో రథమెక్కి కర్ణుడి రథం వెనక్కి పుపోషకుడై వచ్చేశాడు వృషసేనుడు.

కర్ణుడు సాత్యకితో కలబడ్డాడు. తొమ్మిది బాణాలు కొట్టి అతడి గుర్రాలూ, సారథి, జెండా కూలగొట్టేశాడు. అతడి నుదుటిమీద మూడు బాణాలు నాటించాడు. చప్పున మరో రథమెక్కి వచ్చాడు సాత్యకి. కర్ణుడి సేనమీద కలబడ్డాడు. కర్ణుడిమీద ఏడుబాణాలు గుప్పించాడు. అతడితో శతానీకుడు కలిశాడు. కర్ణుడిమీద ఏడు బాణాలు వేశాడు. ఉపపాండవులూ పురికారు. డబ్బయిమూడు బాణాలు కురిపించారు. ధృష్టద్యుమ్నుడూ, అతడి వెంట శిఖండీ దూసుకువచ్చారు. తలా పదేసి బాణాలు బాదేశారు. భీముడు అరవైనాలుగూ సహదేవుడు ఏడూ, నకులుడు ముప్పయి సాత్యకి ఏడూ వొక్క మొగిని కుమ్మరించారు. ధర్మరాజూ పరిగెత్తుకు వచ్చాడు. వరసపెట్టి వంద బాణాలు కురిపించేశాడు.

తలా పదేసి బాణాలు కొట్టాడు కర్ణుడు. అంతమందినీ అడలెత్తించాడు. చిత్ర చిత్ర మైన గతులతో రథం తిప్పాడు. అసాధ్యుడే అయిపోయా డతడు. సాత్యకి, భీముడూ, ధృష్టద్యుమ్నుడూ, శిఖండీ, ద్రౌపదికొడుకులూ - అంతమందీ వొక్క మొగిని కలబడ్డారు. రక రకాల బాణాలు గుప్పించారు. అంతమందినీ వూపేశాడు కర్ణుడు. ముచ్చెమటలు పోయించాడు. ముక్కమీద వేలుపెట్టుకున్నారు దేవతలు. ప్రవాహంలా బాణాలు వేశాడు. అంతమందినీ ముంచెత్తాడు. అతడి బాణాలికి విడువూ విరామం లేకపోయింది. ఆకాశం కప్పడిపోయింది. చీకట్లు కమ్మాయి. అపసోపాలు పడిపోయారు శత్రువులు. పక్కలికి వారిగిపోయారు. దూరదూరంతప్పుకున్నారు. మళ్ళిపోయారు. సారథులు చచ్చి, గుర్రాలు కూలి, రథాలు విరిగి ధైన్యస్థితికి వచ్చేశారు.

ధర్మరాజు వేపు చూశాడు కర్ణుడు. ఒక్కవూపు పూపాలనిపించింది అతణ్ణి. పులిలాగ అతడిమీదికి పరిగెత్తాడు. చేదినేన మధ్యపడింది. శంఖాలు మోగాయి. యుద్ధవాద్యాలు భోరుమన్నాయి. చేదిసైన్యంమధ్యకి దూసుకుపోయాడు కర్ణుడు. చేతులు తీటలు తీరినట్లు బాణాలు వేశాడు. ఒక్కవూపుని మూడువందలమందియోధుల్ని పూడ్చేశాడు. అటూ ఇటూ ఎటుపడితే అటు రథం పరిగెత్తించాడు.

సాత్యకీ శిఖండి కొత్తరథాలతో ముందుకి వురికారు. అక్కడి వీరులు వాళ్ళతో కలిశారు. ఉగ్రమైన బాణాలు వేశారు. మన కౌరవయోధులు వాళ్ళని అడ్డుకున్నారు. అద్భుతమైన దౌష్మీయుద్ధం జరిగిపోయింది.

కార్తిచ్చులారెచ్చిపోయాడు కర్ణుడు. అడివికాల్చినట్లు శత్రుసేన కాల్చడం మొదలెట్టాడు. బాణాలు జ్వాలల్లా ఆకాశం నిండిపోయాయి. వెదుళ్ళు పగిలినట్లు ఘటచ్చటా ధనుష్టంకారం వినిపించింది. దేవతలు కనుబొమలు ఎగరవేశారు. మా సంతోషానికి అంతమే లేకపోయింది. ముందుకివచ్చిన మొనగాళ్ళలా ముక్కుమీద వేలేసుకు నిలబడిపోయారు.

చంపుతానని భయపడకు

ధర్మరాజుమీదికి రథం వురికించాడు కర్ణుడు. బాణం మీద బాణం తగిలించాడు ధర్మరాజు. అన్నీ ఇట్టే కొట్టేశాడు కర్ణుడు. అతడి ధనుస్సు నరికేశాడు. మరుక్షణంలో తొంభై బాణాలు గుప్పించాడు. అతడి కవచం చిన్న చిన్న పిసర్లకింద కొట్టేశాడు. మెరుపుల మేఘం సూర్యుడికి అడ్డంగా వుండి, గాలికి తొలిగిపోయినట్లు రత్నాలకవచం ధర్మరాజు వొంటిమీంచి జారి పడిపోయింది. చుక్కల ఆకాశంలాగ మణిహారాలతో అవుపడింది ధర్మరాజు శరీరం. రక్తాలు చిమ్మి చివురుపెట్టిన కల్పవృక్షంలా కనపడ్డా దతడు.

క్షత్రియధర్మం పాటించి చలించలేదు ధర్మరాజు. శక్తితీసి ప్రయోగించాడు. అగ్గి పిడుగులాగ బయలుదేరింది శక్తి. ఆకాశంనిండా మెరుపులు మెరిసినట్లుయింది. ఏడు భల్ల బాణాలు వేశాడు కర్ణుడు. ముక్కలు ముక్కలు చేసేశాడు శక్తి. అతడి రొమ్ముమీదా, చేతులమీదా, నుదుటిమీదా నాలుగు తోమరాలు తగిలించాడు ధర్మరాజు. కర్తాలు కారాయి. సింహనాదం చేశాడు ధర్మరాజు. కళ్ళమెయ్యూ కోపం తెచ్చుకున్నాడు కర్ణుడు. ధర్మరాజు సారథిని చంపేశాడు. అతడి జెండా ఎగరగోటేశాడు. ఒళ్ళంతా తూంట్లు తూంట్లు చేసేశాడు.

సాత్యకీ, శిఖండి మధ్యపడ్డారు. శరవర్షం కురిపించారు. మరింత మండిపోయాడు కర్ణుడు. వాళ్ళ రథాలు విరగొట్టేశాడు. ధనుస్సులు నరికేశాడు. పాముల్లాటి బాణాలు నాటించాడు. ఒళ్ళంతా చిల్లులు చేసేశాడు. తట్టుకోలేకపోయాడు ధర్మరాజు. సారథిలేని రథం తానే తోలుకుంటూ వెనక్కి పరిగెత్తాడు. కర్ణుడు వెంటపడ్డాడు. అడ్డుకున్నాడు.

“రాసుకలంలో పుట్టావు” నవ్వుతూ అన్నాడు కర్ణుడు - “మంచి చెడ్డా తెలిసినవాడివి. యుద్ధంలో పారిపోవడం నీవంటివాడికి తగినపనేనా? ప్రాణాలు అంత తీపా? నీ బుద్ధి నువ్వు చూపెట్టుకున్నావు. రాజనీతి ఎరగవు. బ్రాహ్మల ఆచారమే తెలుసు నీకు. వెళ్ళు. యజ్ఞాలూ అవీ చేసుకు బతుకు. యుద్ధం వద్దు. నాలాటివాడితో చెయ్యిచేసుకుంటే ఇంకా అధ్యాన్నమవుతుంది నీ బతుకు. ఇంటికి పరిగెత్తు. లేదంటే మీ కృష్ణుడిదగ్గరికి అర్జునుడిదగ్గరికి పారిపో. చంపుతానని భయపడకు. అంత పని చెయ్యనులే. వెళ్ళు.”

కుంతిమాటలు మనస్సులో మెదులుతున్నాయి కర్ణుడికి. అందుకనే ధర్మరాజుని చంపడానికి తెగించలే దతడు. ఒదిలేశాడు. చప్పున రథం తిప్పాడు. అతడి సేనమీద విరుచుపడ్డాడు.

సిగ్గుపడిపోయాడు ధర్మరాజు. నిలవకండా వెళ్ళిపోయాడు. అతడిసైన్యం విరిగిపోయింది. పలాయనం చిత్తగించింది. కర్ణుడూ, నీకొడుకులూ వెంట తరిమారు. సింహనాదాలు చేశారు. ధనుస్సులు మోగించారు. శంఖాలు వూదారు. రణదుందుభులు ధణధన లాడించారు దిక్కులు ప్రతిధ్వనించాయి. చెవులు దిమెత్తిపోయాయి.

చూశాడు ధర్మరాజు. చర్రున వెనక్కి తిరిగాడు. “పారిపోకండి” తన యోధుల్ని హెచ్చరించాడు. “కౌరవుల్ని కడతేర్చండి” సైనికుల్ని పురిగొల్పాడు. అతడికేకలు మంత్రంలా పనిచేశాయి. పాండవయోధులికి కొండంత ధైర్యం వచ్చింది. పారిపోతున్న వాళ్ళల్లా తిరగబడ్డారు. ప్రాణాలమీద ఆశవాదిలిపెట్టేసి పోరాడారు. ఘోరమైన దౌష్మీయుద్ధం జరిగింది. ఏనుగులూ, గుర్రాలూ, రథాలూ కుప్పలు గుప్పలు కూలిపోయాయి. కాల్చులంసంగతి చెప్పే అక్కరలేదు. రక్తం నదులై పారింది.

భీముడూ, సాత్యకీ పేట్రేగిపోయారు. ధృష్టద్యుమ్నుడూ మొదలైన యోధులు వాళ్ళతో కలిశారు. క్షణంలో యుద్ధం తలకిందులయింది పాండవులదే పైచెయ్యి.

కౌరవసేన అగలేకపోయింది. తోక ముడిచేసింది. “ఆగండి, ఆగండి” - చేయెత్తి అదిలించాడు కర్ణుడు. లాభం లేకపోయింది. పేరు పేర వొక్కొక్కణ్ణి పిలిచా దతడు. ఎంతో అంత ప్రయత్నం మీద అందమందినీ మళ్ళించాడు. ఎలా అయితేనేం చివరికి మొగకట్టి నిలిచింది మనసేన.

భీముడివేపు రథం తిప్పాడు కర్ణుడు. కనిపెట్టాడు భీముడు. అప్పటికి శ్రుతకీర్తిరథంమీద వున్నాడు ధర్మరాజు. సాత్యకికీ ధృష్టద్యుమ్నుడికీ అతణ్ణి చూపెడుతూ అన్నాడు భీముడు : “బాగా దెబ్బలు తినేసి ఇదైపోయాడు అన్నయ్యా. దుర్మార్గుడు దుర్యోధనుణ్ణి మెప్పించడం కోసం, నా కళ్ళముందే ఇంత పనిచేశాడు కర్ణుడు. మీచేతిలో కుదుపుపెట్టి వెళుతున్నాను మహారాజుని. కర్ణుణ్ణి చంపితేనే కాని నా కని తీరదు. నేనైనా చవ్వాలి. వీడైనా చవ్వాలి తప్పదు. అన్నయ్యని కాసుకుంటూ యుద్ధం చెయ్యండి మీరు” అని ఆకాశం పగిలినట్టు సింహనాదం చేశాడు. కర్ణుడిమీదికి రథం వురికించాడు.

“ఇదిగో వచ్చాడు భీముడు” అన్నాడు శల్యుడు - “బ్రహ్మాండమైన కోపంతో వస్తున్నాడు. ముల్లోకాలూ పెల్లగించేస్తాడు. అభిమన్యుడూ, ఘటోత్కచుడూ కూలిపోయినప్పుడూ ఇంత కోపం తెచ్చుకోలే దితడు. నీచేవేదో చూడా లిప్పుడు.”

“అవును, అంతవాడే ఇతడు” భీముణ్ణి చూస్తూ అన్నాడు కర్ణుడు - “నువ్వన్నట్టు నాచేవేదో చూపిస్తాను. అర్జునుణ్ణి చంపడానికి మంచి సులువైన మార్గం దొరికింది. భీముడిపని పట్టేస్తాను. అర్జునుడు పరిగెత్తుకువస్తాడు. అదిగో, అప్పుడూ చూద్దువుకానీ, నాచేవ. భీముడు భీముడు అంటున్నావు. భీముడు తక్కువకాదు, నాకు తెలుసు. వందమంది కీచకుల్ని వరసపెట్టి చంపేశాడు. తనంతటి బలమైనవాడు లోకంలో లేడని పేరు పడ్డాడు. అయితే నాదగ్గర ఏమాత్రం? నల్లి, పద. రథం పోనీ అతడిమీదికి.”

పగ్గాలు సడిలించాడు శల్యుడు. భయంకరంగా పరిగెత్తింది రథం. యుద్ధవాద్యాలు వురిమాయి. యముడిలా నవ్వాడు భీముడు. రణరంగం దడదడలాడింది. కోదండమెత్తాడు కర్ణుడు. గట్టి దొక బాణం భీముడి గుండెలమీద తగిలించాడు. సింహం కొదమలాగ రెచ్చిపోయాడు భీముడు. దారుణమైన బాణాలు గుప్పించాడు. కర్ణుడి వొళ్ళు దుసెళ్ళిపోయాయి బాణాలు. భీముడి ఉద్రేకం చూసి అడిలిపోయారు కౌరవులు. భీముడి విల్లు విరిచేశాడు కర్ణుడు. దారుణమైన బాణం ధనుస్సుకి తొడిగాడు. చెవులదాకా లాగి వొదిలిపెట్టాడు. భీముడివొళ్ళు దూసుకుపోయింది బాణం.

మరో ధనుస్సు పట్టుకున్నాడు భీముడు. చిచ్చులపిడుగులాటి బాణం తొడిగాడు. కర్ణుడిబోరమీద తగిలించాడు. కంపించిపోయాడు కర్ణుడు. సింహనాదం చేశాడు భీముడు. కాలు కదపలేదు కర్ణుడు. దారుణమైన వొక బాణం వొదిలాడు. భీముడి కవచం దూరి, శరీరం దూసుకుపోయి, నేలమీద నాటుకుంది బాణం. కనుబొమలు ముడివేశాడు భీముడు. కళ్ళల్లో నిప్పులు కురిశాడు. పిడుగులాటి బాణం వేశాడు. కర్ణుడి రొమ్ములమధ్య తగిలింది బాణం. దెబ్బతో మూర్ఛపోయా డతడు. చచ్చినట్టు రథంమీద పడిపోయాడు. అతడిసేన అడిలిపోయింది.

నాలుక కోసేస్తాను

కర్ణుడిరథం మీదికి రథం పెట్టాడు భీముడు. “ఈ నీచుడి నాలుక కోసేస్తాను” అంటూ కత్తిదూశాడు. కర్ణుడిరథంమీదికి వురికాడు.

“పడ్డా పడ్డా” అడ్డుకున్నాడు శల్యుడు - ఇది మూర్ఛకాని మరణం కాదు. ఈ అవస్థలో నాలిక కోసేస్తే చచ్చి పూరుకుంటాడు. మీకే సప్త మది. ఏమంటావా? కర్ణుణ్ణి చంపుతానని అర్జునుడు శపథం పట్టాడు. ఇప్పుడు నువ్వు చంపేశావో అతడు విచారిస్తాడు” అన్నాడు.

“అవును” ఆగిపోయాడు భీముడు - “వీడు అన్నయ్యని బాధించడంవల్ల క్రోధంతో మరిచిపోయాను. మూర్ఛలో నాలిక కోస్తే చస్తాడనీ తెలుసు. అది కూడదనీ తెలుసు. సమయానికి జ్ఞాపకం చేశావు. మంచి పనిచేశావు. ఈ దురాత్ముడు సభలో ద్రౌపదిని కారుకూతలు కూశాడు. అది అప్పటినించీ గుండెలో మెలుగుతోంది. అన్నయ్య కష్టపడతాడని ఆపుకుంటావచ్చాను. ఆ కసే ఇవాళ తీర్చుకోవాలనిపించింది. అలా చేశానో మానంకలవాడు అర్జునుడు. తన శపథం నెరవేరకపోడంతోనే విచారంతో ప్రాయోపవేశం చేసుకుంటాడు. అతడే వుండకపోతే కృష్ణుడూ ధర్మరాజూ వుండరు. ఇంత ప్రమాదం వచ్చి పడేది. తెలిసి తప్పించావు. మహాపకారం చేశావు. మామా, నీ ఆజ్ఞ జవదాటను.”

తిరిగిపోయాడు భీముడు. సంతోషించాడు శల్యుడు. రథం తప్పించుకు పట్టుకుపోయాడు.

ధృతరాష్ట్రుడు : “పొడిచేస్తాడు పొడిచేస్తాడు” అని కర్ణుణ్ణి పొగుడుతాడు మీరాజు. ఆ కొవ్వు కాస్తా కరిగించేశాడు భీముడు. ఇదిగో ఇంత మొసగాడు కర్ణుడు! సరే, తరవాత?

సంజయుడు : కర్ణుడి అవస్థ దూరంనించి చూశాడు దుర్యోధనుడు. “భీముడు కర్ణుణ్ణి మూర్ఛకొట్టేసినట్టున్నాడు. వేగం పరిగెత్తండి” తమ్ముళ్ళని తొందరచేశాడు. శ్రుతవర్మా మొదలైన నీకుమాళ్ళు సేనలతో పరిగెత్తారు. భీముడిమీద కలబడ్డారు. వాళ్ళసేనలో వందా యాభై మంది వీర రథికుల్ని చంపేశాడు. ఒక వెడల్పాటి బాణం వేశాడు. శ్రుతవర్మశిరస్సు నరికేశాడు. చంద్రబింబం భూమ్మీదపడ్డట్టు, మెరుస్తున్న శిరస్సుతో కిందపడింది శిరస్సు. మరో రెండు బాణాలతో వికటాననుణ్ణి, సముణ్ణి కొట్టాడు. పెనుగాలికి కూలిపోయిన రెండు చెట్లలాగ ఇద్దరూ కూలిపోయారు. అదే వరసని కాధున్ణి, సందుణ్ణి, ఉపసంధుణ్ణి ఎగరగొట్టేశాడు. ఇల ఆరుగురూ పడిపోయేసరికి తక్కినవాళ్ళు కాళ్ళకి బుద్ధి చెప్పేశారు. సేనా తొక ముడిచేసింది.

ఇంతలో కర్ణుడు కళ్ళిప్పాడు. మళ్ళీ ఎప్పటిలాగే యుద్ధం అందుకుంది. మళ్ళీ భీముడి దగ్గిరికి పరిగెత్తాడు కర్ణుడు. కరుకైన బాణాలు రువ్వాడు. అవన్నీ కొట్టేసి, ఏడుబాణాలు కర్ణుడిమీద వేశాడు భీముడు. తెక్కాజమాలేని బాణాలు రువ్వాడు కర్ణుడు. అంతకంటే అధికం గుప్పించాడు భీముడు. భయంకరంగా రెచ్చిపోయాడు కర్ణుడు. ఎంచి ఎంచి పదిబాణాలు వొదిలాడు. భీముడి ధనుస్సు నరికేశాడు. గద విసిరాడు భీముడు. కొట్టేశాడు కర్ణుడు. మరో ధనుస్సు ఎత్తాడు భీముడు. రకరకాల బాణాలు వేశాడు. పాముల్లాటి పదిబాణాలు వేశాడు కర్ణుడు. భీముడి వొళ్ళు దుసెళ్ళిపోయాయి. దాంతో ఉగ్రుడైపోయా దతడు. పూని పూని వొకబాణం కొట్టాడు కర్ణుడి గెండెలమీద తగిలింది. కవచం చీల్చుకుని, గుండెల్లో దూరి, వీపులోంచి దూసుకుపోయింది. భూకంపానికి చలించిపోయిన కొండలాగ చలించిపోయాడు కర్ణుడు. రోషంతో కందిపోయింది మొహం. గబగబా పాతికబాణాలు బాదేశాడు. భీముడి ధనుస్సు నరికేశాడు. గుర్రాలు చంపేశాడు. పకాపక నవ్వాడు. ఉక్కిరిబిక్కిరి అయిపోయాడు భీముడు. శత్రుభయంకరమైన గద పట్టుకున్నాడు. రథం దూకేశాడు. కర్ణుడిమీదికి పరిగెత్తాడు.

చూశాడు దుర్యోధనుడు. పదిహేడు మదపుటేనుగులు భీముడిమీదికి రెచ్చగొట్టాడు. సూర్యుణ్ణి కమ్మిన మేఘుల్లాగ భీముణ్ణి ముట్టడించాయి ఏనుగులు. ఏనుగుల్ని, ఏనుగులమీది యోధుల్ని కలిపి పచ్చడిచేసేశాడు భీముడు. మూడువేల గుర్రపుదళంతో శకుని వెళ్ళాడు. ఒక్కమొగిని భీముణ్ణి చుట్టుముట్టాడు. ఎన్నో అన్ని రథాలూ, ఎంతో అంత కాల్బలమూ వెళ్ళింది. పేట్రేగిపోయాడు భీముడు. గదపండుగు చేయడం మొదలెట్టాడు. మందుతూన్న మహాగ్నిలో చర్మం వేసే ఎలా అయిపోతుంది, అదిగో, అంతసేనా అలా అయిపోయింది భీముడి దెబ్బలికి. శకుని రథికులు అయిదువందలమంది అతడిమీద పడ్డారు. రథాలూ, గుర్రాలూ, కలిపి అంతమందినీ అంతం చేసేశాడు. యవన దేశం గుర్రపురైతుల్ని మూడువేలమందిని పురికొల్పాడు శకుని. గుర్రాలతో కూడా కూలగొట్టేశాడు భీముడు. కార్చిచ్చు వెదుళ్ళ అడివికాల్చినట్టు చప్పుడయిందప్పుడు. అలా గదపండుగుచేసి, మరోరథ మెక్కి యుద్ధం చేశాడు భీముడు.

కర్ణుడు మళ్ళీ ధర్మరాజు డీకొన్నాడు. తీవ్రమైన బాణాలు కురిపించాడు. అతణ్ణి, అతడి రథాన్ని కప్పెట్టేశాడు. అతడి సారథిని చంపేశాడు. రథం ఈడ్చుకుంటూ పరిగెత్తాయి గుర్రాలు వెంట పడ్డాడు కర్ణుడు.

అది చూశాడు భీముడు. అదిలిస్తూ రథం పరిగెత్తించాడు సింహంలాగ కలబడ్డాడు. అగాడు కర్ణుడు. రథం భీముడివేపు తిప్పాడు. ఇద్దరూ వొకళ్ళమీద వొకళ్ళు బాణాలు గుప్పించుకున్నారు. వాళ్ళ అస్త్రనైపుణ్యం ఉభయసేనలూ నిచ్చెరపోయి చూశాయి. భళీ అంటే భళీ అన్నాయి. ఇంతలో సాత్యకి రెక్కలు కట్టుకు వాలా డక్కడ. భీముణ్ణి దాటుకుని కర్ణుడిమీద కలబడ్డాడు. నిప్పులు కక్కుతూన్న బాణాలు ఇద్దరూ గుప్పించుకున్నారు. వాళ్ళ బాణాలలో మట్టమధ్యాహ్న సూర్యుడు మాటుమణిగిపోయాడు. ఒకళ్ళ బాణాలు ఒకళ్ళు తుంచుకున్నారు. మధ్యాహ్న సూర్యుడు శమంతకపంచకంలో ప్రతిబింబించాడు. కిరణాలచేతులుచాచి మెచ్చుకున్నది చాలక, సంతోషంతో పద్మినీదేవిని కౌగిలించుకున్నట్టు శమంతక పంచకం పద్మపుష్పాల తేనెల్లో తేలాడినట్టుంది ప్రతిబింబం.

కృపాచార్యుడూ, కృతవర్యూ, శకునీ, అశ్వత్థామా కర్ణుడికి సాయం పరిగెత్తారు. దాంతో మరింత రెచ్చిపోయాడు కర్ణుడు. అతడి ఆటోపంతో వుప్పెనవుప్పొంగినట్టు వుప్పొంగింది మనసేన. అంతకంటే ఉద్రేకంతో విరుచుకుపడింది వాళ్ళసేన. రెండు సైన్యాలూ రెండు సముద్రాల్లా డీకొన్నాయి. అదిరింపులూ, అట్టహాసాలూ, పెదబొబ్బలూ, పొగుడుకోదాలూ, తూలనాడుకోదాలూ రణవాద్యాలని మించి పోయాయి. రణభూమి యావత్తూ రక్తం పారి భూదేవి ఎర్రమసుగువేసుకున్న ఆడదిలా అవుపించింది. తలలూ మొదలైన అవయవాలూ, ధనుస్సులూ మొదలైన ఆయుధాలూ, కిరీటాలూ, భూషణాలూ, గొడుగులూ, జెండాలూ, చామరాలూ గుండపిందై తుక్కుతుక్కు అందంగానూ, భయంకరంగానూ తయారైంది రణరంగం. ఏనుగులూ, గుర్రాలూ, భటులూ రక్తంలో మునిగి తేలి అకాలంగా లేతెండ కాస్తున్నట్టుయింది. మిగిలిన ఏనుగులు శాయశక్తులా పోరాడాయి. బంగారం పూతపోసిన బాణాలు వొళ్ళంతా గుచ్చుకుని మంటలు మందుతూన్న కొండల్లా కనిపించాయి.

ఉప్పెనలా వచ్చిపడుతూన్న ఉభయపక్షాల చతురంగసేనవల్ల ఎక్కడిరక్తం అక్కడ అడిగిపోయింది. ధూళి రేగింది. అంతా ధూళి, చిట్టచీకటి. కనీవినీ ఎరగని దొమ్మీయుద్ధం జరిగింది. ఎదటివా డెవడో, పక్కవా డెవడో గుర్తు రాలేదు. నేను ఫలానా అంటే నేను ఫలానా అని చెప్పుకుంటూ దెబ్బలాడారు యోధులు. తల్లిపేరూ, తండ్రీపేరూ చెప్పుకు పోరాడారు. బిరుదులు తెలుపుకు పోట్లాడారు. ముందుకు చొరబడి యుద్ధం చేసినవాళ్ళని దేవతలు పొగిడారు.

పల్లమాలిన రక్తం పారింది. భూతభేతాళాలు నాట్యం చేశాయి. వరకూర్, రాంబందులూ, గెడ్డలూ రక్తం తాగి, మాంసాలు తినీ తెయితెక్కు లాడాయి. ఆకాశంమీద కబండాలు అల్లాడాయి.

తనివితీరలేదు సైనికులికి. తమకం హెచ్చిపోతూవుంది. మృత్యువు తాండవనృత్యం చేసింది. సింహనాదాలూ మూలుగులూ, ఏడుపులూ మొర్రలూ గగ్గోలు గగ్గోలుగా వుంది.

ఇక్కడ ఇలా వుంది. అక్కడ అర్జునుడి దగ్గర : త్రిగర్తసేనా, కోసలం దండూ, నారాయణగోపాలసేనా అర్జునుణ్ణి ఆక్రమించాయి.

అంతసేనా అల్లకల్లోలం చేశాడు అర్జునుడు. గాంధీవం పిడుగులు మ్రోగింది. అగ్నులు విరజిమ్ముంది. ఉద్భుతంగా వెళ్ళాడు సుశర్మ. పదాపదా పదిబాణాలు తగిలించాడు. కృష్ణుడి భుజంమీద మూడు బాణాలు నాటించాడు. వెడల్పాటి బాణం జెండాకొయ్యమీద కొట్టాడు. జివ్వన చలించింది జెండాకొయ్య. జెండామీది కపిరాజు గర్జించాడు. ఆగర్జనకి గడగడలాడారు సంశప్తకులు. అంతలోనే జల్లుకున్నారు. ఒక్కమొగిని అర్జునుడి రథంమీద పడ్డారు. గుర్రాలూ, కృష్ణుడిచేతులూ, రథం నొగలూ, కాడీ, చక్రాలూ పట్టుకు వేలాడారు. అర్జునుడి కాళ్ళూ చేతులూ అడిసిపట్టుకున్నారు. అద్భుతం! మదపుటేనుగు తొండంతో విదిలించినట్లు కొందరిని విసిరేశాడు కృష్ణుడు. కాళ్ళతో నెరివేసి కొంతమందిని చంపేశాడు అర్జునుడు. జానెదేసి పొట్టి బాణాలతో కింతమందిని కొట్టేశాడు. దాంతో కొంచెం వూపిరాడినట్లు అయింది.

“కృష్ణా!” నవ్వుతూ అన్నాడు అర్జునుడు - “కదలకండా శత్రువులు కలబడి పట్టుకుంటున్నారు. పనికిరాని క్షత్రియుణ్ణి నేను తప్ప, తిరగబడకండా ఎవడు వూరుకుంటాడు చెప్పు? అయితే, ఏం చేస్తానో ఇప్పుడే చూడు” అని నాగాస్త్రం వేశాడు. అంతమంది కాళ్ళూ కదలకండా కట్టేసింది నాగాస్త్రం. ఆ తెరిపి చూసుకుని శరవర్షం కురిపించా డతడు. అప్పుడు కాని రథం వొదల్లేదను సంశప్తకులు.

చప్పున గారుడాస్త్రం వేశాడు సుశర్మ. చిత్రం! వందలు వందలు వేలు వేలు గరుడపక్షులు పుట్టాయి. నాగపాశాలు చీల్చి పారేశాయి. రెచ్చిపోయారు సంశప్తకులు. జడివాన కురిపించారు బాణాలు. ఘోరమైన బాణం వేశాడు సుశర్మ. మంటు మందుతూ వెళ్ళింది బాణం. అర్జునుడి రొమ్ముమీద గుచ్చుకుంది. మూర్ఛపోయా డతడు. రథంమీద చదికిలపడిపోయాడు. చచ్చాడంటే చచ్చాడని కేకలు వేశారు సంశప్తకులు. శంఖాలు గింగురుమనిపించారు. రణ దుందుభులు వాయిచారు. ఆకాశం ప్రతిధ్వనించింది. దిక్కులు దిమ్మెత్తి పోయాయి.

తేరుకున్నాడు అర్జునుడు. ప్రళయరుద్రుడై విజృంభించాడు. గాంధీవంతో పిడుగులు కురిశాడు. వెర్రి మొహం వేశాడు సుశర్మ. నవ్వుతూ ఇంద్రాస్త్రం వేశాడు అర్జునుడు. రకరకాల బాణాలు కక్కింది ఇంద్రాస్త్రం. కూరలు తరిగేసినట్లు తరిగేసింది సంశప్తకుల్ని క్షణంలో పదివేలమంది మెరికల్లాటివాళ్ళు తెగిపోయారు. తక్కిన వాళ్ళకి కరచరణాలాడలేదు. ఎక్కడివాళ్ళక్కడ వుండిపోయారు. బొమ్మల్లాగ నిలబడిపోయారు. పొగలేని నిప్పులా ప్రకాశించాడు అర్జునుడు. చావగా మిగిలిన సంశప్తకులు పద్నాలుగువేలమంది ముఖ్యయోధులు. అర్జునుడి గెలుపు సహించలేకపోయారు. కూడ బలుక్కున్నారు. సైన్యాలతో వెళ్ళి వొక్కవూపుని పడ్డారు. దారుణమైనపోరు జరిగింది.

తక్కిన పాండవులతో యుద్ధం చేస్తున్న కౌరవసేన కాళ్ళకి బుద్ధి చెప్పింది. కృతవర్మ, అశ్వత్థామా, కృపాచార్యుడూ, శకునీ, ఉలూకుడూ, దుర్యోధనుడూ, దుశ్శాసనుడూ తక్కిన కుమాళ్ళూ వల్లమాలిన ధైర్యం చేశారు. సేనల దైన్యం పోగొట్టారు.

కృపాచార్యుడు పాంచాలంవాళ్ళమీద పడ్డాడు. వరసబాణాలు కురిపించాడు. అతడితో శిఖండికలబడ్డాడు. ఇద్దరూ రామరావణయుద్ధం చేశారు. శిఖండిగుర్రాలు చంపేశాడు కృపాచార్యులు. అతడి సారథిని కొట్టేశాడు. కత్తి, దాలూ పట్టుకున్నాడు శిఖండి. రథం దూకేశాడు. వరసబాణాలు రువ్వాడు కృపాచార్యుడు. అడుగు ముందుకి వెయ్యలేకపోయాడు శిఖండి. అన్నదమ్ముడికోసం అడ్డంగా పరిగెత్తాడు ధృష్టద్యుమ్నుడు. అడ్డుకున్నాడు. కృతవర్మ. ధర్మరాజునీ, ద్రౌపదికుమాళ్ళనీ అశ్వత్థామ ఎదిరించాడు. నకులసహదేవులతో దుర్యోధనుడు తలపడ్డాడు.

శిఖండి దాలు పగలగొట్టేశాడు కృపాచార్యులు. జంకలేదు శిఖండి. కత్తితోనే కలబడ్డాడు. చకిలిపెట్టిన బాణాలు వొళ్ళంతా చాటించాడు కృపాచార్యులు. చిత్రకేతుడికొడుకు సుకేతుడు పరిగెత్తుకు వచ్చాడు. కృపుడిమీద బాణజ్వాలలు కురిపించాడు. భయంకరంగాపోరాడాడు. శిఖండి తప్పుచున్నాడు. ఇరవై అరుబాణాలు కొట్టాడు సుకేతుడు. కృపుడివొళ్ళు తూంట్లుకొట్టేశాడు. అతడిధనుస్సు నరికేశాడు. ఇంకోవిల్లు ఎత్తాడు కృపుడు. అదీ నరికేశాడు సుకేతుడు. సర్దుకునేలోపున అతడి గుర్రాలమీద బాణాలు కొట్టాడు. సారథిని నొప్పించాడు.

మరోవిల్లు తీశాడు కృపుడు. ముప్పుబాణాలు రువ్వాడు. ఆ దెబ్బలికి వూగిపోయాడు సుకేతుడు. కత్తిలాడి వాడిబాణాలు వేశాడు కృపాచార్యుడు. సుకేతుడి తల తెగిపోయింది. కుండలాలతో మెరుస్తూ కిందపడింది.

పాంచాలకుమారుడు సుకేతుడు పడిపోగానే అతడిసేన పారిపోయింది.

కృతవర్మ బోరమీద తొమ్మిది బాణాలు గుచ్చాడు ధృష్టద్యుమ్నుడు. అతడి గుర్రాలూ, రథమూ, జెండా అన్నీ కప్పెట్టేశాడు కృతవర్మ. మేఘం కప్పిన సూర్యుడిలా అవుపించాడు ధృష్టద్యుమ్నుడు. జయద్రథుడి వధనాడు తన పావురారంగుగుర్రాలు ద్రోణుడిగుర్రాలతో కలిసినట్లు కృపుడి నొగతో నొగ రాపాడించా డతడు. ద్రోణుడిమీద పురికినట్టే అతడిమీదకి పురకబోయాడు. గదతీశాడు కృతవర్మ. అయినా ఆగలేకపోయాడు. పంతం వొదిలేశాడు. వెనకనించి రథం దూకేశాడు. ద్రోణుడిలా కాకండా వంచకుడై పోయాడు. కృతవర్మ. ధృష్టద్యుమ్నుడు అతడి రథంమీదికి లంఘించాడు. అతడు కనపడకపోడం తోనే అతడి సారథితల నరికేశాడు. “ఇదిగో, ఇక్కడా కిందనించి చప్పట్లుకొట్టాడు కృతవర్మ. పురికాడు ధృష్టద్యుమ్నుడు. రథమెక్కేశాడు కృతవర్మ. ధనుస్సు సారించాడు. ఇంతలో మన రథికుడొకడు చప్పున వెళ్ళాడు. కృతవర్మని తన రథంమీద పెట్టుకుని పట్టుకుపోయాడు. కౌరవసేన మీద పడ్డాడు ధృష్టద్యుమ్నుడు.

ధర్మరాజు అశ్వత్థామా దారుణంగా పోరాడారు. సాత్యకి ధర్మరాజుతో కలిశాడు. ద్రౌపదికొడుకులూ తోడయారు. అంత మందినీ అడించేస్తూ యుద్ధం చేశాడు అశ్వత్థామ. అతడి బాణాలతో ఆకాశం అవుపడలేదు. చిమ్మచీకటి కమ్మినట్లయింది. నిప్పులు కురిశాడు ధర్మరాజు. శరవర్షం కురిపించాడు సాత్యకి. వరసబాణాలు కొట్టారు ఉపపాండవులు. ఎత్తినబాణం దించలేదు అశ్వత్థామ. ఒక్కొక్కడి మీదా లెక్కా జమా లేని బాణాలు వేశాడు. శ్రుతకీర్తి విలు నరికేశాడు. మరో విల్లు తీశాడతడు. మూడు బాణాలు అశ్వత్థామ మీద నాటించాడు. అగ్గిలా మందాడు అశ్వత్థామ, శ్రుతకీర్తినీ, అతడి పక్కల వాళ్ళనీ బాణజ్వాలలతో ముంచెత్తాడు.

భయంకరంగా కలబడ్డాడు ధర్మరాజు. అతడి ధనుస్సు నరికేశాడు అశ్వత్థామ. పిడుగుల్లాటి బాణాలు మూడు తగిలించాడు. ఇంకో విల్లు ఎత్తాడు ధర్మరాజు. అరవైమూడు బాణాలు అశ్వత్థామమీద కురిపించాడు. సాత్యకి వొక అర్థచంద్రబాసం వేశాడు. అశ్వత్థామ ధనుస్సు నరికేశాడు. అగ్నిశిఖలా లేచాడు అశ్వత్థామ. శక్తి ప్రయోగించాడు. సాత్యకి సారథిని చంపేశాడు. ఇంకో విల్లు తీశాడు. జడివాన కురిపించాడు బాణాలు.

సారథిలేక రథం ఈడ్చుకుంటూ పారిపోయాయి సాత్యకి గుర్రాలు. ధర్మరాజు దండు అశ్వత్థామమీద పడింది. బాణాలతో ముంచెత్తింది. అసలే అశ్వత్థామ. కార్చిచ్చులా రెచ్చిపోయాడు. అడివికాల్చినట్టు ధర్మరాజుసేన కాల్చిపారేశాడు. ఆ దెబ్బతో పాండవులు అశ్వత్థామతో అంతమే అయిపోయారు అనుకున్నాడు దుర్యోధనుడు.

“నీ సామర్థ్యం నాకు బాగా తెలుసు” బాణాలు గుప్పిస్తూ అశ్వత్థామతో అన్నాడు ధర్మరాజు - “నువ్వు చెప్పినట్టు వింటాయి బాణాలు. అదంతా ధృష్టద్యుమ్నుడిదగ్గర చూపిస్తే తెలుస్తుంది. స్నేహా, కృతజ్ఞతా, మంచీ చెడ్డా ఏకోశానా లేవు నీకు. బ్రాహ్మడివి. తపస్సుచేసుకోక యుద్ధానికి దిగిబడ్డావు. ఎంత మిడిసిపడినా పడు, కౌరవకులంమాత్రం కాపాడలేవు. అప్ప ఆరాటమే కాని బావ బ్రతకడు. నువ్వు కళ్ళెల్లో వేలుపెట్టుకు చూస్తూనే వుంటావు. తప్పకండా మేమే గెలుస్తాం.”

అశ్వత్థామ మాటాడలేదు. విరామం లేకండా బాణాలు విరజిమ్మాడు. తట్టుకోలేకపోయాడు ధర్మరాజు. తప్పుకు వెళ్ళిపోయాడు. గెలుపుగర్వంతో నిలబడ్డాడు అశ్వత్థామ. తన కుడి ఎడమల తనవాళ్ళని తేరిచూశాడు. ఎదటి శత్రుసేనమీద దండెత్తాడు.

భీముడితో యుద్ధం చేస్తున్నాడు కర్ణుడు. కరూశసేనా, చేది రాణువా, పాంచాలసైన్యమూ అతణ్ణి చుట్టుముట్టింది. భీముణ్ణి వొదిలేసి ఆ దండుమీద పడ్డాడు కర్ణుడు. భీముడు కౌరవసేనమీద పడ్డాడు. అర్జునుడిముందు సేనలు పీనుగుపెంట అయాయి. ధృతరాష్ట్రమహారాజా! ఇదంతా నీదురాలోచనవల్లే సంభవించింది.

దుర్యోధనుడూ, నకులసహదేవులూ దేవదానవ యుద్ధం చేసేశారు. నకులుడు మీద తొమ్మిది కోలలు కొట్టాడు దుర్యోధనుడు. సహదేవుడి బంగారంజెండా నరికేశాడు. నకులుడు ఎనిమిది బాణాలూ సహదేవుడు పదిబాణాలూ దుర్యోధనుడిమీద వేశారు. ఇద్దరిధనుస్సులూ తుంచేశాడు దుర్యోధనుడు. అన్నదమ్ములిద్దరూ కొత్త ధనుస్సులు తీశారు. ఒకణ్ణిమించి ఒకడు అంపవాన కురిపించారు వల్లమాలిన ఆవేశం తెచ్చుకున్నాడు దుర్యోధనుడు. ఘోరమైన మహాస్త్రాలు ప్రయోగించాడు. నకులసహదేవులపని అయిపోయిందనే అనుకున్నారు సైనికులు. పెద్దపులిలా వచ్చి అడ్డుపడ్డాడు ధృష్టద్యుమ్నుడు.

ఇలా వచ్చాడు, అలా దుర్యోధనుణ్ణి బాదేశాడు ధృష్టద్యుమ్నుడు. అతడిమీద పాతికబాణాలు నాటించాడు దుర్యోధనుడు. మండిపోయాడు పాండవసేనాని. అరవైఅయిదు బాణాలు మోత పెట్టి కుమ్మరించేశాడు. అతడి ధనుస్సు నరికేశాడు దుర్యోధనుడు. అంత కంటేగట్టివిల్లు తీశాడు ధృష్టద్యుమ్నుడు. మెరుపుల్లాటి పదిహేనుబాణాలు రారాజుమీద తగిలించాడు. రక్తాలు కారి పూచిన మోదుగులూ అవుపించాడు దుర్యోధనుడు. మళ్ళీ ధృష్టద్యుమ్నుడి ధనుస్సు నరికేశా డతడు. అతడి నుదుటిమీద ఇనపబాణాలు నాటించాడు. తామరపువ్వుమీద తుమ్మెదలు వాలినట్టు కనపడింది ధృష్టద్యుమ్నుడి మొహం.

పేట్రేగిపోయాడు ధృష్టద్యుమ్నుడు. ఇంకో ధనుస్సు ఎత్తాడు. క్రూరమైన భల్లబాణాలు కొట్టాడు. దుర్యోధనుడి సారథిని రారుమనిపించాడు. అతడి విల్లు విరచేశాడు. రథం ముక్కలు కొట్టేశాడు. చలించలేదు దుర్యోధనుడు. అమాంతంగా శక్తి ప్రయోగించాడు. తుక్కు చేసేశాడు ధృష్టద్యుమ్నుడు. కత్తి దూశాడు దుర్యోధనుడు. తునకలు చేసేశాడు ధృష్టద్యుమ్నుడు. గద ఎత్తాడు దుర్యోధనుడు. గుండపిండి చేసేశాడు ధృష్టద్యుమ్నుడు. రత్నాల నాగుపాంజెండా నరికేశాడు.

దుర్యోధనుడి తమ్ముడు దండధారుడు రథం పరిగెత్తించేస్తూ వెళ్ళాడు. అన్నగారిని పట్టుకువచ్చేశాడు. సాత్యకితో యుద్ధంచేస్తూ అది చూశాడు కర్ణుడు. అతణ్ణి వొదిలేశాడు. ధృష్టద్యుమ్నుడివేపు రథం పరిగెత్తించాడు. బాణాలు గుప్పిస్తూ సాత్యకి వెంటపడ్డాడు.

ఇద్దరుసేనానులూ కలబడ్డారు. రెండుసేనలూ పొలోమని లేచాయి. కొత్తఉత్సాహంతో పోరాడాయి. ఘోరంగా జరిగింది యుద్ధం.

ధృష్టద్యుమ్నుడికి దన్ను పాంచాలకుమాళ్ళు, వ్యాఘ్రకేతుడూ, సుశర్మ, శుక్లుడూ చిత్రాయుధుడూ, ఉగ్రాయుధుడూ జయుడూ, రోచమానుడూ సింహసేనుడూ రథాలసేనతో వచ్చారు. కర్ణుణ్ణి ముట్టడించారు.

ఎనిమిది భల్ల బాణాలు వేశాడు కర్ణుడు. ఎనమండుగురినీ చంపేశాడు.

చేదిరథవీరులు జిష్ణుడూ, జిష్ణుకర్ణుడూ, దేవాపీ, భద్రుడూ, దండుడూ, చిత్రుడూ, చిత్రాయుధుడూ, హరీ, సింహకేతుడూ, రోచమానుడూ, శలభుడూ సైన్యాలతో కర్ణుడిమీద పడ్డారు. పదకొండుమందినీ పూడ్చిపారేశాడు కర్ణుడు. పేరుపడ్డమొనగాళ్ళనీ, వాళ్ళ రాణువనీ చావుదెబ్బలు కొట్టేశాడు. కలిచేశాడు. అల్లకల్లోలం చేసేశాడు. భీష్ముడూ, ద్రోణుడూ కూడ ఇంత ఇలా వీరవిహారం చేయ్యలే దనిపించాడు. శత్రువులే నిచ్చెర పోయారు.

సింహంపాలబద్ధ ఏనుగుల్లాగ, పులిమొహానబద్ధ జింకల్లాగ, అగ్గిలోపద్ధ మిడతల్లాగ, పాంచాలయోధులూ, చేదివీరులూ కర్ణుడి బాణాలికి బలి అయిపోయారు. అయిన తనివితీరలేదు కర్ణుడికి. ధర్మరాజుమీదికి రథం పరిగెత్తించా డతడు. ధృష్టద్యుమ్నుడూ, ద్రౌపదికుమాళ్ళూ, సహదేవుడూ, శిఖండి, సాత్యకీ, నకులుడూ, పేరు బద్ధ రాజులూ - ఇంతమంది అడ్డుకున్నారు; కలబడ్డారు. పాములతో పోరాడిన గరుత్మంతుడిలా పోరాడాడు కర్ణుడు.

భీముడు కూల్చేసిన మన చతురంగసేనతో రణరంగ మంతా మూసుకుపోయిన ట్టుయిపోయింది. చావగా మిగిలినసేన నిస్తేజమైపోయింది. కెరటాల్లేని సముద్రంలా అయిపోయింది.

ఇక అర్జునుడి సంగతి ఏం చెప్పనూ! ముక్కాకలు తేరిన సంశప్తకసేన చేసుకోసేసినట్టు కోసిపారేశా డతడు. చావగా మిగిలినవాళ్ళు పిరికి మందు పుచ్చుకున్నారు.

“చూడూ చూడూ” వాళ్ళని చూపిస్తూ కృష్ణుడితో అన్నాడు అర్జునుడు - “దేవదలకైనా లొంగనివాళ్ళు వీళ్ళు. నా బాణాలికి భయపడి ఎలా పరిగెడుతున్నారో చూడు. భీముడి ఎదటా నిలవలేకపోతున్నారు కౌరవులు. కర్ణుడు వొక్కడే జెండా ఎగరేస్తున్నాడు. సముద్రంలో మంధరం లాగ మనసైన్యం మధించేస్తున్నాడు. అతడి వేపు పోనీ రథం.”

“అవును” నవ్వుతూ అన్నాడు కృష్ణుడు - “నీ బాణాల్లో ములిగితేనే కాని కౌరవుల రణదాహం తగ్గదు.”

తెల్లగుర్రాలు అదిలించాడు శ్రీకృష్ణుడు. పగ్గాలు సడిలించాడు. అర్జునుడిరథం పరిగెత్తింది. సింహంచూసిన లేళ్ళలాగ బెదిరి పరిగెత్తింది కౌరవసేన. సంశప్తకుల్ని పురికొల్పాడు దుర్యోధనుడు. రెండువేల రథాలూ, మూడువందల ఏనుగులూ, పద్నాలుగువేల గుర్రాలూ, రెండులక్షలపదాతులూ వెళ్ళి అర్జునుణ్ణి అడ్డుకున్నాయి. గాండీవం పురిమించాడు అర్జునుడు. బాణాలతో ఆకాశం కప్పేశాడు. పదివేలమందిని మచ్చుకి లేకండా కొట్టేశాడు. కాంభోజసేన వెళ్ళి కలబడింది. రథంతో సేనమధ్యకి పురికేశాడు అర్జునుడు. తుపానులాగ, సుడిగాలి లాగ చెలరేగిపోయాడు. చేతులూ, శిరస్సులూ నరికి కుప్పపెట్టేశాడు. కూలిన అడివిలా అయిపోయింది. కాంభోజసేన, సుదక్షిణుడి తమ్ముడు దురుసుగా తోసుకువెళ్ళాడు. వాడి వాడి బాణాలు గుప్పించాడు. అర్థచంద్రబాణాలు వేశాడు అర్జునుడు. అతడి రెండుచేతులూ నరికేశాడు. ఒక భల్లబాణం కొట్టి శిరస్సు చెక్కేశాడు. యవనసేన వెళ్ళింది. శకసైన్యం పరిగెత్తింది. రకరకాల ఆయుధాలు కుమ్మరించింది. హనుమంతుడిముండా కుప్పిగంతులు! ఆటలాగ కొట్టుపారేశాడు అర్జునుడు. రక్తం నదులు పారించాడు.

ఒక్కమొగిని మీదపడ్డారు సంశప్తకులు. పెద్ద గాలి మేఘాలు చెదరగొట్టినట్టు చెదరగొట్టాడు అర్జునుడు. కృష్ణుడి సారథ్యం చాకచక్యంవల్లా, తెల్లగుర్రాల చురుకుదనంవల్లా, అర్జునుడి రథం మెరుపులు మెరిసినట్టు పరిగెత్తేది. జడివానలా బాణాలు కురిసేవాడు అర్జునుడు. అద్భుతమైన విక్రమం చూపెట్టాడు. అతణ్ణి చూడాలంటే రెండుకళ్ళు చాలవు. పదివేలు కావాలి. దేవేంద్రుడే పొగిడాడు. దేవదుందుభులు మోగించాడు. పూలవాన కురిపించాడు. అందరూ వినేట్టు ఆకాశవాణి అంది : “పరమమునులు వీళ్ళు. నరనారాయణులు. సూర్యచంద్రులూ ప్రకాశిస్తారు. లోగడ వొకేరథమెక్కిన బ్రహ్మ శివుడూ లాగ విజృంభిస్తారు.”

ఆ మహాశృర్యం చూసీ, వినీ కూడా అర్జునుడిమీద పురికాడు అశ్వత్థామ.

యుద్ధమే ఆతిథ్యం

“తగిన అతిథి అని మన్నిస్తావా నన్ను!” బాణం పట్టుకున్న కుడిచేత్తో అర్జునుణ్ణి పిలుస్తూ అన్నా డతడు. - “అలా అయితేనే నీదగ్గిరికి వస్తాను. అర్జునా, యుద్ధమే నాకు కావలసిన ఆతిథ్యం.”

“అశ్వత్థామని గెలువలేకపోతే తలకొట్టేసి నట్టవుతుంది” కృష్ణుణ్ణి అడిగాడు అర్జునుడు - ఇటు సంశ్చకుల పనిపట్టించాలి. ఏం చెయ్యాలో నువ్వే ఆదేశించు. ఏది నీకు నచ్చితే అదే చేస్తాను”

“మంచిది” రథం అతడివేపు తిప్పుతూ అశ్వత్థామతో అన్నాడు శ్రీకృష్ణుడు - “యుద్ధమే ఆతిథ్యం వుచ్చుకో. కౌరవరాజు రుణం తీర్చుకో. అర్జునుడిముందు వెన్ను చూపించకుండా మాత్రం నిలబడు.”

మండిపడ్డాడు అశ్వత్థామ. “అలాగే కానీ” అంటూ కృష్ణుడిమీద అరవైబాణాలు వేశాడు. మరో మూడు అర్జునుడిమీద కొట్టాడు. టపీమని అతడి ధనుస్సు తుంచేశాడు అర్జునుడు. ఇంకో విల్లు అందుకున్నాడు అశ్వత్థామ. వడివడిగా వాడివాడి బాణాలు - చేతుల్లోంచి, కాళ్ళలోంచి, మొహంలోంచి, వింటికొమ్ముల్లోంచి పుట్టుకువచ్చినట్టు - వేలకివేలు కురిపించాడు. కృష్ణుడూ అర్జునుడూ రథమూ, గుర్రాలూ, కపిధ్వజమూ కనపడకండా కప్పడిపోయాయి. కృష్ణార్జునులూ కాళ్ళూ చేతులూ కదపలేకపోయారు. దిగులుపడిపోయారు. సింహనాదం చేశాడు అశ్వత్థామ. తన పరాక్రమం అంతమైపోయిందనే అనుకున్నాడు అర్జునుడు. పాండవసేన హాహాకారాలు చేసింది. లోకాలు రక్షించవలసినవాళ్ళు కృష్ణార్జునులు. వాళ్ళిద్దరూ నిశ్చేష్టులైపోడం చూసి చారణలూ, సిద్ధలూ, “లోకాలు బతుకుతాయా ఇక!” అన్నారు.

“చిత్రంగా వుంది” కళ్యేరచేసి అర్జునుడితో అన్నాడు శ్రీకృష్ణుడు. - “అశ్వత్థామా నిన్ను మించపోడం? గాండీవం సరిగా లేదా? ముష్టి సడలిపోతోందా? చేతుల్లో బలం తగ్గిందా? ఏమిటిది? గురువుగారి కొడుకని మెత్తబడుతున్నావా? ఆ వేగమే అవుపడదే?”

“అలాగా?” రోషంతో చర్చుమన్నాడు అర్జునుడు. - “బాణాలతో మనల్ని ముంచేసి చెంకలుగుద్దుతున్నాడు బ్రాహ్మడు. ఇదిగో ఇప్పుడే ఏం చేస్తానో, నన్నూ గాండీవాన్నీ చూడు” అంటూ వెడల్పాటి బాణాలు తొడిగాడు. అశ్వత్థామబాణాలన్నీ కొట్టి పారేశాడు. అతడి ధనుస్సు మళ్ళీ తుంచేశాడు. జెండా ఎగరగొట్టేశాడు. గొడుగు విరిచేశాడు. ఒరలోంచి కత్తి లాగాడు అశ్వత్థామ. తనకలు చేసేశాడు అర్జునుడు. గద పట్టుకున్నాడు అశ్వత్థామ. తుళ్ళగొట్టేశాడు అర్జునుడు. మంచుకరిగించేసిన సూర్యుడిలాగ అశ్వత్థామ ఆటోపం అణగగొట్టేశా డతడు. పూర్తయింది ఆతిథ్యం.

సంశ్చకులు అర్జునుడిమీద పడ్డారు. గాండీవం గుబుగుబలాడింది. తెల్లగుర్రాలు పురకలు వేశాయి కపిధ్వజం రెపరెపలాడింది. ప్రతీసంశ్చకుడూ తనమీదికే అర్జునుడిరథం పురికెస్తోందనుకున్నాడు. ఎడాపెడా ఎటు చూసినా అర్జునుడి బాణాలే అవుపించాయి. ఇట్లు సంశ్చకుల్ని చండాడుతూనే అశ్వత్థామతో యుద్ధం చేశాడు అర్జునుడు. పిడుగులే పిడుగులు కురిపించాడు. కొండలా సహించాడు అశ్వత్థామ. శాయశక్తులా యుద్ధం చేశాడు.

చేతుల తీట దీరా బాణాలు రువ్వాడు అర్జునుడు. సంశ్చకు సేన నురుమాడాడు. చేతులూ తలలూ తుంచి తుంచి కప్పపెట్టాడు. ఏనుగులూ గుర్రాలూ పీనుగుపెంట అయ్యాయి. రణవాద్యాలూ పగలూ జెండాలూ, చామరాలూ, గొడుగులూ గుండపిండయ్యాయి. రక్తం నడులై వాటిని తోసుకుపోయింది. మేటలు వేసింది.

అంగ, వంగ కళింగ, నిషాదసేనలు అర్జునుణ్ణి ముట్టడించాయి. అదే సమయమన్నాడు అశ్వత్థామ. అర్జునుడిమీదా కృష్ణుడిమీదా బాణం మీద బాణం తగిలించాడు. సింహనాదం చేశాడు. అశ్వత్థామనీ, అతడితో వచ్చిన రాణువనీ ముచ్చెమటలు పోయించాడు అర్జునుడు.

అగ్గిలా భగ్గుమన్నాడు అశ్వత్థామ. క్రూరమైన బాణాలు గుప్పించాడు. అతడి దురుసుతనం సంహించలేకపోయాడు శ్రీకృష్ణుడు. “అర్జునా, రోగం ముదరకండానే మందు వెయ్యాలి. బ్రాహ్మడు మితిమీరుతున్నాడు. చూస్తావే?” అన్నాడు.

అతడిమూట పూర్తికానే లేదు. అల్లె త్రాడు సారించాడు అర్జునుడు. అశ్వత్థామ కంఠంమీదా, చేతులమీదా, కాళ్ళమీదా, గుండెలమీదా వాడి వాడి బాణాలు నాటించాడు. ఒకబాణం కొట్టి పగ్గాలు నరికేశాడు. రథం ఈడ్చుకుంటూ ఎంతో దూరం పరిగెత్తిపోయాయి గుర్రాలు. ఉత్సాహం కుంగిపోయి కర్ణుడిదగ్గిరికి వెళ్ళిపోయాడు అశ్వత్థామ.

దండధారుడూ దండుడూ

సంశ్చకులమీదికి రథం మళ్ళించాడు శ్రీకృష్ణుడు. రథం నడుపుతూ పాండవసేనలో కోలాహలం విన్నాడు చూశాడు. అర్జునుడితో అన్నాడు :

“అదిగో ఆ కల్లోలం చూశావా? మగధదండధారుడు ఏనుగుమీద మనసైన్యం చెండాడుతున్నాడు. భగదత్తుడంతవా డితడు. ముందు ఇతడి పనిపట్టించేసి, తరవాత ఏం చెయ్యాలో చూసుకుందాం.”

చూశాడు అర్జునుడు. రథాలూ, గుర్రాలూ, ఏనుగులూ చెండాడుతున్నాడు దండధారుడు. “అవును, పద-” కృష్ణుణ్ణి తొందర చేశాడు

అర్జునుడు. బరిమీద పాంలాగ పరిగెత్తింది రథం. దండధరుడి ఏనుగుని అడ్డగించాడు అర్జునుడు. దిగ్గజంలా వుంది ఏనుగు. అర్జునుడిమీదికి వురికించాడు దండధరుడు. బాణాలు కురిపించాడు. గుర్రాలూ కప్పెట్టాడు. కృష్ణార్జునుల్ని ముంచెత్తాడు. అగ్గి కురిశాడు అర్జునుడు. గాండీవ మెత్తాడు. బాణాలు సంధించాడు. దండధరుడి రెండుచేతులూ నరికేశాడు. అతడి శిరస్సు తెగేశాడు. ఏనుగునీ చంపేశాడు.

దండధరుడి తమ్ముడు దండుడు అర్జునుడిమీద వురికాడు. తోమరం మీద తోమరం కొట్టాడు. అతడి అన్నని చేసినట్టే చేతులూ తలా నరికేసి చంపేశాడు అర్జునుడు.

దండధరుడి ఏనుగుసేన తిరగబడింది. సుడిగాలి మేఘాలు చెదరగొట్టినట్టు చెల్లా చెదురు చేసి కొట్టేశాడు అర్జునుడు. మగధసేన మర్దించి, సంశప్తకులమీదికి వెళ్ళాడు. శ్రీకృష్ణసారథ్యం - ఎక్కడ పడితే, అక్కడ అవుపడ్డా యి తెల్లగుర్రాలు. తళుక్కుమంటే తళుక్కుమంది వానరపతాకం. భల్లబాణాలు, ఇనపబాణాలూ వేలు వేలు విరజిమ్మాడు అర్జునుడు. మహాసముద్రంలో మందరంలా మనదండులో అవుపించింది అర్జునుడి దివ్యరథం. ఎంత కొడితే అంత వచ్చి పడుతున్నారు త్రిగర్తులు. రకరకాల బాణాలు గుప్పించారు. అన్నీ కొట్టేశాడు అర్జునుడు. వాళ్ళని కండలు కండలు చక్కేశాడు. గుర్రాలూ, ఏనుగులూ చిందరవందర చేసి నరికేశాడు. తామరచెరువలో కేళీవిహారం చేసిన మదపుటేనుగులాగ వీరవిహారం చేశాడు. శత్రువన్న వాణ్ణి స్వర్గానికి పంపించాడు. చచ్చినంత చచ్చారు. మిగిలినవాళ్ళు పిక్క బలం చూపించారు. వాళ్ళని దూరంగా వెంటాడాడు అర్జునుడు. “అర్జునా, నీ విక్రమవిహారం చూడు” రథం మళ్ళించి తెస్తూ అన్నాడు శ్రీకృష్ణుడు. తుక్కు తుక్కుయిన రకరకాల ఆయుధాలూ, పచ్చడి పచ్చడి అయిపోయిన ఏనుగులూ, గుర్రాలూ, పదాతులూ, గుండపిండైపోయిన రథాలూ, పొడిపొడిఅయిపోయిన ఆభరణాలూ, గొడుగులూ, జెండాలూ, చామరాలూ - అద్భుతంగా భయానకంగా భీభత్సంగా వుంది రణభూమి. ఏనుగులూ, గుర్రాలూ కొన్నికొన్ని కొనప్రాణాలతో మూలుగుతున్నాయి. అరుస్తున్నాయి. పోతూపోతూవున్న ప్రాణాలతో పదాతులు కొందరు ఏడుస్తున్నారు. కన్నీళ్ళు కారుస్తున్నారు. పెళ్ళాం బిడ్డల్ని తలుచుకుంటున్నారు. కుయ్యో మొర్రో మంటున్నారు. అవన్నీ చూస్తూ జాలిపడుతూ రథం పోనిచ్చారు కృష్ణార్జునులు. ఇంతలో పాండవసేనలో కలకలం వినపడింది. పగాలు సడిలించాడు కృష్ణుడు. పరుగులు పెట్టింది రథం.

అంతకిముందు కురుకుమాళ్ళసేన వొకతట్టు, కర్ణుడిసేన వొకతట్టు రెండూ రెండు మొహాల పోరాడుతూ యుద్ధం ఔచిత్యం ప్రకారం రెండూ కలుసుకున్నాయి. ఆంధ్ర, పుళింద, బాహ్లిక, భోజ, టేంకణసేనలు పురికొల్పాడు దుర్యోధనుడు. కర్ణుడితో కలిసి విజృంభించా యవి. పాండవ సేనకి తలమునకలయింది.

మలయధ్వజుడు

పాండ్యరాజు మలయధ్వజుడు ముందికి వచ్చాడు. కౌరవసేన మీద కలబడ్డాడు. ఏనుగులూ, రథాలూ, గుర్రాలూ, కాల్బలమూ, కూలగొట్టాడు. భీష్ముడూ, ద్రోణుడూ తనతో సమానులంటే సహించ దతడు. అర్జునుడూ, కృష్ణుడూ తనకంటే అధికులంటే అసహించుకుంటాడు. అంతవాడు మలయధ్వజుడు.

“లేళ్ళు చంపిన సింహంలా శత్రువుల్ని చంపేస్తున్నావు. ఒకసారి నావేపు రా చూద్దాం” అతణ్ణి చూసి, నవ్వుతూ అన్నాడు అశ్వత్థామ. అతడి మాట ముగిసిందో లేదో, దుసెళ్ళిపోయినట్టు వొకబాణం కొట్టాడు మలయధ్వజుడు. అల్లెత్రాడు మ్రోగించాడు. వరసబాణాలు గుప్పించాడు.

ఎంచి ఎంచి తొమ్మిదిబాణాలు వేశాడు అశ్వత్థామ. తొమ్మిదింటితే తొమ్మిది కొట్టాడు మలయధ్వజుడు. అశ్వత్థామ బాణాల్లో అయిదు తునకలై పోయాయి. తక్కిన నాలుగు మలయధ్వజుడి గుర్రాలకి తగిలాయి. నాలుగుగుర్రాలూ కూలిపోయాయి. అపూవుని మరిన్ని బాణాలు రువ్వాడు అశ్వత్థామ. అతడి అల్లెత్రాడు పుటుక్కుమనిపించాడు మలయధ్వజుడు. గబుక్కున మరో అల్లెత్రాడు సంధించాడు అశ్వత్థామ. బాణాలతో ఆకాశం కనపడకండా చేసేశాడు. తన పరివారం కొత్త గుర్రాలు సిద్ధం చేసింది మలయధ్వజుడికి. వాయవ్యాస్త్రం వేశా డతడు. అశ్వత్థామ బాణాలన్నీ ఎగరగొట్టేశాడు. అతడి చక్రరక్షకుల్ని చంపేశాడు. సింహనాదం చేశాడు. ఆపలేని కోపం తెచ్చుకున్నాడు అశ్వత్థామ. మలయధ్వజుడికి దన్నయి వచ్చిన యోధుల్ని చంపేశాడు. రత్నాలతోనూ, అగరు చందనాలతోనూ అందంగా మలయపర్వతంలా వున్న మలయధ్వజుడి జెండా ఎగరగొట్టేశాడు. అతడి గుర్రాలు కూల్చేశాడు. ధనుస్సు తుంచేశాడు. రథం గుండ చేసేశాడు. అతడు ప్రయోగించిన ప్రతీ ఆయుధమూ తునకలు చేసేశాడు. తలుచుకుంటే అంతలోనే పూడ్చేసేవా డతణ్ణి. కాని యుద్ధం మీద వేడుకతో కొంచెం ఆగాడు.

కొండశిఖరమెక్కిన సింహంలాగ యోధుడు కూలిపోయిన వొక ఏనుగుమీద ఎక్కి వచ్చాడు మలయధ్వజుడు. దారుణమైన తోమరం తీశాడు. అశ్వత్థామమీద విసిరికొట్టాడు. పిడుగులా వచ్చింది తోమరం. అశ్వత్థామ రత్నకిరీటం కిందపడగొట్టింది. తోక తొక్కిన పాంలాగ లేచాడు అశ్వత్థామ. మలయధ్వజుడి రెండుపక్కలూ యుద్ధం చేస్తున్న ఆరుగురు రథికుల్ని అమాంతంగా ఎగరగొట్టేశాడు. మలయధ్వజుడు ఎక్కిన ఏనుగుతోదామూ, నాలుగు కాళ్ళూ నరికేశాడు. అంతతోనూ వూరుకోలేదు. మలయధ్వజుడి కాళ్ళూ చేతులూ తెగేశాడు. అతడి శిరస్సు పూడ్చేశాడు. దాంతో శత్రుసేన జజ్జరిల్లి పోయింది. కకాడికలైపోయింది. “అదిగదీ అశ్వత్థామా!” బుజాలెగరేస్తూ మెచ్చుకున్నాడు దుర్యోధనుడు.

“అగండి అగండి” చెదిరిపోతున్న సైన్యం చేరదీసి మనసేనమీద విరుచుపడ్డాడు భీముడు. ధృష్టద్యుమ్నుడూ మొదలైన యోధులు అతడితో కలిశారు. అగలేకపోయింది కౌరవసేన. పక్కపక్కలకి తప్పుకుంది. అదిలించి మళ్ళించాడు కర్ణుడు. పాండవులరథసేనమీదికి రథం పరిగెత్తించాడు. అతడితో అశ్వత్థామా కలిశాడు. ఎంతో పాంచాలసేన తెగిపోయింది.

అదిగో అప్పుడే కలకలం విని కృష్ణార్జునులు రథం పరిగెత్తించుకు వచ్చారు. మలయధ్వజుడి మరణం అర్జునుడికి చూపించాడు కృష్ణుడు. భీముడూ, కర్ణుడూ మొదలైన ఉభయపక్షాల రథికుల పరాక్రమము వేరువేరుగా నిరూపించాడు. “మనసేనలోకి రథం పోనీ” అర్జునుడు తొందర చేశాడు. అర్జునుడిరథం అవుపడగానే చంద్రోదయమైన సముద్రంలాగ వుప్పొంగింది పాండవసేన. కర్ణుడూ, అశ్వత్థామా పరికొల్పడంతో కౌరవసేనా రెచ్చిపోయింది. రెండుసేనలూ, రెండు సముద్రాల్లాగ కలబడ్డాయి. ముమ్మరమైంది దొమ్మీయుద్ధం. కర్ణుడూ, ధృష్టద్యుమ్నుడూ - సేనాధిపతులు ఇద్దరికీ పడింది భేటీ, ఇద్దరూ బాణాలు గుప్పించుకున్నారు. ఒకళ్ళబాణాలు వొకళ్ళు నరుక్కున్నారు. గొడుగులు పడగొట్టుకున్నారు. జెండాలు ఎగరగొట్టుకున్నారు. కవచాలు పగలగొట్టుకున్నారు. శరీరాలు చీల్చుకున్నారు. రక్తాలు కార్చుకున్నారు.

ధృష్టద్యుమ్నుడూ - అశ్వత్థామా

“గురుద్రోహీ, నిలబడూ” కర్ణుణ్ణి దాటుకుంటూ ముందుకి వురికాడు అశ్వత్థామ - “నేను వుండగా నీ ప్రాణాలు దక్కవు. మాతండ్రి విషయంలో నువ్వు చేసిన పాపానికి పశువుని చంపినట్టు నిన్ను చంపుతాను. అర్జునుడు అడ్డుపడకండా వుండాలి. నువ్వు పారిపోకండానూ నిలవాలి” అన్నాడు.

“నీ బాబుని నరికినకత్తే నీకోసం అట్టేపెట్టాను” పిడుగులు వురిమాడు ధృష్టద్యుమ్నుడు - “దాంతోనే నీ తల నరుకుతాను. నీకారుకూతలకి అదే నీకు తగినశాస్తి. దుర్మార్గుడా, నన్ను గురుద్రోహి అంటున్నావు. దొంగబ్రాహ్మణ్ణి చంపాను నేను. గురుద్రోహిని కాను. నీ బాబుదగ్గరికే నిన్ను పంపుతాను.”

ఒకళ్ళ నొకళ్ళు తూలనాడుకున్నారు. ఇద్దరూ కలబడ్డారు. బాణాలు కొట్టుకున్నారు. ఇన్నూ మిన్నూ కనపడకండా చేశారు.

యుధామన్యుడూ, ఉత్తమౌజుడూ సాత్యకీ, ద్రౌపదికుమాళ్ళూ, పేరుపడ్డ పాంచాలయోధులూ, పాండవశూరులూ కర్ణుణ్ణి ముట్టడించారు. భయంకరమైన యుద్ధం చేశాడు కర్ణుడు.

ధృష్టద్యుమ్నుడు అశ్వత్థామ ధనుస్సు తుంచేశాడు. మండిపోతూ మరోవిల్లు ఎత్తాడు అశ్వత్థామ. ఎదురులేని బాణాలు వేశాడు. ధృష్టద్యుమ్నుడి సారథిని చంపేశాడు. నాలుగు గుర్రాలూ నరికేశాడు. ధనుస్సు నరికేశాడు. జెండా ఎగరగొట్టేశాడు. రథం ముక్కలు చెక్కేశాడు. శక్తి పట్టుకున్నాడు ధృష్టద్యుమ్నుడు. కొట్టిపారేశాడు అశ్వత్థామ. కత్తి, దాలూ పట్టుకుని వురికాడు ధృష్టద్యుమ్నుడు. కత్తి ముక్కలుచేసేసి, దాలు పగలగొట్టేశాడు అశ్వత్థామ. వరసబాణాలు కొట్టాడు. చలించకండా నిలబడ్డాడు ధృష్టద్యుమ్నుడు. భయపడ్డాడు అశ్వత్థామ; తొందరపడ్డాడు. ధనుస్సు పడేసి, కత్తి పెరికాడు. పాంమీదికి పరిగెత్తిన గరుత్మంతుడిలాగ ధృష్టద్యుమ్నుడిమీదికి పరిగెత్తాడు.

దూరం నించే అది చూశాడు శ్రీకృష్ణుడు. “ధృష్టద్యుమ్నుడు అశ్వత్థామాకి దొరికిపోయినట్టున్నాడు” అంటూ రథం పరిగెత్తించాడు. క్రూరమైన ఇనపబాణాలు కొడుతూ కలబడ్డాడు అర్జునుడు. అడుగుముందుకి వెయ్యలేకపోయాడు అశ్వత్థామ. రథంమీదికి వచ్చేశాడు. సహదేవుడు వచ్చి, ధృష్టద్యుమ్నుణ్ణి పట్టుకుపోయాడు.

అశ్వత్థామ అర్జునుడితో కలబడ్డాడు. చావుదెబ్బలు కొట్టేశాడు అర్జునుడు. మూర్ఛపోయాడు అశ్వత్థామ. అలా సేనాధిపతిని కాపాడి, అశ్వత్థామని వోడించాడు అర్జునుడు. సింహనాదాలు చేశారు పాండవయోధులు. భోరుమని రణదుండుభులు మోగించారు.

అర్జునుణ్ణి చూశాడు కర్ణుడు ; నిప్పులు కక్కాడు అతడివేపు రథం తిప్పాడు సరిగ్గా అప్పుడే సంశస్త్రకులు అర్జునుడిమీదికి వురికారు.

“కర్ణుడు మనమీదికి కాలుదువ్వుతున్నాడు” కృష్ణుడితో అన్నాడు అర్జుననడు - సంశస్త్రకులూ వురుకుతున్నారు. కర్ణుడిదగ్గర చిక్కుకున్నామా, సంశస్త్రకులికి జంకేసినట్టవుతుంది. కనక ముందు వాళ్ళపనే పట్టిద్దాం”

సంశస్త్రకులతట్టు రథం తిప్పాడు కృష్ణుడు. హతవార్చడం ఆరంభించాడు అర్జునుడు.

కర్ణుడు ధర్మరాజుమీదికి వెళ్ళాడు. ఇద్దరూ కలబడ్డారు. ఉభయసేనలూ కలబడ్డాయి. ఘోరంగా జరిగింది యుద్ధం. అన్నిరోజులూ యుద్ధం చూశాను. అవాళిటి యుద్ధంలాటి యుద్ధం చూడలేదు. అంతా ఆశ్చర్యంగా జరిగిపోయింది. సేనలు పోరాడుతున్నాయో కాలిపోతున్నాయో తెలియకండా అయోమయమైపోయింది.

పాంచాలకుమాళ్ళని అయిదుగురిని, పదిమందిని, ఏడుగురిని వరసపెట్టి చంపేశాడు కర్ణుడు. వాళ్ళరథాలూ, గుర్రాలూ, సారథులూ

కూలగొట్టేశాడు. తుంగమడుగు చొచ్చిన మదపుటేనుగులాగ పాండవసేన కలగుండు పెట్టేశాడు. నకులుదూ, సహదేవుడూ ద్రుపదుకూమార్లు, ద్రాపదుకూమార్లు, సాత్యకీ పెద్ద పెద్ద సేనలతో కర్ణుణ్ణి ముట్టడించారు. ఉగ్రమైన బాణాలు కురిపించాడు. అంతమందినీ ఆడించేశాడు.

ఉబ్బిపోయాడు దుర్యోధనుడు. ఏనుగుయుద్ధంలో పేరుబడ్డ అంగ, వంగ, కలింగ, మగధ, సుహ్య, పౌండ్రసేనలు పాండవసేనమీద పురి కొల్పాడు. కొండలమందలా బయలుదేరింది ఏనుగుసేన. పాండవలు చతురంగసేన మట్టేస్తూ చిత్రవధవేసేస్తూ విజృంభించింది. పాండవయోధులూ చేకితాన ప్రభద్రకులూ ఏనుగుసేనమీద పడ్డారు. చించి చెందాడారు.

వంగదేశంరాజుని ఏనుగుతో కూలగొట్టేశాడు సాత్యకీ. సహదేశుడు పౌండ్రదేశంరాజుని చంపేశాడు. నకులుడు సుహ్యదేశం రాజుని నరికేశాడు. అతణ్ణి ఎన్నో ఏనుగులు చుట్టుముట్టాయి. ఘంకారాలు చేశాయి. అందులో ఎనిమిది ఏనుగులు చంపేశాడు సహదేవుడు. ధృష్టద్యుమ్నుడూ వాళ్ళూ ఎన్నోఅన్ని ఏనుగులు పీనుగులు చేశారు. కర్ణుడిమీద కలబడ్డారు. మంచి బింకంలో పడింది యుద్ధం. రక్తం కాలవలు కట్టింది. రేగిన ధూళి అడిగిపోయింది. ఉభయసేనలూ స్పష్టంగా కనిపించాయి. బిరుదుచిహ్నాలతోనూ గొడుగులతోనూ, జెండాలతోనూ ప్రకాశించాయి.

ఏదో కొంచెం తప్ప సంశప్తకసేన యావతూ పూడ్చేశాడు అర్జునుడు.

“చూడు చూడు” యుద్ధం చూపిస్తూ అర్జునుడితో అన్నాడు కృష్ణుడు - “ధర్మరాజుని పట్టుకోవాలని శాయశక్తులా కాస్తున్నాడు దుర్యోధనుడు. అమృతం అనపడ్డ రాక్షసుల్ని ఇంద్రుడూ, అగ్ని తరిమినట్టు భీముడూ, సాత్యకీ తరుముతున్నారు. పడబాడుతున్నారు. అయినా ఆగలేదు కౌరవులు. అదిగో దుర్యోధనుడూ, కర్ణుడూ, కృపుడూ, అశ్వత్థామా ఆ ఇద్దరినీ బాణాలతో ముంచేస్తురు. అదిగో ధర్మరాజు కవచం చీల్చేశారు. కర్ణుడు పట్టపగ్గాలు లేనట్టున్నాడు. ధృతరాష్ట్రుడికి కొడుకులు సింహనాదాలు చేస్తున్నారు. సుకృ తిరిగి భీముడు వాళ్ళని బాదేస్తున్నాడు. కర్ణుడూ, వాళ్ళూ ధర్మరాజుమీద బాణాలు కురిపిస్తున్నారు. నకులసహదేవుల్నీ, సాత్యకీనీ ధృష్టద్యుమ్నుణ్ణి ద్రాపదుకూమార్లనీ, పాండవపాంచాలయోధుల్నీ సుకృ తిప్పేస్తున్నాడు కర్ణుడు. తామరచెరువులో తాండమాడుతూన్న మదపుటేనుగులా వున్నాడు. మన కపిధ్వజంవేపు చూపులు విసురుతున్నాడు. నువ్వు రావాలనే కోరుతున్నాడు. మంటలో మిదతలాగ నీమీద పురకాలనే చూస్తున్నాడు. ఊరుకోకూడదు. ఊదెయ్యాలి.

“అదిగో, దుర్యోధనుణ్ణి చూడూ, కర్ణుడికి అన్ని విధాలా తోడ్పడుతున్నాడు. నిన్ను గెలవాలని వున్న సేనలన్నీ కర్ణుడిదగ్గర చేర్చాడు. మదపుటేనుగు గున్నచూమిడిచెట్టు పీకేసినట్టు ఇతణ్ణి పూడ్చేయ్యాలి. కర్ణుడు వొక్కడూ అయిపోతే సరి, రాజ్యం నీ చేతిలో పడుతుంది” అన్నాడు.

దొమ్మియుద్ధం

ఇంతలో భీముడూ, ధృష్టద్యుమ్నుడూ, సాత్యకీ, త్రిమూర్తుల్లాగ మనసేనమీద పడ్డారు. వల్లమాలిన పరాక్రమం చూపెట్టారు. కొత్త ధైర్యం వచ్చింది పాండవసేనకి. పొలోమని విరుచుడుపడింది. ప్రళయరుద్రుడై పోయాడు భీముడు. పెద్ద సింహనాదం చేశాడు. తరుముకువచ్చాడు. పరుగుతీసింది కౌరవసేన. ఒకళ్ళమీద వొకళ్ళు పడిపోయారు సైనికులు. తడబడిపోయారు. తమనితామే త్రోకేసుకున్నారు. పచ్చడిపచ్చడి అయిపోయారు. గుర్రాలూ, పీనుగులూ భయపడిపోయాయి. మోకరిల్లి పడిపోయాయి. వాహనాలు దిగేసి పరిగెత్తారు యోధులు. వాళ్ళమొహాలతో పాటు జెండాలూ కిందకి వాలిపోయాయి. కకాపికలై పోయింది కౌరవసేన.

అప్పుడు నిషాదరాజుకొడుకు పెద్ద ఏనుగుమీద వెళ్ళాడు. భీముణ్ణి అడ్డుకున్నాడు. మెరుపుల్లాబాణాలు నాలుగు వేశాడు భీముడు. అతడి కాళ్ళూ చేతులూ నరికేశాడు. శిరస్సుఎగరగొట్టేశాడు. ఏనుగు తొండం పూడ్చేశాడు. భీముడిముందు మూడుఅక్షోణీలసేన నిలవలేకపోయింది. అతణ్ణి తేరిచూసే మొనగాడే లేకపోయాడు. అదంతా చూపించి అర్జునుణ్ణి హెచ్చరించాడు కృష్ణమూర్తి.

ధృతరాష్ట్రుడు : నువ్వు చెప్పింది చూస్తే కౌరవసేన కాలిపోయిందనే అనిపిస్తోంది. నా కుమార్తె అవస్థ ఏమయింది. తరవాత? సంజయా, చెప్పు మనవాళ్ళు ఏమయారో చెప్పు.

సంజయుడు : అంతమందిమీ అంత పోరిపోరి చెప్పాం. పెడచెవిని పెట్టాడు నీపెద్దకొడుకు. నువ్వు చేసిన దుర్లయమే ఇలా ఫలించింది. విచారించి లాభమేముందిప్పుడు? యుద్ధం వివరంగా ఆలకించు.

భీముడి పరాక్రమం చూశాడు అర్జునుడు. తనముందు చిన్న చిన్న గుంపులు చెదరగొడుతూ, తనసేన చేరుకున్నాడు.

“నిలబడు” భీముణ్ణి గదిస్తూ వెళ్ళాడు దుర్యోధనుడు - “ఎక్కడికి ఇలా తోసుకు వచ్చేస్తున్నావు? నేను వుండగానేనా ఈ విరగబాటు? ఇప్పుడే నీ అంతుచూసేస్తాను” అంటూ గుడ్లు పురిమాడు. వేడివేడి బాణాలు గుప్పించాడు.

కార్పిచ్చులా విజృంభించాడు కర్ణుడు. ఆకాశం బద్ధలైనట్లు సింహనాదం చేశాడు. పిడుగులు మోగించాడు ధనుస్సు. తన యోధుల్ని పురికొల్పాడు.

దుర్యోధనుడూ, కర్ణుడూ - ఇద్దరి ఉద్బుతమూ కౌరవసేనలో వల్లమాలిన ఉద్రేకం రేకెత్తించింది. పారిపోతున్న చతరంగబలం వెనకి మళ్ళింది. యుద్ధం చేసింది. ఉభయసేనల్లోనూ పేరుపడ్డ యోధవీరులు ప్రాణాలు దాచుకోకండా పోరాడారు. భయంకరంగా జరిగింది యుద్ధం.

శిఖండిగుర్రాలు కూల్చేశాడు కర్ణుడు. అతడి సారథిని చంపేశాడు. జెండా పడగొట్టేశాడు. ధనుస్సు నరికేశాడు. ఒళ్ళంతా తూంటు కొట్టేశాడు. తట్టుకోలేకపోయాడు శిఖండి. తోకముడిచేశాడు.

దుశ్శాసనుడూ, ధృష్టద్యుమ్నుడూ సరాసరి పోట్లాడారు. గట్టి గట్టి బాణాలతో కొట్టుకున్నారు. ఇద్దరిసేనలూ మధ్య దూరాయి. హోరాహోరి యుద్ధం చేశాయి.

కర్ణుడి కళ్ళ ఎదటే వృషసేనుడి సారథితల తెగేశాడు నకులుడు. అతడిపక్కసేన అడిలిపోయింది. పారిపోకండా ఆపాడు కర్ణుడు. మరో సారథిని పెట్టుకున్నాడు వృషసేనుడు. తండ్రి చక్రరక్షకుడై నిలబడ్డాడు. నకులుడు మరోవేపు రథం తిప్పాడు.

సహదేవుడు ఉలూకుడిమీద పురికాడు. రథం లేకండా కొట్టేశాడు. పరుగుతీశాడు ఉలూకుడు. వెంట దరిమాడు సహదేవుడు.

సాత్యకీ శకునీ కలబడ్డారు. జెండాలు నరుక్కున్నారు. కవచాలు చీల్చుకున్నారు. శకునిగుర్రాలు చంపేశాడు సాత్యకీ. రథం గెంతేసి దోడు తీశాడు శకుని. సహదేవుడు వెంట దరిమినప్పుడు పారిపోయి మరో రథం తెచ్చుకున్నాడు ఉలూకుడు. తండ్రిని దానిమీద ఎక్కించుకుని పట్టుకుని పోయాడు. వెనక్కి తగ్గేసింది శకునిసేన. కాని భీముడి పాలబడి నాశనమైపోయింది.

దుర్యోధనుడిసారథి చచ్చిపోయాడు. గుర్రాలు కూలిపోయాయి. భయపడిపోయా డతడు. రథం గెంతేశాడు. కాళ్ళకి బుద్ధి చెప్పేశాడు. నీ యోధులు భీముడిచుట్టూ మూగారు. యుద్ధం చేశారు. చచ్చారు.

యుధామన్యుడు కృపాచార్యుడి ధనుస్సు తుంచేశాడు. అతడు ఇంకో ధనుస్సు తీశాడు. సానపట్టినబాణాలు కొట్టాడు. యుధామన్యుడి జెండా నరికేశాడు. గొడుగు పడగొట్టేశాడు. సారథిని కొట్టేశాడు. ఒణికిపోయాడు యుధామన్యుడు. రథం తిప్పేశాడు. ఒకటే పారిపోడం పారిపోయాడు.

కృతవర్మవంటినిండా బాణాలు గుచ్చాడు ఉత్తమౌజుడు. మండిపోయాడు కృతవర్మ. అగ్గిపిడుగులాటి బాణం వొదిలాడు. మూర్ఛపోయాడు ఉత్తమౌజుడు. అతడి సారథి రథం తప్పించుకు పారిపోయాడు.

అర్జునుడూ - అశ్వత్థామూ

ఎంతో మంది రథికులతో కలిసి విజృంభించాడు అశ్వత్థామ. కృష్ణుణ్ణి, అర్జునుణ్ణి బాణాలతో ముంచేశాడు. ఒళ్ళు మండింది అర్జునుడికి. ఇంద్రాస్త్రమూ మొదలైన మహాస్త్రాలు ప్రయోగించాడు. అన్నిటికీ అన్నీ మారాస్త్రాలు వేశాడు అశ్వత్థామ. అన్నీ కొట్టి పారేశాడు. దారుణమైన బాణాలు కొట్టాడు. మూడు బాణాలు అర్జునుడి కుడిబుజం దూసుకుపోయాయి. మరింత మండిపోయా డతడు. అశ్వత్థామ రెండు పక్కలా వుండి పోరాడుతున్న మన మహాసేన కుప్పలు కుప్పలు కూలగొట్టాడు. మరింత రెచ్చిపోయాడు అశ్వత్థామ. అర్జునుడి తెల్ల గుర్రాలూ, వానరపతాకమూ, బాణాలతో నింపేశాడు. సారథి కృష్ణుడిమీదా, అర్జునుడిమీదా పుంఖానుపుంఖాలు బాణాలు నాటించాడు. అర్జునుడికి తలమునకలైనట్లు మహాయుద్ధం చేశాడు.

ధర్మరాజు చిత్రసేనుణ్ణి కీచుకీచుమనిపించాడు. తన ఎదటిసేన తరిమి తరిమి కొట్టాడు. చిందరవందర చేసేశాడు. దుర్యోధనుడూ, నీయోధులూ అతణ్ణి పట్టెయ్యాలని చుట్టుముట్టారు. భీముడూ, నకుల సహదేవులూ, ధృష్టద్యుమ్నుడూ వాళ్ళమీద కలబడ్డారు. అదేసమయానికి పెద్దపులిలా అక్కడ పురికాడు కర్ణుడు. తీవ్రమైన బాణాలు జడివాన కురిపించాడు. ఆకాశం అదిరినట్లు అల్లెతాడు మోగించాడు.

దుర్యోధనుడిమీద ఇరవైబాణాలు కొట్టాడు సహదేవుడు. బాధతో చుట్టుకుపోయాడు దుర్యోధనుడు. జజ్జురిల్లిపోయింది మనసేన. చూసి సహించలేకపోయాడు కర్ణుడు. దివ్యాస్త్రాలు వేశాడు. పరిగెత్తింది పాండవసేన.

ధర్మరాజూ పలాయనం

ధర్మరాజుమీద విరుచుపడ్డాడు కర్ణుడు. మండిపడ్డాడు ధర్మరాజు. అంపవాన కురిపించాడు. చిరునవ్వుతో కరుకైన బాణాలు కొట్టాడు

కర్ణుడు. గట్టిదొక ఇనపబాణం కొట్టాడు. ధర్మరాజుగుండెలు దుసెళ్ళి పోయింది బాణం. దెబ్బతో చదికిలబడిపోయా డతడు. దుర్భరమనిపించింది బాధ. “రథం మళ్ళించి తోలుకుపడ” - సారథితో అన్నాడు.

ధర్మరాజు రథం మళ్ళిపోయింది.

“పోనీకండీ, పట్టుకోండి” కేకలు వేస్తూ వెంటపడ్డారు కౌరవులు. కేకయ పాంచాలసేనలు అడ్డుపడ్డాయి; పోరాడాయి.

“అగూ, అగూ, నిలబడూ” గద్దిస్తూ దుర్యోధనుణ్ణి వెంట పడ్డాడు భీముడు. బాణాలతో కప్పెట్టాడు. కేకయ పాంచాలసేనమీద శరవర్షం కురిపించాడు కర్ణుడు. అడలెత్తిపోయి, భీముడి వెనక్కి పారిపోయింది దది. ధర్మరాజు రథం వెంటాడాడు కర్ణుడు.

గుండెలు చొచ్చుకొపోయిన బాణం బాధతో శిబిరానికే వెళ్ళిపోతున్నాడు ధర్మరాజు. వెంటపడి, మరి మూడుబాణాలు నాటించాడు కర్ణుడు. వెళ్ళిపోతున్న వెడల్లా వెనక్కి తిరిగాడు ధర్మరాజు. గబగబా కర్ణుడిమీద గట్టిగట్టిబాణాలు తగిలించాడు. అతడిసారథి మీద మూడు బాణాలు కొట్టాడు. నాలుగు గుర్రాలమీదా నాలుగు నాటించాడు. చక్రరక్షకులైవున్న నకులసహదేవులు అన్నగారి దురవస్థ చూశారు. కర్ణుడిమీద కలబడ్డారు. వరసపెట్టా బాణాలు కురిపించారు.

ఇద్దరినీ దద్దరిల్ల గొట్టేశాడు కర్ణుడు. ఏనుగుదంతంలాటి శరీరమూ, నల్లటి అందమైనతోకలూ కలిగిన ధర్మరాజు గుర్రాలు చంపేశాడు. బాణంమీద బాణం కొట్టాడు. అతడి రత్నకిరీటం తుక్కు తుక్కు చేసేశాడు. నకులుడి ధనుస్సు నరికేశాడు. అతడిగుర్రాలు కూల్చేశాడు. ధర్మరాజూ, నకులుడూ సహదేవుడిరథ మెక్కేశారు. అన్నదమ్ములు ముగ్గురినీ రక్తాలు కారినట్లు గట్టి గట్టి దెబ్బలు కొట్టేశాడు కర్ణుడు. రకరకాల బాణాలు వొళ్ళనిండా నాటించేశాడు.

“ధర్మరాజుమీద ఇంత విరుచుపడతావేం” - కర్ణుణ్ణి మందలిస్తూ అన్నాడు శల్యుడు - “ఇతణ్ణి నువ్వు చంపేసినా అర్జునుడు నిన్ను వొదిలిపెట్టడు. నిన్నూ నీ కౌరవుల్నీ అతఃపాతాళానికి పాతేస్తాడు. ధర్మరాజు మరణించినా ఫలంమాత్రం దక్కదు. చంపితే అర్జునుణ్ణి చంపు. అదీ పౌరుషం. దుర్యోధనుడికి సామ్రాజ్యం సిద్ధిస్తుంది. నామాట విను. ధర్మరాజుని వొదిలిపెట్టు.

“అదీకాక, అదిగో అటు చూడు. దుర్యోధనుడి పని అయిపోతోంది. దిగాలుమనిపోయి, భీముని పిడికిలిలో చిక్కిపోయా డతడు. నువ్వు తప్ప అతణ్ణి అడ్డుకునే మొనగాడు లేడు. భీముడిచేత దుర్యోధనుడు చచ్చాడో, నువ్వు ధర్మరాజునీ, నకులసహదేవుల్నీ చంపడం వృధా ప్రయాస అయిపోతుంది” అన్నాడు.

అరెత్తి దుర్యోధనుడి దిక్కు చూశాడు కర్ణుడు. భీముడిచేత చావుబతుకుల్లో వున్నాడు దుర్యోధనుడు. రాజుని కాపాడాలి ముందు. చప్పున రథం మళ్ళించాడు కర్ణుడు. సహదేవుడి రథంమీద తమ్ములిద్దరితోనూ గబగబా శిబిరానికి వెళ్ళి పోయాడు ధర్మరాజు.

కర్ణ పర్వం

మూడో ఆశ్వాసం

కర్ణుడు ధర్మరాజుని వొదిలిపెట్టేశాడని విన్నాడు ధృతరాష్ట్రుడు. “మోసం జరిగిపోయింది” అని మనస్సులో బాధపడ్డాడు - “భీముడితో చాలలేదా నాకొడుకు? అలా చేతికి చిక్కిన ధర్మరాజుని వొదిలెయ్యడం తెలివైనపనేనా? పొరపాటు చేశాడు కర్ణుడు” అంటూ ఎంతో అంత నొచ్చుకున్నాడు. పైకి కనపడకండా, అడిగాడు “అఁ, ధర్మరాజు పారిపోయాక ఏమైంది యుద్ధం?”

సంజయుడు : ధర్మరాజు శిబిరానికి వెళ్ళిపోయాడు. రథం దిగి లోపల ప్రవేశించాడు. పక్కమీద పడుకుని శరీరంలో నాటుకున్న బాణాలు పెరికించుకున్నాడు. పరాభవంతో హృదయం దహించుకుపోతోంది. బాధపడుతూ తమ్ముళ్ళని చూశాడు. “మీరు భీముడిదగ్గిరికి వెళ్ళండి” అంటూ వాళ్ళని యుద్ధానికి పంపించేశాడు. అప్పటికే నకులుడు మరోరథం సిద్ధం చేసుకున్నాడు. అన్నదమ్ము లిద్దరూ అన్నగారి మాటప్రకారం రణక్షేత్రానికి వచ్చేశారు. మహామేఘంలా గర్జిస్తూ యుద్ధం చేస్తున్నాడు భీముడు. అతడిదగ్గిరికే వచ్చి కౌరవసేనమీద కలబడ్డారు కవలతమ్ములు.

అశ్వత్థామతో హోరాహోరి పోరాడుతున్నాడు అర్జునుడు. అన్నగారి సంగతి ఏమయిందో తెలియలే దతడికి. మెరుపుల్లాటి బాణాలు చరచరా అశ్వత్థామ రొమ్ముమీద తగిలించా డతడు. అమాంతంగా గద విసిరాడు అశ్వత్థామ. కొట్టి పారేశాడు అర్జునుడు. మరోపది బాణాలు అశ్వత్థామ మీద నాటించాడు. ఒకబాణం వేసి సారథిని చంపేశాడు. తనే పగ్గాలు పట్టుకున్నాడు అశ్వత్థామ. రథం నడుపుకుంటూ యుద్ధం చేశాడు. కృష్ణుడిమీదా, అర్జునుడిమీదా బాణాలు గుప్పించాడు. అతడి యుద్ధం చూసి, దేవతలే నిచ్చెర పోయారు.

అద్భుతమైన అశ్వత్థామ ప్రతాపం సహించలేకపోయాడు అర్జునుడు. వెదల్పాటిది వొక బాణం వేశాడు. అశ్వత్థామ పగ్గాలు నరికేశాడు. రథం ఈడ్చుకుంటూ పారిపోయాయి గుర్రాలు. దాంతో మన సైన్యాలు నిలవలేకపోయాయి. అరిచేతిలో ప్రాణాలు పెట్టుకుని పరుగులు తీశాయి. రథాలూ, గుర్రాలూ, ఏనుగులూ వేసుకుని భూమిగజగజలాడినట్టు పాండవసేనలు వెంట తరిమాయి.

“నీ కళ్ళముందే నా సేన ఇలా బాధపడి పారిపోతూవుంది” కర్ణుణ్ణి హెచ్చరించాడు దుర్యోధనుడు - “బ్రహ్మాండమైన పరాక్రమం నీది. పాండవుల నీకు సాటి? చూస్తావేం? నీ బలమూ, చేవా చూపించాలి, ఇప్పుడు”

భార్గవాస్త్రం

బోరవిరిచి శల్యుణ్ణి చూశాడు కర్ణుడు. “నీ సామర్థ్యమంతా చూపించి రథం నడపాలి. చూడు. ఇప్పుడే కృష్ణుణ్ణి అర్జునుణ్ణి భీముణ్ణి చంపేస్తాను. నాభుజబలమూ, అస్త్రబలమూ, శౌర్యమూ లోకానికి వెల్లడిస్తాను. ఇన్నాళ్ళపూనిక ఇవాళ తీర్చుకుంటాను. దుర్యోధనుడు ఒక్కడే స్థిరంగా శాంతంగా సామ్రాజ్యం విలుకున్నట్టు చేస్తాను” అన్నాడు.

“గాండీవమా నీకు సాటి” చేతిలోని విల్లు విజయాన్ని చూస్తూ అన్నాడు. అల్లెతాడు సారించాడు. పాండవసేనని చెయ్యెత్తి పిలిచాడు. భార్గవాస్త్రం ప్రయోగించాడు. అద్భుతమైన మహాస్త్రం భార్గవాస్త్రం. రకరకమైన బాణాలు ఘోరంగా వెలిగిక్కింది. మహాసంక్షోభం కలిగించింది. రథాలు గుండపిండిచేసింది. ఏనుగులు పీనుగులు చేసింది. గుర్రాలు కూలగొట్టింది. కాల్బలం కనుపుకొట్టింది. రక్తం వరదలై పారింది. కళేబరాలూ, రథాలూ ములుగుతూ తేలుతూ కొట్టుకుపోయాయి.

భార్గవాస్త్రంతో నానాబాధలూ పడిపోయింది పాండవసేన. దద్దరిల్లిపోయింది. అరచేతిలో ప్రాణాలు పెట్టుకు పరుగులు పెట్టింది. కౌరవసేన వెంట పడింది. తరిమి తరిమి కొట్టింది. దిక్కులు గజగజలాడిస్తూ సింహనాదం చేశాడు కర్ణుడు. వొదలకండా వెంట పడ్డాడు. అంపవాన కురిపించాడు. పొగలేని మంటలా ప్రకాశించాడు. భరించలేకపోయింది పాండవసేన. హాహాకారాలు చేసింది. కుయ్యో మొర్రో మంది. తహచ తహ లాడిపోయింది. “కృష్ణా! కృష్ణా!! అర్జునా! అర్జునా!!” అర్తనాదాలు చేసింది.

“చూడూ చూడూ, కృష్ణా!” కర్ణుణ్ణి చూపిస్తూ అన్నాడు అర్జునుడు - “పట్టపగటిసూర్యుడిలా వెలిగిపోతున్నాడు కర్ణుడు. తెగించి మహాదర్పం చూపుతున్నాడు. తేరిచూడడానికి వల్లకాకండా మండిపోతున్నాడు. ఇప్పుడు అతడి ఎదటికి వెళ్ళడమంటే మృత్యువు మొహానికి వెళ్ళడమే. అపజయం తెచ్చుకోదమే. సందేహం లేదు. కావాలంటే గెలుపు రాదు. శరీరమంటూ వుంటే అంతా వుంది. సయమం వచ్చినప్పుడు శత్రువుని గెలవవచ్చు. బతికివుంటే శుభం పొందవచ్చు. కృష్ణా, మళ్ళించు, మళ్ళించు మనరథం”

అర్జునుడిమాటలు విన్నాడు కృష్ణుడు. భీముడిదిక్కు చూశాడు. కర్ణుణ్ణి ఎదిరించి, పాండవసేన నిలవరిస్తున్నాడు భీముడు. ధృష్టద్యుమ్నుడూ, శిఖండి, సాత్యకీ, ద్రౌపదికుమారూ మొదలైన రథికులు కర్ణుడిమీద కలబడుతున్నారు. భీముడు కౌరవసేన తరిమి తరిమి కొడుతున్నాడు. అతడి విజృంభణం అప్పటికి శత్రువుని అడ్డుకోవడానికి చాలుతుందని గ్రహించాడు కృష్ణుడు. “కర్ణుడు ఇతర్లతో యుద్ధం చేసి బాగా

అలిసిపోడమూ అవసరమే అర్జునుడు కొంత అలసట తీర్చుకోడమూ మంచిదే” అని ఊహించాడు. కర్ణుడు యుద్ధం చేస్తున్న చోటికి దూరంగా రథం పట్టుకుపోయాడు.

అన్నయ్య ఏడీ?

“మీ అన్నయ్య సంగతి ముందు తెలుసుకోవాలి” అర్జునుడితో అన్నాడు శ్రీకృష్ణుడు - “మనం అశ్వశామతో యుద్ధంలో మునిపున్నప్పుడు కర్ణుడికి తొంగిపోయాడు ధర్మరాజు. అతడిచేత బాగా దెబ్బలు తినేశాడనుకుంటాను. అంచేత ముందు అతడిఅవస్థ తెలుసుకోవాలి. తరువాత కర్ణుడిపని పట్టించవచ్చు.”

అన్నగారు దెబ్బలు తినేశా డనగానే గుండెలో పొడిచినట్టయింది అర్జునుడికి. తను సేనంతా వొక్కసారి కలయజూసాడు. ఎక్కడా ధర్మరాజు జెండా అవుపడలేదు. గబగబా భీముడిదగ్గరికే వెళ్ళి అడిగాడు - “భీమున్నా! అన్నయ్య ఏడీ?”

“అన్నయ్య యుద్ధంలో లేడు” అన్నాడు భీముడు - “నేను కొరవుల్ని హతవాఁరుస్తున్నాను. కర్ణుడు అన్నయ్యని వెంటాడాడు. ఒంటినిండా ఎన్నో బాణాలు కొట్టేశాడు. భరించలేకపోయాడు అన్నయ్య. తప్పుకు వెళిపోయాడు. ఏమయిందో కనుకో నువ్వు. ఇంతకీ మనపాల మన కృష్ణుడే వున్నాడు. మరోలా జరగదు.”

“శిబిరానికే వెళిపోయివుంటాడు” అందుకున్నాడు అర్జునుడు. “క్రూరమైన కర్ణుడి బాణాలు వొళ్ళంతా నాటుకునివుంటాయి. బాధ పడిపోయివుంటాడు అన్నయ్య. భరించలేకపోయివుంటాడు. శిబిరానికే వెళ్ళిపోయివుంటాడు. అవును. అలాగే అయివుంటుంది. ద్రోణుడంతవాడి ఉ గ్రమైన బాణాలు సహించాడు. అతడు పడిపోయాడక కర్ణుడిచేత కష్టపడిపోయాడు. భీన్నా, పరిగెత్తు, అన్నయ్య ఎలా వున్నాడో చూసిరా, సేనముందు నేను వుంటా నిక్కడ” అన్నాడు.

“అది నీకు చెల్లుతుంది” అన్నాడు భీముడు - నేను వెళ్ళానో, వీళ్ళకి భయపడి పారిపోయానంటారు.”

“అది కాదు” అన్నాడు అర్జునుడు - “అదిగో సంశప్తకులు నామీదికి వస్తున్నారు. వాళ్ళని కాదని ఎలా వెళ్ళడం?”

“ఘరవాలేదు” పురకలు వేస్తూ వస్తున్న సంశప్తకుల్ని చూస్తూ అన్నాడు భీముడు - “నేనే వీళ్ళపని పట్టేస్తాను. నువ్వే వెళ్ళు అన్నయ్యకోసం.”

“సరే” అన్నాడు అర్జునుడు. “రథం చప్పున పోనీ. అన్నయ్యని చూసిందాకా మనస్సు కుదుటపడకండా వుంది” - కృష్ణుణ్ణి తొందర చేశాడు.

“మీ అన్నయ్య క్షేమం చూడడం ముఖ్యమైన పని” రథం తిప్పుతూ భీముడితో అన్నాడు శ్రీకృష్ణుడు - “మేం వెళుతున్నాం. కౌరవసేన హతవార్చడం నీకు పెద్దపని కాదు. గెలుపు సాధించు” అంటూ పొగిడినట్టు దీవించాడు. పగ్గాలు సడిలించాడు. గుర్రాలు పరిగెత్తించాడు. అలా కృష్ణార్జునులు భీముణ్ణి యుద్ధానికి నియోగించి శిబిరానికి వెళ్ళారు.

ధర్మరాజు శిబిరంలో

ధర్మరాజు శిబిరముందు అర్జునుడిరథం ఆగింది. కృష్ణుడూ, అర్జునుడూ రథం దిగారు. ధర్మరాజు మందిరంలో ప్రవేశించారు. పక్కమీద వొక్కడే వున్నాడు ధర్మరాజు. అతడు క్షేమంగా వుండడం కృష్ణుడూ, అర్జునుడూ చూశారు. ఇద్దరి గుండెలూ కుదుటపడ్డాయి. సంతోషిస్తూ వెళ్ళారు. ధర్మరాజుకి పాదాభివందనం చేశారు.

తమ్ముణ్ణి, కృష్ణుణ్ణి చూశాడు ధర్మరాజు. కర్ణుడి చంపేసే వచ్చారని భావించాడు. పట్టరాని సంతోషం కలిగి దతడికి. చిరునవ్వు నవ్వుతూ ఇద్దరినీ అభినందించాడు.

“మహానందంగా వుంది నాకు” ఇద్దరి మొహాలూ చూస్తూ అందుకున్నాడు ధర్మరాజు - “దేవతలైనా కర్ణుణ్ణి గెలవలేరు. పరశురాముడి మహాస్త్రాలు కలవా డతడు. అగ్గిహోత్రుణ్ణి మించిన తేజశ్శాలి. వాయుదేవుడంత బలవంతుడు. రణవిద్యలో సాటిలేని సమర్థుడు. ధైర్యానికీ, గాంధీర్యానికీ పెట్టింది పేరు. అంతటి ఉద్దండుణ్ణి చెక్కు చెదరకండా చంపేసి వచ్చారు మీరు. నా హృదయంలో వున్న చింతంతా వొదిలిపోయింది.

“అతడికీ నాకూ ఇప్పు డిప్పుడే యుద్ధం జరిగింది. ధృష్టద్యుమ్నుడూ, సాత్యకీ, శిఖండీ ద్రౌపదికుమార్తూ - ఇంతమంది చూస్తూనే వున్నారు. నా సారథిని చంపేశాడు కర్ణుడు. గుర్రాలు కూల్చేశాడు. జెండా సరికేశాడు. నా వొళ్ళంతా బాణాలతో నింపేశాడు. తడబడిపోయాను నేను. అప్పుడు భీముడిచేత దుర్యోధనుడికి పీకలమీదికి రావడం చూసి నన్ను వొదిలేసి, అటు పరిగెత్తా డతడు. నేను ఇటు వచ్చేశాను.

“తమ్ముడూ, కర్ణుణ్ణి ఎలా గెలవడం అన్న విచారంతో పదమూడేళ్ళు రాత్రింబగళ్ళు నిద్రాహారాలు రుచించలేదు నాకు. బ్రాహ్మలు పట్టి

తెచ్చిన యజ్ఞపశువులాగ భయపడుతూనే ఇన్నాళ్ళూ గడిపాను. ఎప్పుడూ నాకళ్ళకి కట్టినట్టే వుండేవాడు. భీముడిచేతా, ద్రోణుడిచేతా కూడా పరాభవ మెరగను. వీడిచేత ఇంత దైన్యం అనుభవించాను. నీలాటి తమ్ముడు వుండబట్టి అంత విచారమూ తీరిపోయింది. బతికి బట్టకట్టాను. కౌశలమూ, సామర్థ్యమూ, శౌర్యమూ, దివ్యాస్త్రాలూ - అన్నీ వున్నాయి కర్ణుడికి. అతడి కొడుకులూ, స్నేహితులూ వొక్కొక్కడూ యుద్ధంలో ఉద్ధందులు. దుర్యోధనుడూ, అతడి తమ్ముళ్ళూ, పరిజనులూ కర్ణుడంటే ప్రాణాలు అడ్డు వేస్తారు. అలాంటివాణ్ణి ఎలా చంపేశావు?

“తలపువ్వు వాడకండా మహాబలశాలి కర్ణుణ్ణి చంపేశావు. మహాశ్రర్యమైన విషయ మిది. దుర్యోధనుడు సంతోషించాలని ‘అర్జునుణ్ణి నేను వొక్కణ్ణే చంపేస్తాను’ అనేవా డతడు. గర్వంగా అది సాగనివ్వకండా చేశావు, ఇవాళ. నీ భుజపరాక్రమమంతా ప్రకటించావోయి” బిరుదుకూతలు కూయడం సేవకధర్మం. దానికేం. కాని అవాళ జూదంనాడు ద్రౌపదిని అంతేసిమాట లన్నాడు. బాణాలు గుచ్చుకున్నట్టు గుండెల్లో బాధిస్తున్నా యవి. ఆ బాధ తమ్ముడూ, ఇవాళతో లేకండా చేసేశా వోయి. నా దుఃఖమంతా తుడిచి పారేశావు.

“ఎలా చంపావు వాణ్ణి! గర్వంతో లొంగని వాడి శిరస్సు నీ బాణంతో తెగేశావా? తనవాళ్ళందరూ కన్నీళ్ళతో చూస్తూ వుండగా రణభూమిమీద దొల్లిపోయిందా వాడి తలకాయ! వాడు పగపట్టి బాణాలు జడివాన కురిపిస్తే, నువ్వు మండిపడి గుండెమీద గట్టిబానం తగిలిస్తే రారుమనిపోయాడా?” -ప్రశ్నలమీద ప్రశ్నలు కురిపించాడు.

“నేను సంశయాలతో పోరాడుతున్నాను” మెల్లిమెల్లిగా అందుకున్నాడు అర్జునుడు - ఎంతమందినో రథాలవాళ్ళని వెంటవేసుకుని అశ్వశ్లామ నన్ను ముట్టడించాడు. అతడు రావడమే తదుపు అయిదువందల రథాలు పూడ్చేశాను నేను. అగ్గి కురిశాడు అశ్వశ్లామ. సుళ్ళు తిరిగి చిచ్చుల పిడుగులాగ తిరగబడ్డాడు. అగ్నిచక్రంలాగ ధనుస్సు తిప్పుతూ ప్రచండమైన బాణాలు ప్రయోగించాడు. శుక్రుడు స్వాతినక్షత్రంతో కలిస్తే కుంభవృష్టి కురిపించినట్టు శరవర్షం కురిపించాడు. ఎటు చూస్తే అటు తన రథం మెరిపించాడు. తళతళా మెరుస్తున్న వాడి వాడి బాణాలతో కృష్ణుణ్ణి నన్నూ కప్పెట్టాడు. తడబడిపోయాను నేను. నారీ తెన్నూ కనపడలేదు. తుదకి ఎలాగో అతణ్ణి సాధించాను. సిగ్గు పడిపోయా డతడు; వెళ్ళిపోయాడు.

తరవాత నువ్వు ఎక్కడున్నావని చూశాను. మన దండంతా గాలించాను. సింహంలా నుంచున్న భీముణ్ణి వొక్కణ్ణీ తప్పిస్తే మన చతురంగసేన అంతటిలోనూ కర్ణుడిముందు తూలిపోని మొనగాణ్ణి వొక్కణ్ణీ చూడలేదు. భీముడిదగ్గరే విన్నాను. నువ్వు వచ్చేశావని విని ముందు నీక్షేమం తెలుసుకోవాలని పరిగెత్తుకు వచ్చాం. భీముడు సైన్యం నిభాయిస్తున్నాడు. నువ్వు క్షేమంగా వుండడం చూశాను. మనస్సు కుదుటపడింది. ఇదిగో ఇప్పుడే వెళతాను. కర్ణుడితల తెగేస్తాను. దయచెయ్యి. కళ్ళ వేడుకగా చూద్దువుగాని, మనసేనంతా సంతోషించినట్టు కర్ణుణ్ణి కడతేర్చేస్తాను. దుర్యోధనుడి అభిలాష పూరిచేస్తాను. నీ మనస్సులోని దుఃఖం మాయం చేస్తాను.

“ద్రోణుడు చచ్చాక, దుర్యోధనుణ్ణి, అతడి తమ్ముళ్ళనీ, అతడి సేనల్నీ కాపాడాలని కంకణం కట్టుకున్నాడు కర్ణుడు. ఆపాటి చెయ్యకండా ఎలా పూరుకుంటాడు? ఆరిపోయేముందు దీపం లాగ ఎంత మందుతాడో మండనీ. ఆ అర్పడమేదో నేనే ఆర్చేస్తాను. అన్నయ్యా, అశీర్వదించి పంపు. కర్ణుణ్ణి చంపకండా వస్తే, బ్రాహ్మడికి దాన మిస్తానని తప్పినపాపాత్ముణ్ణి చూసినట్టు నువ్వు కృష్ణుడూ చూద్దురుగాని నన్ను. భీముడు సేనాముఖంలో వున్నాడు. తల మున్నులుగా వుంటు దతడికి, యుద్ధం నేను ఆలస్యం చెయ్యడం తగనిపని. వెళతాను. సెలవియ్యి” అన్నాడు.

కర్ణుడు బతికేవున్నాడని వినడంతోనే చుర్రుమంది ధర్మరాజుకి. కర్ణుడిబాణాలతో అయిన గాయాలన్నీ వొక్కసారి మండాయి దాంతో వొళ్ళు తెలియలే దతడికి.

గాండీవం కృష్ణుడి కిచ్చెయ్యి

“మరెందుకూ యుద్ధానికి వెళ్ళడం? అంటూ అందుకున్నా డతడు - “యుద్ధంలో క్షోభపడడమూ, పక్కకి తప్పుకోడమూ ఎక్కడా వున్నదే. కాని దెబ్బతిన్నా యుద్ధంలోంచి పారిపోకూడదు. నేను పారిపోవచ్చాను. చులకనై పోయాను. ఎలాగూ కర్ణుడితో వోడిపోయాను నేను. చెప్పే అక్కర లే దది. నువ్వు వోడిపోయా విప్పుడు. భీముడూ, నకులసహదేవులూ ముందే వోడిపోయారు. మనతోపాటు ఈ కృష్ణుడూ వోడిపోయాడు. అంచేత మరి యుద్ధానికి వెళ్ళక్కర లేదు. పదండి. అందరమూ అడివికి పోదాం ముక్కుమూసుకు తపస్సు చేసుకుందాం. కాదంటావా, బిరుదులు కట్టి పెట్టి బుద్ధి కలిగి, వినయంగా దుర్యోధనుడు ఏ పని చెపితే ఆ పని చేద్దాం, అతడి దయమీద బతుకుదాం.”

ఎర్రబడ్డకళ్ళతో అర్జునుణ్ణి చూసి, ఇంకా ఇలా అన్నాడు :

“ఇదే నీసంగతైతే యుద్ధానికెందుకు పూనుకున్నావు? ఈ మాట ద్వైతవనంలోనే ఎందుకు చెప్పావు కాదు? “కర్ణుడు ఉడ్డోలమైన బలవంతుడు. అతడితో చెయిచేసుకోడం శక్యంకాదు నాకు” అని అవాళే చెప్పేస్తే ఇలా ఎందుకు వస్తాను నేను? శక్తిలేనివాడు రాజ్యం ఆసపడడమేమిటి. కర్ణుణ్ణి చంపేస్తానని ప్రతిజ్ఞ చేశావు. నన్ను యుద్ధంలో దించేశావు. తుదకి ఇంతపని చేశావు. పగవాళ్ళమధ్య మీదికి ఎత్తి కింద కుదేశావు.

కృష్ణుడిముందు అన్న మాట అబద్ధం చేశావు. నువ్వు పుట్టినప్పుడు ఆకాశవాని అబద్ధమాడింది. కౌరవుల్ని చంపేస్తాడు. యుద్ధంలో మడమతిప్పుడు' అని బొంకింది. 'పుణ్యాత్ముడు' అని మునీశ్వర్లూ పొగిడారు. ఇంతమంది మమ్మల్ని ఇలా బాధపెట్టారు. అవన్నీ నమ్మాను. దుర్యోధనుడితో పగ పెట్టుకున్నాను. కర్ణుడంటే తోకముడిచేస్తావని కానలేకపోయాను.

“దేవత లిచ్చిన రథమూ గుర్రాలూ వున్నాయి. వానరపతాకముంది. దివ్యమైన గాండీవముంది. తాటిపెట్టెటాగ. స్వయంగా శ్రీకృష్ణుడు సారథ్యం చేస్తున్నాడు. ఇలాటి పరికరాలు వుండీకూడా కర్ణుడిదగ్గర తోకముడిచేశావు. కర్ణుణ్ణి చూస్తే పరుగుచ్చుకుంటావన్నాడు దుర్యోధనుడు. వెరివాణ్ణి. అతడిమాట నమ్మక మోసపోయాను. నా వెరితనంవల్లే పాంచాలులూ, మాత్సులూ, పాండ్యులూ బంధువులూ స్నేహితులూ నిష్కారంగా నాశనమైపోయారు.

కృష్ణుడి మొహం చూసి ఇంకా ఇలా అన్నాడు :

“కర్ణుణ్ణి గెలవడం కష్టమైంది. దుర్యోధనుడూ, అందరూ చూస్తూనేవుండగానే పరాభవం పొందాను నేను. ఇంత అయీ బతికి వుండడం కంటే కష్ట మేముంటుంది? ఇంతకీ భీముడివల్ల చావు తప్పింది నాకు. అతడు వొక్కడే ప్రాణాలు దాచుకోకండా శత్రుసేన సంహరిస్తున్నాడు.”

మళ్ళీ అర్జునుణ్ణి చురచురా చూసి, ఇలా అన్నాడు :

“అభిమన్యుడో, ఘటోత్కచుడో వుంటే ఇలా జరిగేదా, ఇవాళ? చేసుకున్నది అనుభవించకండా ఎలా తప్పుతుంది? నిన్ను గడ్డిపరకలా చూశాడు దుర్మార్గుడు కర్ణుడు. దిక్కులేనివాణ్ణి తరిమికొట్టి నట్లు నన్ను తిరమికొట్టాడు. నిజమే, ఎంతమంది వుంటే ఏం లాభం, అపదకి అడ్డుపడనప్పుడు? అపదకి ఆదుకున్నవాడే బంధువు.

“పెట్టనికోటలా శ్రీకృష్ణుడు దగ్గరే వున్నాడుకదా, భయపడి పారిపోవచ్చావేం? గాండీవం కృష్ణుడికి ఇచ్చేసి, నువ్వు నొగలెక్కలేకపోయావా? కృష్ణుడు రథికుడై కూచుంటే కర్ణుణ్ణి గిర్జుణ్ణి క్షణంలో చంపేసేవాడు. దుర్యోధనుణ్ణి బంధుమిత్రులతో దుళ్ళగొట్టేసేవాడు.

“కొడుకువై కుంతికడుపులో పడకపోయినా బాగుండేది నువ్వు. పడినా పిండంగా గర్భపాతమైపోయినా నయంగా వుండేది. ఇంత రథసా లేకండా పోయేది.....”

ధర్మరాజు తల పగలగొడతాను

చివరిమాట ధర్మరాజు నోట్లనే వుంది అతణ్ణి సరికెయ్యడానికి వారలోంచి కత్తి దూశాడు అర్జునుడు.

“ఏమిటిది?” - చప్పున అతడి చెయ్యి పట్టుకున్నాడు శ్రీకృష్ణుడు - కత్తి దూశావేం? కౌరవులు ఎవ్వరూ లేరే ఇక్కడ? కత్తితో పనేం వచ్చింది? ధర్మరాజు క్షేమం చూడాలని వచ్చాం మనం. కుశలంగా వుండడం చూశాం. సంతోషసమయం కాని కోపసమయం కా దిది. చంపవలసినవాళ్ళు ఎవరున్నా రిక్కడ? ఎందుకూ ఈ కోపం చెప్పు?”

“ఇతడితల పగలగొడతాను” ధర్మరాజువేపు చురచురా చూస్తూ అన్నాడు అర్జునుడు - “గాండీవం ఇంకొకళ్ళకి ఇమ్మని ఎవళ్ళంటే వాళ్ళ తల పగలగొడతాను” నాలో నేను రహస్యంగా ప్రతిజ్ఞ చేశాను. నువ్వు వింటూనే వున్నావు. అదే అన్నా డిశాడు. ఎంత ధర్మాత్ముడైతేనేం, చంపేస్తాను. ప్రతిజ్ఞ నెరవేర్చుకుంటాను. అసత్యదోషం రాకండా కాసుకుంటాను. దీనికి ఏమంటావో నువ్వే చెప్పు? సర్వం తెలిసినవాడివి. నువ్వు ఎలా చెపితే అలా చేస్తాను”

“భీ భీ ఏం మాట లివి? అదిలిస్తూ అందుకున్నాడు శ్రీకృష్ణుడు - “నువ్వు వృద్ధుల్ని సేవించలేదని తెలుస్తోంది దీనివల్ల. ధర్మం తెలిసినవాడు ఎవ్వడూ ఇలా చెయ్యడు. ఏది చెయ్యవచో, ఏది చెయ్యరాదో, ఎక్కడ ఏది చెయ్యాలో ఏది చెయ్యకూడదో తెలిసి నడుచుకున్నవాడే బుద్ధిమంతుడు; ధర్మం తెలిసినవాడు. సత్యమూ, అహింసా - రెండూ ఉత్తమ ధర్మాలే. అయితే సమయం వచ్చినపుడు అహింసతోనే సత్యం కాపాడుకోడం ధర్మం. అంతేకాదు, అసత్యం చెప్పయినా అహింసే కాపాడాలంటారు పండితులు. ధర్మసూక్ష్మం తెలియదు నీకు. సత్యం నిలుపుకోడం కోసం అన్నని, ధర్మాత్ముణ్ణి, రాజుని, మహాత్ముణ్ణి చంపుతానంటున్నావు. ధర్మమార్గమేనా ఇది? చిన్నతనం వల్ల తెలియక ఉచితంకాని ప్రతిజ్ఞ చేశావు. అదీకాక, సత్యమేదో అసత్యమేదో నువ్వు భావించినట్టు తెలిసినవాళ్ళు భావించరు. ఎలా అంటావా? ప్రాణాలమీదికి వచ్చినప్పుడూ ధనం యావత్తూ పోతున్నప్పుడూ చెప్పిన సత్యం అసత్యమవుతుందనీ, అసత్యం సత్యమవుతుందనీ పెద్దలంటారు. (శాంతిపర్వం అధ్యాయం 31చూడుడు.) ఇదీ ధర్మసూక్ష్మం.

కౌశికుడి కథ

“లోగడ కౌశికుడు అని వొక బ్రాహ్మడు వుండేవాడు. ధర్మసూక్ష్మం తెలియ దతడికి. ప్రసిద్ధమైన ఒక వూరికి కొంచెం దూరంగా, నదులు కలిసిన పుణ్యక్షేత్రంలో వుండేవాడతడు. అబద్ధం చెప్పవనీ, సత్యమే చెపుతాననీ ప్రతం పట్టి తపస్సు చేసుకుంటూ వుండేవాడు. సత్యవాది అని జనులు పొగిడేవాళ్ళు అతణ్ణి. ఒకనాడు కొంతమంది దొంగలు కొందర్ని వెంటతరుముకు వచ్చారు. దొంగలభయంతో వచ్చి వాళ్ళు కౌశికుడి ఆశ్రమం పక్క పొదల్లో దూరి దాగున్నారు. దొంగలు వచ్చారు వాళ్ళు ఎక్కడికి వెళ్ళారని కౌశికుణ్ణి అడిగారు. అబద్ధం చెపితే పాపం వస్తుందని భయపడి ‘అదిగో ఆ పొదల్లో దూరారు’ అని చెప్పేశాడు కౌశికుడు. దొంగలు వాళ్ళని పట్టుకున్నారు. చంపేశారు. వాళ్ళ ధనం దోచుకున్నారు. నిజమే చెప్పాననుకున్నాడు కౌశికుడు. కాని అసత్యదోషం వచ్చిందతడికి. ఆ దోషం వల్ల నరకం అనుభవించాడు.

“అంచేత హింసాకరమైన సత్యం ధర్మం కాదు. ఈ ధర్మసూక్ష్మాలు పెద్దల నడిగి తెలుసుకోక, మూఢులు తమకి తోచిందే ధర్మ మనుకుంటారు. దుర్గతుల పాలవుతారు. కనక ఇది విచారించి ధర్మరాజుని చంపవచ్చో చంపరాదో నువ్వే నిశ్చయించు.”

“తల్లిలాగ తండ్రీలాగ హితం చెప్పావు” అన్నాడు అర్జునుడు - “తగనిపని చెయ్యకండా తప్పించావు. నీకు తెలియని ధర్మాలు లేవు. ప్రతిజ్ఞ నిలువకోలేదని నన్ను జనం నిందించకండా అన్నయ్య తలపువ్వ వాడకండా ఇప్పుడు ఏం చెయ్యాలో ఆదేశించు.”

“అయితే చెపుతాను, విను” అందుకున్నాడు కృష్ణుడు - “కర్ణుడిబాణాలవల్ల బాధపడి నిన్ను ఏదో అన్నాడు ధర్మరాజు. అంతే కాని, నీమీద కోపమా అతడికి? నువ్వు, భీముడూ, నకులసహదేవులూ అతడిమాట జవదాటరు కదా! అన్న కనక అతడు అన్నది పట్టించుకోకూడదు నువ్వు. నీ ప్రతిజ్ఞ మాట అంటావా? దానికి భంగం రాని మార్గం వుంది. ‘నువ్వు ఇలాంటివడివీ, అలాంటివాడివా, అని అతణ్ణి తూలనాడు. చంపినట్టే అవుతుందది. తరవాత వినయంగా ప్రార్థించి ప్రసన్నుణ్ణి చేసుకో. అలా అయితే అసత్యదోషం రాదు. గురువధ పాతకమూ తొలిగిపోతుంది. అనంతరం అతడి అనుమతి పుచ్చుకుని కర్ణుణ్ణి చంపడానికి వెళదాం.”

ధర్మరాజు దూషణ

ధర్మరాజు తట్టు తిరిగాడు అర్జునుడు.

“యుద్ధం చేస్తున్న భీముడు నన్ను అన్నా చెల్లుతుంది. పారిపోవచ్చిన నువ్వు నన్ను అనడం! నన్ను ఎరిగి ఎరిగి ఇంతమాట అన్నావు. నీ నాలిక చీలికలై పోదేమంటా? యుద్ధంలో నువ్వు ఎప్పుడు ఏం చేశావో చప్పు, ఇలా అనడానికి? నకులుడూ సహదేవుడూ బ్రహ్మాండమైన పరాక్రమంతో పోరాడతారు. శత్రుసేన పీనుగు పెంట చేస్తాను. వాళ్ళయినా నోటికి వచ్చినట్టు ఇలా అన్నారా ఎప్పుడైనా?

“కౌరవులతో విరోధం ఎవళ్ళవల్ల వచ్చింది? నువ్వు జూదమాడడంవల్ల వచ్చింది. రాజ్యనాశనం, అరణ్యవాసం, బానిసతనం, దుఃఖం - అన్నీ జూదం వల్లే తెచ్చుకున్నావు. పైగా సిగ్గులేకండా వుంది నీకు. యుద్ధంలో చేతకాకపోతే వోర్పుకోవాలి. నోటికివచ్చినట్టు కూస్తే ఏం లాభం. మరింత లోకువైపోడం తప్ప? ఇంతవరకూ చేసిందేదో చేశావు. ఇకనైనా దుర్బుద్ధి విడిచిపెట్టు. మేం పౌరుషం చూపిస్తాం చూస్తూ పూరుకో. కష్టపడ్డవాళ్ళు మాటలు పడతారా?”

దేవుడులాంటి అన్నగారిని అనరానిమాటలు అనేశాడు అర్జునుడు. దాంతో ఎక్కడలేని దుఃఖమూ పొర్లుకువచ్చిందతడికి. ఒరలో పెట్టేసిన కత్తి మళ్ళీ చర్రున దూశాడు.

“మళ్ళీ ఇదేమిటి?” అడిగాడు శ్రీకృష్ణుడు.

“అన్నయ్యని అనరాని మాట లన్నాను. ప్రాయశ్చిత్తం చేసుకుంటాను. తలకోసుకుంటాను” అన్నాడు అర్జునుడు.

“చావేనా కావలిసింది?” అన్నాడు కృష్ణుడు - “తనని తాను పొగడుకోడం చావుతో సమానం అంటారు పెద్దలు. అంచేత నిన్ను నువ్వు పొగుడుకో. అదే ప్రాయశ్చిత్తం.”

“నువ్వు చెప్పినట్టు చెయ్యడమే ధర్మం. చెయ్యకపోడమే అధర్మం” అంటూ గాండీవం తీసి పట్టుకున్నాడు అర్జునుడు. ధర్మరాజుకేసి తిరిగాడు; అందుకున్నాడు :

“శివుడు వొక్కడూ తప్పిస్తే విల్లు పట్టినవాళ్ళలో నాతో సాటివచ్చేవాడు ముల్లోకాల్లోనూ లేడు. దిగ్విజయం చేశాను. కోటానుకోట్లధనం నీరాజసూయం దక్షిణకోసం తెచ్చిపోశాను. సాటిలేని సంశ్చక్తసైన్యం సంహరించాను. నాచేత కూలిపోయిన కౌరవసేన ఎలా వుందో చూడు” అన్నాడు. వెంటనే దండప్రణామం చేశాడు. లేచి నుంచున్నాడు. చేతులు జోడించాడు ప్రార్థించాడు :

“అన్నయ్యా, అనుగ్రహించు. ఏవో కారుకూతలు కూశాను. లెక్కచెయ్యకు. అన్యథా భావించకు. దయచూడు. విను. నిజం చెపుతున్నాను. ఈతనువూ, ప్రాణాలూ నీ సొమ్ము. నీ సేవకుణ్ణి. ఆశీర్వాదించు. భీముడి దగ్గరికి పంపించు. అతడి రణభారం తగ్గిస్తాను. కౌరవసేన కడ తేరుస్తాను. కర్ణుడితల తెగేస్తాను. దుర్యోధనుడి దురభిమానం తుదముట్టిస్తాను. రాధకి కొడుకులేకండా చేసేస్తాను. తప్పింతే కుంతికే కొడుకు లేడనుకో” అన్నాడు.

“నావల్ల మీరు పడరానిపాట్లు పడ్డారు” పక్కదిగి పోతూ అన్నాడు ధర్మరాజు - “కులానికి అంతటికీ అపకారం చేసిన అవినీతి పరుణ్ణి. పాపాత్ముణ్ణి. పగలగొట్టవలసిందే నాతల. సందేహం లేదు. దయ తలిచి నువ్వు ఒదిలేసినా, నేనే అడివికి పోతాను. నేను వొదిలి పోయాక, సుఖంగా వుండు నువ్వు. బలం లేనివాణ్ణి. యుద్ధమంటే భయపడేవాణ్ణి రాజు చెయ్యడం తగదు. యుద్ధం చేస్తున్నాడు భీముడు. అతడికే పట్టుం కట్టు” అంటూ అడివికి ప్రయాణ మయ్యాడు.

“నీ పాదాలు పట్టుకు శరణు వేడుతున్నాను” చప్పున కాళ్ళ పడుతూ అన్నాడు శ్రీకృష్ణుడు - మా ఇద్దరినీ ఈ తప్పు దయతో క్షమించు. అర్జునుడి ప్రతిజ్ఞ అంటే ఏమిటో తెలియంది కాదు నీకు. కోపంవల్ల మేం చెప్పినమాటలు పట్టించుకోకండా వున్నావు. ‘గాంధీవం మరొకళ్ళకి ఇమ్మని తిరస్కరించినవాణ్ణి చంపేస్తానని శపథం చేశాడు అర్జునుడు. భావ్యం కాని ఆ మాట నువ్వు అన్నావు. అసత్యదోషానికి అతడు భయపడడం చూసి నేనే నిన్ను తూలనాడ మన్నాను అతణ్ణి. పెద్దల్ని తూలనాడడమూ చంపడమూ వొకటే కనక.

“కర్ణుడి కంఠం తెగుతుందివాళ. అతడి రక్తం నేలమీద పారుతుంది. నువ్వు ఎర్రగా చూసినప్పుడే అతడు చచ్చాడు. నిజం చెపుతున్నాను. ఆ విచారం ఇక పెట్టుకోకు. మమ్మల్ని పంపు” అన్నాడు.

తడబడిపోయాడు ధర్మరాజు. శ్రీకృష్ణుణ్ణి లేవనెత్తాడు. చేతులు జోడించి నుంచున్నాడు కృష్ణుడు.

“అవును” నెమ్మదిగా ఎత్తుకున్నాడు ధర్మరాజు - “నేనే పొరబడ్డాను. ఏమోమో అనేశాను. మనస్సు మనస్సులో లేక మంచి చెడ్డా తోచలేదు. అలాంటి నన్ను దయతోనూ, ప్రేమతోనూ వోదార్చావు. తెలియని మా అన్నదమ్ముల్ని ఆపడ సముద్రంలో ములిగిపోకండా అడ్డు కున్నావు”

“ఇలా విచారిస్తూ నుంచోడం కాదు, ఇప్పుడు చెయ్యవలసింది” కళా కాంతి లేకండా మొహం వేలేసుకు నుంచున్న అర్జునుణ్ణి హెచ్చరించాడు కృష్ణుడు - “అన్నగారి అనుమతి తీసుకుని వెంటనే కర్ణుడిపని పట్టించాలి మనం. ఆలస్యం అమృతం విషమవుతుంది. అన్నయ్యని మెప్పించి మాట్లాడినందుకే ఇంత బాధపడిపోతున్నావు. నిజంగా చంపేసివుంటే ఏమయేవాడివో దైవం దయవల్లా, అప్తబంధువులు చేసుకున్న పుణ్యం వల్లా అంత ఘోరం జరక్కండా తప్పింది.”

కన్నీళ్ళతో అన్నగారి పాదాలమీద వాలిపోయాడు అర్జునుడు. కన్నీళ్ళు వొలికిపోతూన్న మొహంతో తమ్ముడిమీద వారిగిపోయాడు ధర్మరాజు. ఇద్దరూ వొకళ్ళని పట్టుకొని వొకళ్ళు ఏడ్చారు. ఇద్దరినీ వోదార్చాడు శ్రీకృష్ణుడు; శాంతపరిచాడు. సేవకులు నీళ్ళు తెచ్చి యిచ్చారు. ఇద్దరూ మొహాలు కడుక్కున్నారు. ధర్మరాజు అర్జునుణ్ణి కౌగిలించుకున్నాడు. శిరస్సు ముద్దాడాడు.

“మనల్ని ఇంతపనిచేశాడు కర్ణుడు” తమ్ముడి మొహం చూస్తూ చిరునవ్వుతో అన్నాడు ధర్మరాజు - అందరిఎదటా నాజెండా ఎగరగొట్టేశాడు. విల్లు విరిచేశాడు. గుర్రాలు కూల్చేశాడు. సారథిని చంపేశాడు. నన్ను నా నా హంగామా చేసేశాడు. గెల్చుకున్నాడు. తమ్ముడూ, ఇప్పుడే చంపెయ్యాలి వాణ్ణి. అలా కాకపోతే ఏను బతికి లాభం లేదు.”

“నీపాదాలు ముట్టి చెపుతున్నాను” ముకుపుటా లదిరిస్తూ అన్నాడు అర్జునుడు - “అతడి బంధువులతో కర్ణుణ్ణి చంపేసి వస్తాను. అతణ్ణి చంపకండా ఏ మొహంపెట్టుకుని నీ ఎదట నిలబడతాను? సారథి కృష్ణుడు మాత్రం ఎలా మొహమెత్తి తిరుగుతాడు?” అంటూ కృష్ణుడికేసి తిరిగాడు.

“బావా, కర్ణుడు కడతేరిపోవాలని కొంచెం భావించు. అదే నాకు వెయ్యి ఏనుగులబలం ఇస్తుంది కర్ణుణ్ణి కొట్టేస్తాను”

“అంతవాడివే నోయి నువ్వు” ఉత్సాహంతో అర్జునుడి బుజం తడుతూ అన్నాడు శ్రీకృష్ణుడు.

ఆయుధాలన్నిటితోనూ రథం సిద్ధం చేయించాడు అర్జునుడు. గుర్రాలికి సమృద్ధిగా దానా పెట్టించాడు. నీళ్ళు పట్టించాడు. రథానికి పూయించాడు. యుద్ధానికి బయలు దేరుతూ అన్నగారి వేపు చూశాడు.

“తమ్ముణ్ణి దయతో చూడు. దీవించి పంపు” ధర్మరాజుతో అన్నాడు శ్రీకృష్ణుడు.

అర్జునుణ్ణి దగ్గరికి లాక్కున్నాడు ధర్మరాజు. గట్టిగా కౌగిలించుకున్నాడు. “కృష్ణుడు చెప్పడం వల్ల నన్ను అలా అన్నావు నువ్వు. అదంతా

అవగతమైంది నాకు. తెలియకండా ఏదో అన్నాను. విచారించకుమీ!” అని ప్రేమగా నిమిరాడు కలకల్లాడుతున్న మొహంతో అన్నగారి పాదాల మీద నుదురుమోపాడు అర్జునుడు. తమ్ముణ్ణి గుచ్చి కౌలిలించుకున్నాడు ధర్మరాజు.

“కర్ణుణ్ణి గెలుస్తావు. జయం నీకు శాశ్వతమవుతుంది” - దీవించాడు.

“నిన్ను నొప్పించాడు కర్ణుడు; పాపకర్ముడు. అతణ్ణి చంపేసి ఇప్పుడే వచ్చేస్తాను” అంజలిబంధం నొసటగీలిస్తూ అన్నాడు అర్జునుడు. అన్నగారి అనుమతి తీసుకున్నాడు.

కృష్ణుడూ, అర్జునుడూ రథ మెక్కారు. శ్రీకృష్ణుడు పగ్గాలు సడిలించాడు. బయలుదేరింది రథం. ఎదురుగుండా శుభశకునాలు కనిపించాయి.

కర్ణుణ్ణి ఎలా కొట్టడం? - ఈ విచారంతో అర్జునుడి వొళ్ళంతా చెమట్టుపోశాయి.

“అర్జునా!” హెచ్చరించాడు కృష్ణుడు - “దేవతలైనా గెలవలేనివాళ్ళని ఎంతో మందిని గెలిచావు. కర్ణుడికోసమా కలత పడుతున్నావు? నీకున్న దివ్యబాణాలూ, ధనుర్వేదంలో నీకున్న కౌశలమూ ఎవరికున్నాయి? భీష్ముడూ, ద్రోణుడూ నీ మహాస్థైర్యంలో మండిపోయారు. జయద్రథుణ్ణి అద్భుతంగా సంహరించావు. అందరికంటే బలవంతుడనీ శౌర్యవంతుడనీ తేజోవంతుడనీ కర్ణుణ్ణి నమ్ముకున్నారు కౌరవులు. కనకనే నీమాదికి పెట్టారతణ్ణి. నీ బాణాలతో ప్రాణాలు వోదులుతా డతడు. అఖండమైన కీర్తి దక్కుతుంది నీకు. దుర్యోధనుడికి అశలన్నీ అడుగంటించు. కర్ణుణ్ణి కడముట్టించు. విజయలక్ష్మి వరించు. నీవాళ్ళని సంతోషంతో వోలలాడించు.

“మీసేనకంటే ఎంత అధికంగా వుండేది కౌరవసేన? ఆవీనుగులూ, ఆ గుర్రాలూ, ఆ రథాలూ, ఆ వీరభటులూ ఏమయ్యారు నీ బాణాలపాల బడి సముద్రమంత రాణువ గోష్పాదంలా అయిపోలేదూ ఇప్పుడు?

“కౌరవసేనాధిపతి అయి పదిరోజులు యుద్ధం చేశాడు భీష్ముడు. అయితేనేం, మీసనాధిపతిని మించగలిగాడా? తరవాత ద్రోణుడు సేనాధిపతి అయ్యాడు. అయిదురోజులు యుద్ధం చేశాడు. అయినా మీసేనాధిపతిని గెలవగలిగాడా? లేదు. ఎంచేత? ఇదంతా ఎవరివల్ల జరిగింది? నీవల్ల. నువ్వు మీ సేనాధిపతిని కంటికి రెప్పలాగ కాపాడడంవల్ల. అడ్డులేని నీ పరాక్రమం ఉభయపక్షాలూ చూస్తూనే వున్నాయి. రోజూ. నీ మహాస్థైర్యం ఎదురులేదు. వాటి బలంబాగా తెలుసు నీకు. కర్ణుడే కాదు కృపాదూ, అశ్వత్థామూ, కృతవర్మ, శల్యుడూ - ఇంతమంది నీచేత పడిపోతారు. దయదలచి కృపాక్షీ, అశ్వత్థామనీ చంపవదనుకుంటే, వోడించి వొదిలిపెట్టు. కృతవర్మ చుట్టమని పస్తాయించకు; కొట్టెయ్యి. శల్యుడు మేనమామ అని సందేహించకు. పగవాళ్ళతో చేరినవాడి ప్రాణాలు తీస్తే పాపంలేదు.

“కర్ణుడు - కర్ణుడు లేని భారతయుద్ధం లేదు. లక్క యిల్లు కాల్చడమూ, కపటజూద మాడడమూ, - దుర్యోధనుడి దుర్లయాలన్నిటికీ కర్ణుడే మూలం. పాపాత్ముడు, అవాళ జూదంనాడు సభలో ఏమన్నాడు ద్రౌపదిని? ‘ఇక్కడ నీ మొగుళ్ళు ఎవరూ లేరు’ అన్నాడు. ‘వాళ్ళు జూదంలో వోడిపోయి నిన్ను వొదిలేశారు’ అన్నాడు. ‘నీమీద వలపున్న మొగుణ్ణి మరొకణ్ణి చూసుకో’ అన్నాడు.

“నేను సంధికి వెళ్ళాను. ధృతరాష్ట్రుడి కొడుకుల మనస్సుల్లో ఇతడే పగరాజుబెట్టాడు. నన్ను పట్టుకోవాలని ప్రయత్నించాడు. అర్జునా, మీ ఆపదలన్నిటికీ ఇతడే మూలకందం.

మోసం చేసి, అభిమన్యుడివిల్లు వెనకనించి నరకేశాడు. అంచేతే అంతమంది మీదపడి చంపేశారు. అది ఆరనిచిచ్చయి పగలూ, రాత్రి మండుతోంది, మనస్సులో. నీబాణాలికి వాణ్ణి బలిపెడితే కాని ఆరడు ఈ అగ్ని. సభలో ఆ దుష్టుచేసిన దుర్లయాలు చూసి, ఎంతో బాధపడ్డారు బంధువులు. గెద్దలూ, రాంబంధులూ వాణ్ణి వొలుచుకు తినడం చూస్తే కాని వాళ్ళ మనస్సు చలబడదు. వాడువొక్కడూ పడిపోతే చాలు. తక్కిన రాజులూ, కౌరవులూ నీచుట్టుపట్లకి రారు-.”

కృష్ణుడు ఇలా అంటూనే వున్నాడు, రణస్థలందగ్గరికి వచ్చేసింది రథం. అర్రెత్తి చూశాడు కృష్ణుడు.

“అదిగో చూడు, ఎలా యుద్ధం చేస్తున్నాడో వాడు!” అంటూ కర్ణుడియుద్ధం అర్జునుడికి చూపించాడు. ‘ఆ ఏనుగు తాడుజెండా ఎగర గొట్టేయాలి. గుర్రాలు నరికేసి రథం గుండ చేసేయ్యాలి. పీక తెగేసి అతడి తలకాయ కింద దొర్లించేయ్యాలి. చూసి, నోరెండిపోయి పరిగెత్తి పోవాలి శల్యుడు. విన్నావా, కలత పడకు. గాండీవం సారింతు. లోకం జేజేలు పడుతుంది నీకు” అన్నాడు.

కృష్ణుడిమాటలు మంత్రంలా పనిచేశాయి. “నీ సహాయమే వుంటే స్వర్గలోకమే జయిస్తాను” ఉత్సాహంతో అన్నాడు అర్జునుడు - “ఇదిగో ఇప్పుడే కర్ణుడిపని పట్టేస్తాను. నువ్వు భలీ అన్నట్టు చేస్తాను” అంటూ శేషసర్పంలాటి చెయ్యెత్తి గాండీవం పట్టుకున్నాడు. నారి తొడిగాడు. కృష్ణా, ఇవాళ నా బాణాలూ, ధనుస్సు, రథమూ చూసి దుర్యోధనుడూ, శకునీ, పాచికలూ, పాళీ, ఆమండవమూ తలుచుకుంటారు. తాను నమ్మిబంటు కర్ణుడు నా బాణాలతో తెగిపోడం చూసి, విదురుడిమాట వినకపోయినందుకు విచారిస్తాడు దుర్యోధనుడు. తన చేతకానితనం తలుచుకుని తన్ను తాను నిండుంచుకుంటాడు విని ధృతరాష్ట్రుడు. రాజ్యం కోసం కొడుకులూ, కొడుకులకోసం తండ్రి నీళ్ళధార వోదులుకుంటారు.

“దుర్యోధనుణ్ణి వొదిలి రాజ్యసంపద ధర్మరాజుని చేరుతుంది. సాత్యకీ, నకులసహదేవులూ, భీముడూ నన్ను బ్రహ్మరథం పడతారు. కర్ణుడి కంఠం నరికేస్తాను. దేవతలూ, గరుడులూ నాగులూ విద్యాధరులూ - యావన్మందీ నన్ను పొగుడుతూ ఇళ్ళకి మళ్ళుతారు” అన్నాడు.

అర్జునుడి రథం పాండవసేనతో కలుసుకుంది.

అర్జునుడు ధర్మరాజు దగ్గరికి వెళ్ళి వచ్చిన ఈ వ్యవధిలో కౌరవ పాండవసేనలు రెండిటిలోనూ పేరుపడ్డ యోధులు పరస్పరం కలబడ్డారు. ఘోరంగా జరిగింది యుద్ధం, కర్ణుడికుమాళ్ళలో వొకణ్ణి ఉత్తమౌజుడు చంపేశాడు. దుఃఖంతోనూ కోపంతోనూ ఉక్కిరిబిక్కిరి అయిపోయాడు కర్ణుడు. ఉత్తమౌజుడి జెండా నరికేసి, అతడి గుర్రాలు కొట్టేశాడు. కత్తి దూసి రథం దూకేశాడు ఉత్తమౌజుడు. కృపాచార్యుడి గుర్రాలు నరికేసి, శిఖండి రథ మెక్కేశాడు. రథం దిగేసి యుద్ధానికి సిద్ధపడ్డాడు కృపాచార్యుడు. పాదచారి కావడంచేత అతడి మీద బాణం వెయ్యడం మానేశాడు శిఖండి. అశ్వత్థామ పరిగెత్తుకు వెళ్ళాడు. కృపాచార్యుణ్ణి తన రథంమీద పట్టుకుపోయాడు.

పట్టపగ్గాలు లేవు భీముడికి. అవి బాణాలు కావు. యమపాశాలు. అవి సింహనాదాలు కావు. మృత్యుఘోషాలు. నడినెత్తి సూర్యుడిలాగ మండిపోయా డతడు. అతడి వడీ, అతడి వేడీ భరించలేకపోయింది నీ సేన. దూర దూరం తొలిగిపోయింది.

“అర్జునుడు ఆలస్యం చేస్తున్నాడే?” విశోడితో విచారిస్తూ అన్నాడు భీముడు - “అన్నగారి అవస్థ చూడడానికి వెళ్ళా డతడు. ఆయన దుర్దశ చూసి దుఃఖపడి ఏమయాడో తమ్ముడు? ఇద్దరూ మరోలా ఏమీ కాలేదు కదా! అలాగే ఏమైన అయితే మనం కౌరవులందరినీ చంపేసి గెలుపు సాధించినా ఏమిటి లాభం? సారథీ! మనస్సు కుదుటపడకండా వుంది ఈ రాజుల్నీ, దుర్యోధనుణ్ణి సేనల్నీ చంపెయ్యడం తప్పు మరో మందేముంది. ఇప్పుడు?” అంటూ మనసేనవేపు జెండాలు విశోకుడికి చూపించి - “ఆ జెండాలు ఎవరెవరివో విడివిడిగా చూసుకో, మన బాణాలూ అవీ ఏమాత్రమున్నాయో చూడు” అన్నాడు.

“జెండాలు ఎవరివైతేనేం” అందుకున్నాడు విశోకుడు - “నువ్వు కళ్ళెరచేస్తే తోకముడవని మొనగాడు ఎవడున్నాడు? మనబాణాల సంగతి అడగక్కరలేదు. ఇవాళ తెచ్చినవాటిలో ఇంకా పనివేలు బాణాలున్నాయి. పదివేలు క్షురప్రాలున్నాయి. మూడువేల ప్రదరాలున్నాయి. ఇంతేకాదు, ఆరెడ్లు లాగుతున్న ఆయుధాలబండి పిసరంతా వెల్లి కాలేదు; అలాగే వుంది. అదీకాక, నీయుద్ధానికి మూలధనమైన గదాదండం వుండనే వుంది కదా! ఆయుధాలు వున్నా లేకపోయినా అదే అన్ని పనులికీ సరిపోతుంది.”

“విశోకా, నువ్వు వేడుక చూస్తూ వుండు” అతణ్ణి తడుతూ అన్నాడు భీముడు - అవాళ విదురుడు చెప్పనే చెప్పాడు. వరసపెట్టి కౌరవుల్ని ఎలా దుళ్ళగొడతానో చూడు. ‘ధర్మరాజు తమ్ముడు అబద్ధమాడడు. అన్నంతా చేస్తాడు’ అని దుర్యోధనుడి ఆప్తులు దుఃఖపడాలి. ఇలాంటిజూదం అడి ఎరగడు దుర్యోధనుడు. ‘ఇది మంచిపని; ఇది ఇలా చెయ్యి’ అని చెప్పేవాడు లేడు నా కిప్పుడు. ఏం చెయ్యాలో నేనే చేస్తాను” అంటూ కౌరవసేనంతా వొకసారి కలయచూశాడు. ఒకపక్క సేన అల్లకల్లోల మవుతూ అవుపించింది.

“చూడూ చూడూ” విశోకుడితో అన్నా డతడు - “నేను కొట్టందే అటు అల్లకల్లోలమవుతోంది కౌరవసేన. అర్జునుడు వచ్చి పురికాడో ఏమో?”

“అడుగో అర్జునుడు” పరిశీలనగా చూసి, సంతోషంతో అన్నాడు విశోకుడు - “కౌరవుల ఏనుగుసేనమీద కలబడ్డాడు. అడుగో కపిధ్వజం మేఘాలమీద మెరుల్లాగ మెరుస్తోంది. శ్రీకృష్ణుడి శరీరకాంతీ, అర్జునుడి కిరీట రత్నాల కాంతులూ కమ్ముకుని, రథమూ గుర్రాలూ చిత్రవిచిత్రమైన కాంతులతో ప్రకాశిస్తున్నాయి.”

అర్జునుడు వచ్చేశా డనగానే పట్టరాని ఆనందం కలిగింది భీముడికి. మూరెడెత్తు పొంగింది శరీరం.

“సారథీ, చల్లని కబురు చెప్పావు” విశోకుడితో అన్నా డతడు-“ వందమంది సేవకుల్ని బహుమానమిస్తాను నీకు మంచి మంచి గుర్రాలు ఇరవై ఇస్తాను పది గ్రామాలు ఇస్తాను.”

మన ఏనుగులు పీనుగుపెంటలు చేసి, “కృష్ణా, రథం భీముడిదగ్గరికి పోనీ” అన్నాడు అర్జునుడు.

పగ్గాలు సడిలించాడు కృష్ణుడు. భీముడికేసి పరిగెత్తింది రథం. అడ్డంగా అడ్డుకుంది మనసేన. ఎదురైన చతురంగసేన నేలపాలు చేశాడు అర్జునుడు. మందరం మధించిన సముద్రం ఘోషని మించి పోయింది, అర్జునుడు తరిమికొట్టిన మనసేనకల్లోలం. జెండాలూ, చామరాలూ, గొడుగులూ, భూషణాలూ ముక్కుముక్కులు చేసి, రణభూమిని ముస్తాబు చేసినట్లున్నాడు అర్జునుడు. కర్ణుణ్ణి కడముట్టించడానికి తొందరపడుతూ మనసేన తరిమి తరిమి కొట్టా డతడు.

పారిపోతూ పారిపోతూ మళ్ళీ అతణ్ణి చుట్టుముట్టారు మనవాళ్ళు. చిచ్చులపిడుగులా చెలరేగిపోయా డతడు. పేరుకలవాళ్ళని, ముఖ్యులైన

రథాలవాళ్ళని నాలుగువందలమందిని, సారథులతోనూ రథాలతోనూ గుర్రాలతోనూ కలిసి గుండపిండి చేసేశాడు. ఆ వేడి భరించలేక అక్కడి రాణువ కకాపికలైపోయింది.

కర్ణుడి ముందున్న సేనలు అర్జునుడిమీదికి పురకలు పెట్టాయి. పాములమీద వాలిన గరుత్మంతుడిలాగ వాటిమీద పురికాడు అర్జునుడు. తమ్ముడి ఉద్దేశం చూశాడు భీముడు. తనముందున్న కౌరవసేన కూరలు తరిగినట్టు నరకడం లంకించుకున్నాడు. అది చూశాడు దుర్యోధనుడు. “ఇతడు వొక్కడూ చస్తే పాండవుల బలమంతా చస్తుంది” ముఖ్యులైన సైనికుల్ని హెచ్చరించాడు - “మీరు యావన్మంది వెళ్ళండి. ఒక్క మొగిని ముట్టడించండి” అన్నాడు. ఏనుగులూ, రథాలూ, గుర్రాలూ, కాల్బలమూ వేసుకుని పొలోమని వెళ్ళారు వాళ్ళు భీముణ్ణి చుట్టుముట్టారు. బాణాలూ అవీ వర్షం కురిపించారు. అవన్నీ కొట్టేస్తూ, వల చించుకుపోయిన సారవేపలాగ కౌరవసేనలో చొరబడ్డాడు. రక్తనదులు పారించాడు. ఆనదిలో, తెగిన సైనికుల తలలు తాబేళ్ళలా తేలాయి. చేతులు పాముల్లా పాకాయి.

భరించలేకపోయాడు దుర్యోధనుడు. శకుని మావఁని పురికొల్పాడు. ఉగ్రంగా వెళ్ళి కలబడ్డాడు శకుని. భీముడి రొమ్ములమీద అంపవాన కురిపించాడు. పిసరంతా లక్ష్మపెట్టలేదు భీముడు. గట్టిదొక ఇనపబాణం తొడిగాడు. బలంకొద్దీ ధనుస్సులాగి వొదిలిపెట్టాడు. ఆరుబానాలు వేసి దాన్ని ముక్కలు చేసేశాడు శకుని. పెదవులు బిగించాడు భీముడు. వాడి దొక బాణం సంధించాడు. నవ్వుతూ శకునివిల్లు విరచేశాడు. మరో విల్లు తీశాడు నీ మరిది. మెరుపుల్లాటి పదహారు భల్లబాణాలు కొట్టాడు. భీముడిమీదా, అతడి సారథిమీదా వాడివాడి కోలలు నాటించాడు. అతడి జెండా ఎగరగొట్టేశాడు. ధనుస్సు నరికేశాడు. గుర్రాలుకీచుకీచు మనిపించాడు. సారథి వొళ్ళు కండలు చక్కేశాడు; రక్తాలు కారించాడు. “అదిగదీ మామా!” - దుర్యోధనుడు మెచ్చుకున్నాడు.

కళ్ళమొయ్యూ కోపం వచ్చింది భీముడికి. యముడి నాలికలాటి శక్తి తీశాడు; శకునిమీద విసిరాడు. ఒడుపుగా అది పట్టేశాడు శకుని. తిప్పి భీముణ్ణి కొట్టాడు. భీముడి భుజం దూసుకుపోయింది శక్తి. గగ్గోలు పెట్టేసింది కౌరవసేన. మరింత వొళ్ళు మండింది భీముడికి. మరో పెద్ద ధనుస్సు తీశాడు. టపీమని శకుని ధనుస్సు తుంచేశాడు. ఛదాఛడీ వాడి వాడి బాణాలు వొళ్ళంతా నాటించాడు. రథంమీంచి కింద పడిపోయాడు శకుని. చచ్చినట్టు మూర్ఛపోయాడడు. తడబడి పోతూ పరిగెత్తుకు వెళ్ళాడు దుర్యోధనుడు. మామని రథంమీద పట్టుకుపోయాడు. నాయకులిద్దరూ తప్పుకుపోడం తోటే సైన్యాలు కాళ్ళకి బుద్ధి చెప్పేశాయి. పడవ పగిలిపోతే జనం దీవి చేరుకున్నట్టు పారిపోయిన సేనలు కర్ణుడి దగ్గర చేరుకుని, వూపిరి తీశాయి.

ధృతరాష్ట్రుడు : కృతవర్మా, అశ్వత్థామా, కృపాచార్యుడూ, దుర్యోధనుడూ కర్ణుడూ వొక్కడూ దగ్గర చేరలేకపోయాడూ? అంత ఉద్భుతంగా వుందా భీముడి యుద్ధం? తరవాత?

సంజయుడు : కరూశ, పాంచాల, చేదిసైన్యాల మన రాణువని వెంట తరిమాయి. చూసి, కలబడ్డాడు కర్ణుడు. మనసేనలు ధైర్యం తెచ్చుకున్నాయి. కర్ణుడివెంట పరిగెత్తాయి. భీముణ్ణి చుట్టు ముట్టాయి. పాండవసేనలు కర్ణుణ్ణి ఘోరాయించాయి. ఉడ్డోలమైన ఉద్దేశంతో విజృంభించాడు కర్ణుడు. ఉగ్రమైన రకరకాల బాణాలు గుప్పించాడు. తట్టుకోలేక పోయింది పాండవసేన, రథాలూ, ఏనుగులూ, గుర్రాలూ, భటులూ కలగుండుపడిపోయారు.

భీముడూ, శిఖండీ, ధృష్టద్యుమ్నుడూ, ద్రౌపది కుమాళ్ళూ, సాత్యకీ వొక్కసారి కర్ణుడిమీద పడ్డారు. అందరికీ అన్నిరూపులై పోరాడాడు కర్ణుడు. అందరిశరీరాలూ తూంట్లు చేశాడు. అంతమందినీ ముచ్చెమటలు పోయించాడు. జెండాకొయ్యలు నరికేశాడు.

నకులుడూ సహదేవుడూ వచ్చిపడ్డారు. విషసర్పాల్లాటి బాణాలు విరజిమ్మారు. కసింతా జంకలేదు కర్ణుడు. కవల తమ్ములు ఇద్దరినీ దద్దరిల్ల గొట్టేశాడు. అతడి రణకేళి ఆశ్చర్యం వేసింది.

మొనగాళ్ళని తరిమికొట్టినా వెనకాడలేదు శత్రుసేన. పాంచాలచేదిసేనలు రకరకాల ఆయుధాలతో అతణ్ణి ఆక్రమించాయి. ఎత్తిన విల్లు దించలేదు కర్ణుడు. ప్రచండమైన బాణాలు సేనంతా నింపేశాడు. కాల్బలమూ, గుర్రాలసేనా, ఏనుగుదండూ ముక్కలు ముక్కలు అయిన అవయవాలతో కుప్పలు కుప్పలు కూలిపోయాయి. రథాలు గుండపిండయాయి. ఆయుధాలూ, గొడుగులూ, చామరాలూ, జెండాల్నూ, భూషణాలూ పొడి పొడి అయిపోయాయి. రక్తం కాలవలై పారింది.

పరసపరసలు పోరాడారు పాండవయోధులు. అంతకంతకీ రెచ్చిపోయాడు కర్ణుడు. అవులు రొప్పిన పులిలాగ తరుముకువెళ్ళాడు శత్రుసేన. తెగించి తిరగబడ్డారు పాంచాలయోధులు. వందమంది రథికుల్ని పూడ్చేశాడు కర్ణుడు. కాలయముడిలా కనిపించాడు. ఉప్పెనలా విరగబడింది కౌరవసేన. శంఖాలూ, బూరాలూ, దుందుభులూ భోరుమన్నాయి. కర్ణుడికుమాళ్ళూ దుర్యోధనుడూ దుశ్శాసనుడూ, అశ్వత్థామా శకునీ కృతవర్మా - ఇంతమందీ విరుచుకుపడ్డారు. చేనుకోసినట్టు పాండవసేన కోత ప్రారంభించారు.

భరించలేకపోయారు శత్రువులు. ప్రాణాలు బిగబట్టి పరిగెత్తారు. “ఆగండి, నిలవండి” భీముడూ, నకుల సహదేవులూ, ధృష్టద్యుమ్నుడూ, శిఖండీ, ఉపపాండవులూ కేకలు వేశారు. సేనలు మళ్ళించారు. కౌరవసేన నురుమాడారు. దారుణమైంది యుద్ధం. ఇటు కౌరవసేనా, అటు

పాండవసేనా కూలిపోతూ వుంది. ఒకమూల తనసేనకి ఉత్సాహం కలిగిస్తూ మనసేన రక్తం నదుల్లో ముంచెత్తాడు అర్జునుడు.

“అదుగో కర్ణుడి జెండా” మెడచాచి కృష్ణుడితో అన్నాడు అర్జునుడు - “భీముడూ మొదలైన మనయోధులతో మహాయుద్ధం చేస్తున్నాడతడు. అతడి ప్రాపుతో అశ్వత్థామా, కృపుడూ, కృతవర్మా, దుర్యోధనుడిమీద ఈగవాలకండా పాంచాలసేన పడగొడుతున్నారు. పద పద. చప్పున కర్ణుడిపని పట్టిద్దాం రథం పరిగెత్తించు.”

గుర్రాలు తట్టాడు కృష్ణుడు. ఉరకలు పెట్టింది రథం.

“అదిగో కర్ణ” మహావేగంతో పరిగెత్తుకువస్తూన్న అర్జునుడి రథం చూపిస్తూ అన్నాడు శల్యుడు - “జెండామీద వానరం భయంకరంగా ఎలా వుందో చూడు. కృష్ణుడి సారథ్యంతో, అది ఎలా పురుకుతున్నాయో తెల్లగుర్రాలు! అదిగో రథం మీద ఆ మహావీరుణ్ణి చూడూ! ఓహోహో! నవ్వుతున్న తలలు నవ్వుతున్నట్టే పూడ్చేస్తున్నాడు. కాళ్ళూ, కొవ్వి బిరుదులతో వున్న చేతులూ చెక్కిసి పారేస్తున్నాడు. నోళ్ళూ తెరిచిన గుర్రాల తలలూ, కొండశిఖరాల్లాటి ఏనుగుల శిరస్సులూ వేలు వేలు కూలగొడుతున్నాడు. పొల్లి లేకండా, పులుసులోకి దుమ్ములేకండా తరిగేస్తున్నాడు. అన్నిటితోనూ నేల కప్పెడుతున్నాడు. ప్రవాహంలాగ బాణాలు వేస్తున్నాడు. ఎవ్వరడ్డుపడ్డా ఆగకండా వున్నాడు. మాటిమాటికీ మనవేపే చూస్తున్నాడు. అదిగో ఇటే - ఇటే వస్తున్నాడు. మండిపడి నీ మీదికే వస్తున్నాడు. నువ్వు కోరుకున్నదే కదూ, ఇది! ఇప్పుడు గెలూ చూద్దాం. పాయలైపోయింది మనసేన. ఎదురుకునే మొనగాడు వొక్కడూ లేడు. ఎదిరిస్తే మనమే ఎదిరించాలి మరి!”

“అవును, నేనే ఎదిరిస్తాను” అర్జునుడిరథం చూస్తూ అన్నాడు కర్ణుడు - “శల్యా! అర్జునుడి బాహుబలం అసామాన్యమైంది. అతడి శౌర్య మెలాంటిదో, అతడి తపస్సూ, అలాంటిది. శివుడంతవాడితో దెబ్బలాడాడు; పాశుపతం సంపాదించాడు. దేవేంద్రుడు గెలవలేని కాలకేయుల్ని సంహరించాడు. ఒక్కడే విరాటరాజు పశువులు మళ్ళించుకుపోయాడు. రథికుణ్ణి మించిన సారథి శ్రీకృష్ణుడు. ప్రపంచమంతా ఎరుగును అతడి మాహాత్మ్యం. ఇలాంటి వాళ్ళని నేను వొక్కణ్ణే ఎదిరిస్తాను. మద మడిగిస్తాను. వాళ్ళరథానికి ఎదురుగా మనరథం పోనీ.”

అర్జునుడి రథంమీదికి రథం పోనిచ్చాడు శల్యుడు. చూచాడు దుర్యోధనుడు. చెయ్యెత్తి మనవాళ్ళని పురిగొల్పాడు. కృపాచార్యుడూ, కృతవర్మా, అశ్వత్థామా, శకునీ, నీకుమాళ్ళు కొంతమంది ఉద్ధృతంగా బయలు దేరారు. కర్ణుణ్ణి దాటుకుని అర్జునుడిమీదికి ఎగబడ్డారు.

లేళ్ళమందచూసిన సింహంలాగ మనరథికులమీదికి పురికాడు అర్జునుడు. రకరకాల బాణాలు గుప్పించాడు. ధనుస్సులు విరిచేశాడు. గుర్రాలు చంపేశాడు. సారథులు కూల్చేశాడు. సేనసేనంతా చిందర వందర చేసేశాడు. చెదరగొట్టేశాడు. వాళ్ళని దాటేసి, పక్కనే యుద్ధం చేస్తున్న భీముడి దగ్గరికి వెళ్ళాడు. సముద్రంలాంటి శత్రుసేనతో పోరాడుతున్నాడు భీముడు; అతడికి తోడ్పడ్డాడు. ఊపిరి సలిపినట్టుయింది భీముడికి; సంతోషించాడు. అన్నగారి కుశలం వివరించాడు అర్జునుడు. “నువ్వు కొంచెం ఆయాసం తీర్చుకో” అంటూ ఉద్రేకంతో పురుకుతున్న నీ సేనమీద విరుచుపడ్డాడు.

పెద్ద పెద్ద సింహనాదాలు చేస్తూ నీ కుమాళ్ళు పదిమంది అర్జునుణ్ణి చుట్టుముట్టారు. వాళ్ళ సారథుల్ని చంపేసి, గుర్రాలు కూల్చేసి, జెండాలు చెందేశాడు అర్జునుడు. పదే పది బాణాలు కొట్టాడు. పదిమంది పీకలూ నరికేశాడు. పదితలూ రణభూమికి బలిపెట్టాడు. గడగడలాడారు కౌరవులు. తొంభై మంది రథికులు అతడిమీదికి పరిగెత్తారు. తొంభై తలలూ నేల మీద దొర్లించేశాడు అర్జునుడు. వెయ్యి మూడువందలు మదపుటేనుగులతో ఆభీర, మ్లేచ్చసేనలు అడ్డు తగిలాయి. ఎడాపెడా బాణాలు తగిలించాడు అర్జునుడు. రథాలూ, ఏనుగులూ గుర్రాలూ, కాల్బలమూ తెరలు తెరలు కెరటాల్లాగ అతణ్ణి కమ్ముకున్నాయి.

చూసి, భీముడున్నా పురికాడు. అయినా వొదలేదు మనవాళ్ళు. గదపట్టుకు రథం దిగాడు భీముడు. రథాలూ, గుర్రాలూ, కాల్బలమూ, ఏనుగులూ పచ్చడి పచ్చడి చేసి బాదేశాడు. వాడి వాడి బాణాలు కురిపించాడు అర్జునుడు. అంత చతురంగ సేనలోనూ రక్తంలో మునిగి తేలని భటుడు కాని, రథం కాని, ఏనుగు కాని గుర్రం కాని వొక్కటీ లేదంటే నమ్ము. కార్పిచ్చు ముట్టుకుంటే, ఎండిన అడివి ఎలా అయిపోతుంది, అదిగో అలా అయిపోయింది కౌరవసేన. “కర్ణా కర్ణా! కాపాడు, కాపాడు” అంటూ చావగా మిగిలినవాళ్ళు కర్ణుడివెనక్కి పారిపోవచ్చారు. నీకుమాళ్ళూ అతడిచుట్టూ చేరుకున్నారు. యుద్ధసముద్రంలో దీవిలా కాపాడాడు కర్ణుడు. అల్లెతాడు మోగించాడు. అర్జునుడికేసి రథం సాగించాడు.

అంతకి ముందే రథ మెక్కిసి అర్జునుణ్ణి కలుసుకున్నాడు భీముడు. ఆ ఇద్దరినీ దాటుకుంటూ పాంచాలంవాళ్ళు కర్ణుడిమీద కలబడ్డారు. ద్రౌపదికుమాళ్ళూ, సాత్యకీ సేనలతోవెళ్ళి వాళ్ళని కలిశారు. అందరికీ అన్ని రూపులై పోరాడాడు కర్ణుడు. అంజలికాలువేసి జనమేజయుడి సారథిని చంపేశాడు. గుర్రాలు కొట్టేశాడు. శ్రుతసోముడి ధనుస్సు నరికేశాడు. ధృష్టద్యుమ్నుడి గుర్రాలు కొట్టి సాత్యకీ గుర్రాలు కూల్చేశాడు. కేకయకుమారుణ్ణి విశోకున్ణి రారుమనిపించాడు.

కొడుకుచావుచూసి, యముడిలా లేచాడు కేకయుడు. కర్ణుణ్ణి బాణాలతో కొట్టాడు. అతడు చూస్తూ వుండగానే అతడి కొడుకుని ప్రసేనుణ్ణి

నరికిపారేశాడు.

పుత్రశోకమూ, కోపమూ - వూకిపోయాడు కర్ణుడు. మూడు అర్థచంద్రబాణాలు వేశాడు. కేకయుడి చేతులూ, తలూ నరికేశాడు. వేరే గుర్రాలు పూసుకు వచ్చాడు సాత్యకి. వచ్చి రావడంతోటే కర్ణుడి కొడుకు సుషేణుడితో కలబడ్డాడు. అతడి గుర్రాలు కొట్టేశాడు. ముప్పుయి బాణాలు వేసి అతణ్ణి చంపేశాడు.

“చచ్చావురా సాత్యకి!” - నిప్పులు కక్కుతూ సాత్యకిమీది వురికాడు కర్ణుడు. మహోగ్రమైన బాణం వేశాడు. మూడు బాణాలు వేసి సగరంలోనే కొట్టేశాడు శిఖండి. అవూపుని మరో మూడు కర్ణుడి మీద నాటించాడు.

మరింత మండిపోయాడు కర్ణుడు. రెండు క్షురప్రాలు ప్రయోగించాడు. శిఖండిజెండా ఎగరగొట్టేశాడు. అతడి ధనుస్సు తుంచేశాడు. తండ్రుల కళ్ళముందే ధృష్టద్యుమ్నుడి కొడుకు సుదేవుడి తల నరికేశాడు. మీదికి వచ్చిన శ్రుతసోముణ్ణి చావుదెబ్బలు కొట్టేశాడు.

పాంచాలరథికులు కర్ణుడిమీదికి పరిగెత్తుకు వచ్చారు. భీముడితో కలిసి వాళ్ళని దాటుకుంటూ కర్ణుడివేపు రథం పోనిచ్చాడు అర్జునుడు.

ఉత్తమౌజుడూ యుధామన్యుడూ, శిఖండి, ధృష్టద్యుమ్నుడూ అర్జునుణ్ణి తప్పించుకుని కర్ణుణ్ణి ముట్టడించారు. కాని దృఢాత్ముణ్ణి ఇంద్రియాలు చలింపచెయ్యలేనట్లు అతణ్ణి కదిలించలేకపోయారు. వాళ్ళ సారథుల్ని చంపేశాడు కర్ణుడు. గుర్రాలు తుక్కు తుక్కు చేసేశాడు. ఒళ్ళంతా తూండ్లు కొట్టేశాడు. సింహనాదం చేశాడు.

ప్రతివిందుడూ, శ్రుతసోముడూ, శ్రుతకీర్తి, శతానీకుడూ, శ్రుతసేనుడూ - అయిదుగురు అన్నదమ్ములూ వొక్కసారి కర్ణుడు మీదికి వురికారు. వాళ్ళతో సాత్యకి కలిశాడు. వాళ్ళమీద కర్ణుడు వేసిన బాణాలన్నీ ఖండించాడు. దుర్యోధనుడు పరుగెత్తి వెళ్ళాడు. అతడిమీద ఎనిమిది సానపట్టిన శరాలు నాటించాడు సాత్యకి.

మండిపడి తిరగబడ్డాడు దుర్యోధనుడు. అతడి రెండు పక్కలా కర్ణుడూ కృపుడూ కృతవర్మా బాణవర్షం కురిపిస్తూ సాత్యకిని తరిమారు. నలుగురినీ ముచ్చెమటలు పోయించాడు సాత్యకి.

నాయకుల్ని దాటుకుంటూ అటు పాండవసేనా, ఇటు కౌరవసేనా వొకదానిమీద వొకటి కలబడ్డాయి. ఘోరమైన దోమ్యీయుద్ధం జరిగింది. ఆ దోమ్యీలో దుశ్శాసనుడూ భీముడూ వొక్క దగ్గర తారసిల్లారు.

రక్తపానం

భీముడూ, దుశ్శాసనుడూ ఇద్దరూ సమపుణ్ణులులా కనిపించారు. ఇద్దరిసారథులూ ఉత్సాహంతో పగ్గాఉ సడిలించారు. ఇద్దరి గుర్రాలూ ఉద్రేకంతో ముందుకి వురికాయి. ఇద్దరూ వొకళ్ళమీద వొకళ్ళు బాణాలు గుప్పించకున్నారు. కళ్ళవేడుకగా చూశారు ప్రేక్షకులు.

“తమ్ముడూ, సమయానికి వచ్చావోయి” - మూరెడెత్తు పెరిగాడు భీముడు - “అవాళ సభలో నువ్వు చేసిందంతా వడ్డీతో తీర్చేస్తా నివాళ. పారిపోకండా నిలబడు. చేసి ప్రతిజ్ఞ చెల్లించుకుంటాను. నిజంగా అదృష్టమంటే నాదే ఇవాళ. నా పుణ్యం ఫలించింది. నా ఎదటికి తోశాడు దేవుడు నిన్ను” అన్నాడు.

“ఎందుకీ వూకదంపు” వెటకారంగా అన్నాడు దుశ్శాసనుడు - “మేం పెట్టినపాట్లు మరిచిపోయా వేమో! లక్క ఇంట్లో నిప్పుపెట్టాం. శకునిచేత జూడమాడించి రాజ్యం లక్కున్నాం. అడివిడి వెళ్ళగోట్టాం. అష్టకష్టాలు పెట్టాం. విరాటరాజు దగ్గర బానిసకొలుపు చేయించాం. అప్పుడే మరిచిపోయావో నువ్వు! నేను మాత్రం మరిచిపోలేదు. యుద్ధానికి వచ్చినవాడివి వూకదంపుమాట లెందుకోయి?”

అతడి నోట్లో మాట నోట్లోనే వుంది నిప్పులు కురిసిన చిరునవ్వు నవ్వాడు భీముడు. మూడు వెడల్పాటి బాణాలు కొట్టాడు. దుశ్శాసనుడి జెండా తెగి నేల పడింది. ధనుస్సు ఫక్కుక్కుమంది. సారథి తల తెగికింద పడింది. మరుక్షణంలో మరో బాణం కొట్టాడు భీముడు. దుశ్శాసనుడి నడుమీద నాటుకుపోయిందది.

చలింపలేదు దుశ్శాసనుడు. తానే పగ్గాలు పట్టుకున్నాడు. ఒడుపుతో చప్పున మరో కోదండం తీశాడు. గబా గబా పన్నెండు బాణాలు భీముడిమీద తగిలించాడు. అతడి ధనుస్సు తుంచేశాడు. విశోకుడిమీద ఆరుకోలలు నాటించాడు. మరో ముప్పుయి రెండు భీముడి మీద రువ్వాడు.

చక్రం మరో విల్లు తీశాడు భీముడు. ఎడమియ్యకండా యాభై బాణాలు దుశ్శాసనుడి వొళ్ళు దూసుకుపోయినట్లు తగిలించాడు. నిలువునా మండిపోయాడు దుశ్శాసనుడు. తళతళలాడుతున్న భల్లాలు రెండు జతలు పూని పూని కొట్టాడు. భీముడి నాలుగుగుర్రాలూ నరికేశాడు.

రథం లేకండా అయిపోయింది భీముడికి. భయంకరంగా శరీరం పొంగింపా దతడు. గదపట్టుకున్నాడు. యముడిలాగ రథం దూకాడు.

దుశ్శాసనుడి గుర్రాలు పచ్చడికింద బాదేశాడు. అతడిరథం పిప్పి చేసేశాడు. పెద్ద తోమరం పట్టుకున్నాడు దుశ్శాసనుడు. కిందికి దూకేశాడు. ఇటు దూకాడు, అటు భీముడి గుండెలు గురిచూసి తోమరం విసిరాడు.

పదమూడేళ్ళూ తాముపడ్డ పాట్లు వొక్కసారి భీముడిగుండెల్లో కలిచినట్టయింది. జూదంనాడు తాను చేసిన ప్రతిజ్ఞ తలుచుకున్నాడు. ఉద్దండమైన గద ఎత్తాడు. బలంకొద్దీ దుశ్శాసనుణ్ణి బాదేశాడు. దెబ్బతో భళ్ళున రక్తం కక్కుకుంటూ పడిపోయాడు దుశ్శాసనుడు. చంగున దూకాడు భీముడు. లేడికొదమని పొదివి పట్టుకున్న పెద్దపులిలాగ దుశ్శాసనుడి మెడ తొక్కి పట్టుకున్నాడు.

“అవాళ సభలో అన్నదాంతో తనివితీరక, వెదుక్కుంటూ వచ్చావురా, ఇలాగ” పట్టి దబాయిస్తూ వురిమాడు భీముడు - “ఏమంటావో అను ఇప్పుడు. నీమాటలు వినడానికే నాకోపం వేడుక పడుతోంది.”

కుంపటినిప్పులాగ అంతంతగుడ్లు చేసి మన సేనదిక్కు చూశా డతడు. దావాగ్నిమంట చూస్తే మృగాలు ఎలా పారిపోతాయి, అదిగో అలాగ అతడి ఉగ్రమూర్తి చూసి, జజ్జరిల్లిపోయి, దిక్కు తెన్నూ, తెలియకండా పారిపోయాయి మనసేనలు. రణస్థలం మధ్య వొక్కడే భీముడు భీకరంగా ప్రకాశించాడు. పేరుపడ్డ మొనగాళ్ళు కొందరు చూశారు. ఘోరమైన భీముడితేజస్సు వాళ్ళ కళ్ళకి మిరుమిట్లు గొలిపింది. కాళ్ళు వణికాయి. నిచ్చెరపోయి నిలబడిపోయారు.

చప్పున లేచాడు భీముడు. రెండుచేతులతోనూ దుశ్శాసనుణ్ణి పట్టుకున్నాడు. ఒక మదపుటేనుగు చెలరేగి ఆటలాడితే ఎలా అందంగా, భయంకరంగా వుంటుంది, అదిగో అలాగ అవుపించాడతడు. గిరగిరా దుశ్శాసనుణ్ణి తిప్పాడు. ఆకాశమంత ఎత్తున మీదికి విసిరాడు. పట్టుకుని నేలమీద విసిరికొట్టాడు. కాలుతో బంతిలా తన్నాడు. మొహంమీద కొట్టాడు. నాలుగుదిక్కులూ వురిమి చూశాడు. మోకాలు మెడమీద తొక్కి పెట్టాడు. లేవబోతే మళ్ళీ కాళ్ళతో తొక్కిపెట్టాడు. పకపకా నవ్వాడు. ఎన్నో మార్లు ఇలా చేశాడు. తుదకి అతడి మొహం చూస్తూ అన్నాడు :

“ఒరే దున్నా! నీ గుండెలు చీలుస్తాను. తేనె తాగినట్టు నీ రక్తం తాగుతాను. అడ్డుకునే మొనగాడు మీవాళ్ళలో ఎవడున్నాడో రమ్మను” అంటూనే బాకుతీశాడు. అతడి మొహంమీద ఆడించాడు. కన్నున గుండెలో పొడిచాడు. ఉగ్రనరసింహమూర్తి హిరణ్యకశిపుణ్ణి చీల్చేసినట్టు ఘోరంగా గుండెలు చీల్చేశాడు. ఉబికి వచ్చిన రక్తం దోసిళ్ళతో తాగేశాడు. రుచికి మెచ్చుకుంటూ మొహంనిండా పులుముకున్నాడు. ఒంటినిండా పోసుకున్నాడు. భూతంలాగ మాటిమాటికీ దుశ్శాసనుణ్ణి పులుకూ పులుకూ చూశాడు.

దారుణంగా తన శవధం పూర్తి చేసుకున్నాడు భీముడు. “మా అమ్మ చలుపాలకంటే రుచిగా వుంది ఈ రక్తం. తేనెకంటే జున్ను కంటే తియ్యగా వుంది కండవక్కెర కలిపిన పాలకంటే మధురంగా వుంది” అంటూ కేకలు వేశాడు. నాట్యం చేశాడు. తుళ్ళుతూ, కేరతూ గెంతులు వేశాడు. అరిచాడు బుజాలు తట్టాడు.

మనసైనికులూ, వాళ్ళ సైనికులూ అతణ్ణి చూసి అడిలిపోయారు. “రాకాసిరా బాబూ” అంటు వొణికిపోయారు. ఆయుధాలు జార్చేసి మూర్ఛ పోయారు కొందరు. విలవిలలాడిపోయి; యుద్ధం మానేసి, కూలబడిపోయారు కొందరు.

గదపట్టుకున్నాడు భీముడు. ప్రళయయముడిలా విజృంభించాడు. ఒళ్ళంతా ఎర్రబీరక్తం ఎంత ఉగ్రంగా వున్నాడో, అంత అందంగానూ అవుపించా డతడు. వెర్రిత్తిన మదపుటేనుగులాగ మనసేన తరిమాడు. మళ్ళీ మళ్ళీ దుశ్శాసనుడిమీద పడ్డాడు. కోపంతో అతడి కాలు పట్టుకున్నాడు. “ఏం రా, ‘పశువులు’ అని కుయ్యవేం?” - చురచురా అతడి మొహం చూశాడు - ఆ కారుకూతలన్నీ ఏమయాయి? పశువా? నీమాటే నీకు అప్పగిస్తున్నాం, ఏదీ ఎవ్వడూ మాటాడడేం? ఆమాత్రం ఆలోచన లేకపోయింది మీకు! నీళ్ళలో తోశారు. విషం పెట్టారు. పాములతో కరిపించారు. బాగానేవుంది. బంధువులూ, స్నేహితులూ, పెద్దలూ అంతమందీ వున్న సభలో అన్యాయంగా అంత పని చేశారు. జూదాలు గెలిచిన వాళ్ళంతా మీలాగే చేశారా?” అంటూ గద తిప్పుతూ మనసేనకేసి పరిగెత్తి మళ్ళీ చుట్టివచ్చాడు. ఇంకా దుశ్శాసనుడిమీద కోపం తీరం, తిరగీ అతడి దగ్గరికి పరిగెత్తాడు. గుడ్లురుముతూ అన్నాడు:

“నింద పోసుకున్నాడు కాని ఏం నొల్లుకున్నాడు ధృతరాష్ట్రుడు! అతడే కూడదంటే అంతపని ఆ సభలో జరిగేదా? భర్త లేరన్న ఇల్లాలు నీకళ్ళ ముందే భర్త విజృంభించి కలకల్లాడింది. సంపదతో కులికిన మొగుళ్ళున్న మీ భార్యలు ఎలా ముందమోసి మూలుగుతున్నారో చూడు!

“విన్నావురా వారే, నేను పట్టిన శవధాల్లో వొకటి పూర్తయింది. దుర్మార్గుణ్ణి దుర్యోధనుణ్ణి తొడలు విరగొట్టి తల తంతానన్న రెండోది కూడా ఇప్పుడే పూర్తి చేస్తాను” అంటూ గొంతెత్తి చెప్పాడు. దుశ్శాసనుణ్ణి చంపేసి పెద్ద సింహనాదం చేశాడు.

కర్ణుడూ మొదలైన మనయోధుల గుండెల్లో పిడుగులు పడ్డాయి. వల్లమాలిన భయంతో వొణికిపోయారు. కీళ్ళు కీళ్ళూ సడిలిపోయినట్టయి, యుద్ధం మానేసి, నిచ్చెరపోయి నిలబడిపోయారు.

దుర్యోధనుడూ, కృపాచార్యుడూ మొదలైనవాళ్ళు యావన్మంది ఎదటా అలా మూర్తీభవించిన క్రౌర్యంలాగ, ఉగ్రనరసింహుడై పోయి, దుశ్శాసనుణ్ణి చిత్రపథ చేశాడు భీముడు. చూసి, సహించలేకపోయారు నీకుమాళ్ళు. కవచీ, నిషంగీ, పాశీ, దండధరుడూ, ధనుర్గాహుడూ, అలోపుడూ సహుడూ, షండుడూ పాతవేగుడూ సువర్చసుడూ వొక్క మొగిని చుట్టుముట్టారు. రకరకాల బాణాలు వేశారు.

అంతా కనిపెడుతూనే వున్నాడు అర్జునుడు. రక్తపానం చేసి భీముడు ప్రతిజ్ఞ తీర్చుకున్నందుకు సంతోషించాడు. అతడిమీదికి ఎవ్వరు వరుకుతారా అని వొక కంటితో చూస్తున్నాడు. నీకొడుకులు పదిమందీ పరిగెత్తడం చూసి పది భల్లాలు వేశాడు. పదిమందితలలూ నరికిపారేశాడు. అసలు భీముణ్ణి చూసే భయపడుతున్న మనసేనలు అర్జునుడూ అందుకోడంతోనే మరింత పిరికిమందు పుచ్చుకున్నాయి. కర్ణుడున్నా గజ గజ లాడాడు. తెల్లమొహం వేశాడు. ఊరుకున్నాడు.

“నువ్వు వెరి మొహం వేస్తే ఎలా?” కర్ణుణ్ణి హెచ్చరించాడు శల్యుడు - “భీముడు ఉగ్రుడైపోయి, దుశ్శాసనుడి గుండెలు చీల్చేసి, నెత్తురు తాగడం చూసి దుర్యోధనుడి బొందెలో ప్రాణం లేదు. నువ్వు అలాగే అయిపోతున్నావు. ఏందారి? మొనగాళ్ళయిన రాజులు పుంజాలు తెలంపుకు పారిపోతున్నారు. కృపుడూ మొదలైనవాళ్ళు నీ ఆసరాతో శత్రువుల మీదికి వెళ్ళాలని నుంచున్నారు. లే. వాళ్ళని కూడ గట్టుకో. నువ్వు దిగాలుమనిపోడం చూసి, అదిగో వుసేనుడు వొక్కడే తెగిస్తున్నాడు. పాండవులమీదికి పరిగెడుతున్నాడు. ఇదే సమయం అర్జునుడిమీద వురకడానికి. యుద్ధం భారమంతా నీమీదే పెట్టాడు దుర్యోధనుడు. అదిమాత్రం మరిచిపోకు”

జల్దుకున్నాడు కర్ణుడు. యుద్ధానికి సిద్ధపడ్డాడు.

వృషసేనుడు

వృషసేనుడు భీముడిమీదికి పరిగెత్తాడు. నకులుడు వచ్చి అడ్డు కున్నాడు. అతడి జెండా ఎగరగొట్టేసి గొడుగు పడగొట్టేసి, ధనుస్సు నరికేశాడు. కవచం పగలగొట్టేసి, గట్టిగట్టి బానాలు నాటించాడు.

అగ్నిశిఖలా లేచాడు వృషసేనుడు. గబుక్కున మరో మంచి ధనుస్సు తీశాడు. నకులుడి గుర్రాలు నరికేశాడు. రథం ముక్కలు ముక్కలు చెక్కేశాడు. కత్తి, దాలూ పట్టుకున్నాడు నకులుడు. హోరాహోరి యుద్ధం చేశాడు. వృషసేనుడితో వెళ్ళిన యోధుల్ని కనీబిసీ నరకడం మొదలెట్టాడు.

అతడిదాలు చిదగొట్టేశాడు వృషసేనుడు. నల్లతామలాటి అతడి కత్తి ముక్కలు కింద నరికేశాడు. నాగుపాముల్లాటి బాణాలు అతడి వొటినిదా నాటించాడు. పకపకా నవ్వాడు. భీముడిరథంమీదికి వెళ్ళిపోయాడు నకులుడు.

ధృష్టద్యుమ్నుడూ, యుధామన్యుడూ, ఉత్తమౌజుడూ, శిఖండి జనమేజయుడూ, సాత్యకీ ఉపపాండవులూ - ఈ పదకొండుమందీ ఏకాదశ రుద్రుల్లాగ వృషసేనుణ్ణి ఘిరాయించారు. కృతవర్మా కృపాచార్యుడూ, అశ్వత్థామా, దుర్యోధనుడూ, శకునీ, అతడితమ్ములు కొందరూ వొక్క మొగిని వెళ్ళారు. అడ్డా ఆపూ లేని బాణాలతో వాళ్ళని కప్పెట్టారు. ఏనుగుయుద్ధంలో పేరుబడ్డ కుళిందులు మనవాళ్ళమీద పడ్డారు. కృతవర్మని కీచుకీచు మనిపించారు. దుర్యోధనుణ్ణి ముచ్చెనుటలు పోయించారు. శకునిని మూడు చెరువులనీళ్ళు తాగించారు. అతడి తమ్ముళ్ళని పడగొట్టేశారు. ధనుస్సులు మోగించారు. సింహనాదాలు చేశారు. పట్టపగ్గాలు లేకందా చెలరేగారు.

బాగా వొళ్ళు మండింది కృతవర్మకి. కొండలు కూల్చిన దేవేంద్రుడిలాగ కుళిందుల ఏనుగులు కూలగొట్టాడు. దుర్యోధనుడూ, శకునీ, వాళ్ళతో కలిశారు. ముగ్గురూ ముగ్గురు కుళిందకుమాళ్ళని చంపేశారు. తక్కిన మన రథికులూ వాళ్ళతో చేతులు కలిపారు. ఎదురైన ఏనుగుల్లా పీనుగు చేశారు. తరిమి తరిమి కొట్టారు. రణస్థలం రక్తం రొంపి చేసేశారు.

పిడుగులా వురికాడు భీముడు. పులి తరిమినట్లు తరిమాడు మనవాళ్ళని. అతడి రథం వెంట ఎంతో అంత పాండవసేన వచ్చింది. పేను పడ్డ వీరులు విరుచుపడ్డారు. వాడి వాడి బాణాలు గుప్పించారు. దారుణమయింది యుద్ధం.

కర్ణుడి ఎదటిభాగంలో మన ఏనుగుసేనమీద పడ్డాడు నకులుడి కొడుకు శతానీకుడు. అతణ్ణి బాణాలతో ముంచేశాడు వృషసేనుడు. అతడి సారథిశిరస్సు ఎగరగొట్టేశాడు. అర్జునుడూ, భీముడూ అదలిస్తూ వృషసేనుణ్ణి ముట్టించారు. తలో మూడు బాణాలు తగిలించాడు వృషసేనుడు. శతానీకుడిమీద మరోమూడు నాటించాడు. నకులుడి మీద ఏడు వేశాడు. కృష్ణుడిమీద పన్నెండు కొట్టాడు.

“అదీ గదీ వృషసేనా! తండ్రికి తగిన కొడుకువోయి” - మెచ్చుకున్నారు కొరవులు. కాని వెంటనే అర్జునుడి ప్రతాపం తలుచుకుని గజగజలాడారు.

మెరుపు మెరిసినట్లు మెరిసింది అర్జునుడి రథం. పక్కయోధుల్ని వొగించుకుని వృషసేనుడిమీదికి వచ్చాడు అర్జునుడు. రావడమూ బాణాలు మీద బాణాలు వెయ్యడమూ వొక్కసారి జరిగిపోయింది. ఒరిగే తాచులా వున్నాడు వృషసేనుడు. అర్జునుడి భుజంమీద వరసపెట్టి పదిబాణాలు

తగిలించాడు. కృష్ణుడిమీద తొమ్మిదిబాణాలు గుచ్చాడు. ఆకాశం పగిలినట్టు సింహనాదం చేశాడు.

కనుబొమలు ముడివేశాడు అర్జునుడు. వృషనేనుడి విల్లు విరచేశాడు. అతడి రెండు చేతులూ సరికేశాడు. తలకాయ ఎగరగొట్టేశాడు. అంతా లిప్తలో అయిపోయింది. తెల్లపోయి కర్ణుడూ, దుర్యోధనుడూ చూస్తూనే వున్నారు.

కొడుకుచావు కళ్ళారా చూశాడు కర్ణుడు. కళ్ళనీళ్ళు పెట్టుకున్నాడు. కోపంతో మండిపోయాడు. “అర్జునా! అర్జునా!!” కవ్వస్తూ అర్జునుడిమీదికి రథం పరిగెత్తించాడు. జూలుపట్టిలాగిన సింహంలాగ చూశాడు అర్జునుడు.

అర్జునుడు గెలవాలి

కర్ణుడూ అర్జునుడూ కలబడ్డారు ఉభయసేనలూ వాళ్ళ యుద్ధం చూస్తూ యుద్ధం మానేశాయి. ఇద్దరూ ఇద్దరే. ఇద్దరు రాముల్లా అవుపించారు. ఇద్దరు శివుల్లాగ, ఇద్దరు సూర్యుల్లాగ కనిపించారు. వాళ్ళ ద్వంద్వయుద్ధం చూడాలని కుతూహలంతో దేవతలూ, పితృదేవతలూ, విద్యాధరులూ, రుషులూ, దేవేంద్రుడూ బ్రహ్మ శివుడూ యావన్మంధీ వచ్చి ఆకాశం నిండిపోయారు.

బ్రహ్మ శివుడితో అన్నాడు : “దేవా! కర్ణుడూ అర్జునుడూ ఇద్దరూ అతిరథులే. ఇద్దరూ పరాక్రమవంతులే. ఇద్దరూ శూరులే. ఇద్దరూ సమవృజ్జీలు. వీళ్ళు ఇద్దరూ యుద్ధం చేస్తే లోకం నాశనమవుతుంది. అంచేత మాన్పించరాదా ఈ యుద్ధం!

“అడ్డులేని మహావీరులు వీళ్ళు. తప్పనిసరి వీళ్ళ యుద్ధం అంచేత ఆమాట విడిచిపెట్టు” అన్నాడు శివుడు.

ఇద్దరిమాటలూ దేవేంద్రుడు విన్నాడు. ప్రణామంచేసి బ్రహ్మతో అన్నాడు : “శౌర్యమూ, శౌర్యానికి తగిన బలమూ బలాన్ని మించిన తపస్సూ - అన్నీ వున్నాయి అర్జునుడికి. యుద్ధంలో కౌశలం కలిగి అతడే జయించాలి అని ఆశీర్వాదించు. కృష్ణుడూ అర్జునుడూ పురాణపురుషులు. యుద్ధంలో వాళ్ళని శత్రువులు ఆక్రమించి, వాళ్ళే మండిపడితే ప్రపంచం ఎలా నిలుస్తుంది? నరనారాయణులికి అపజయమన్నది వుండదని లోగడ కూడా చెప్పావు. వాళ్ళ విజయం లోకకల్యాణంకోసం, భీష్ముడూ, ద్రోణుడూ వెళ్ళే పుణ్యలోకాలికే వెళతాడు కర్ణుడు. ఎంతో కాలం అష్టకష్టాలూ పడ్డాడు అర్జునుడు. రాజ్యసుఖా లనుభవించాలి ఇక.”

“వీళ్ళ జయాపజయాలు నిశ్చయించడం దేని కంటాను!” అన్నాడు బ్రహ్మ.

“నిశ్చయిస్తే నష్ట మేముంది, మేలేకాని! తప్పకందా నిశ్చయిద్దాం” అన్నాడు శివుడు.

అతడూ బ్రహ్మ దేవేంద్రుణ్ణి చూస్తూ అన్నారు :

“కృష్ణార్జునుల మహామునులు. భేదం లేదు వీళ్ళకి. లోకకల్యాణం కోసం పుట్టారు. వీళ్ళని శత్రువులు జయించడం లోకినికి హితం కాదు. ఇంచేత వీళ్ళకి జయం తప్పదు. అర్జునుడు జయించాలి.”

దేవతల్నీ మునుల్నీ కలయచూశాడు దేవేంద్రుడు. “దేవదేవులు ఇద్దరూ ఏకమతంగా లోకహితం కోసం సెలవిచ్చినమాట విన్నారా? మీ యావన్మంది మనస్సులూ దీనికి అనుకూలం కావాలి” అన్నాడు.

“అవును, అలాగే జరుగుతుంది. అర్జునుడు గెలవాలి. ఇంకో లాగ జరగకూడదు” అన్నారు వాళ్ళు.

యావన్మంది దేవతలూ పూలవాన కురిపించారు. దివ్యరుందుభులు మోగించారు. సమస్తభూతాలూ కర్ణార్జునుల మహద్ద్వంద్వయుద్ధం చూడాలని వేడుకపడ్డాయి. అశ్రుర్యంతోనూ, ఉల్లాసంతోనూ వాళ్ళంతా కళ్ళు చేసుకుని కూచున్నారు.

“శ్రీకృష్ణుడు పాంచజన్యం పూరించాడు. అర్జునుడు దేవదత్తం పూరించాడు. శుల్యుడూ, కర్ణుడూ తమ తమ శంఖాలు పూరించారు. రెండు సేనల్లోనూ వేలు వేలు శంఖాలు మోగాయి. భేరీలు, మద్దెళ్ళూ లెక్కలేని రణవాద్యాలూ మోగాయి. భూమీ ఆకాశమూ మారుమోగింది చిత్రం - రెండుసేనలూ నిశ్చలంగా నుంచున్నాయి.

వానరపతాకం అర్జునుడూ హస్తికక్ష్య ఏనుగుతాడు జెండా కర్ణుడూ తపోబలంవల్ల సంపాదించినవి, ప్రాణమూ, బుద్ధి వున్నవవి. అర్జునుడి జెండామీది వానరం అమాంతంగా హస్తికక్ష్యమీదికి ఎగిరింది. నల్లతాచులా తిరగబడింది హస్తికక్ష్య. రెండూ సరాసరి పోరాడాయి. హస్తికక్ష్య వోడిపోయింది.

సారథులు ఇద్దరూ - శ్రీకృష్ణుడూ, శుల్యుడూ చురచురా చూసుకున్నారు; కళ్ళతోనే కయ్యమాడారు. అర్జునుడూ, కర్ణుడూ వొకళ్ళమొహం వొకళ్ళ గుడ్లురుముతూ చూసుకున్నారు. కృష్ణార్జునుల బలుపూ, కర్ణ శుల్యుల దౌర్బల్యమూ స్పష్టంగా కనపడింది.

అప్పుడు కర్ణుడు శల్యుణ్ణి అడిగాడు : “శల్యా, అర్జునుడు నన్ను కొట్టేస్తాడనుకో, అప్పుడు నువ్వు ఏంచేస్తావో చెప్పు?”

“కృష్ణణ్ణీ, అర్జునుణ్ణీ ఇద్దరినీ నాబాణాలికి బలిపెట్టేస్తాను” అన్నాడు శల్యుడు.

“బావా!” కృష్ణణ్ణి అర్జునుడు అడిగాడు - “కర్ణుడు నన్ను కొట్టేశాడనుకో, అప్పుడు నువ్వు ఏం చేస్తావట?”

“అర్జునా!” నవ్వుతూ అన్నాడు శ్రీకృష్ణుడు - “సూర్యుడు కూలిపోయినా, భూమి బద్దలై పోయినా, మేరుపర్వతం వొంగిపోయినా కర్ణుడు అర్జునుణ్ణి కొట్టెయ్యడం జరగదనుకో. ఒకవేళ అలాంటి దురవస్థ సంభవించిందో, కర్ణుణ్ణి, శల్యుణ్ణి క్షణంలో చంపేస్తాను. నల్లులు నలిపేసినట్లు నలిపేస్తాను. కౌరవుల్ని వొక్క పురుగున్నా లేకండా చేసేస్తాను. ధర్మరాజుకి పట్టం కడతాను.”

“నవ్వుతాలకన్నాను” నవ్వుతూ అన్నాడు అర్జునుడు - “కర్ణుడూ శల్యుడూ నన్నా మించిపోతారు? ద్రౌపది సభలో పడ్డపాట్లు వృద్ధయంలో శల్యంలా మెలుగుతూనేవున్నాయి. సమయం కోసం ఇంతకాలం అగుతూ వచ్చాను. ఇక త్రిమూర్తులు వచ్చినా సరే, కర్ణుణ్ణి కడతేర్చేస్తాను. అతడి గుర్రాలూ, జెండా రథమూ, ధనుస్సు, బాణాలూ గుండిపిండి చేసేస్తాను. శల్యుడివొళ్ళు చీలికలు చేసేస్తాను. దుర్యోధనుడి చూపులు బుగ్గయిపోయినట్లు ఇదిగో ఇప్పుడే కర్ణుడికంఠం నరికేస్తాను. కళ్ళవేడుకగా నువ్వు చూద్దవుగాని. కర్ణ శల్యుల భార్యల్ని ముండమోయించేస్తాను. నవ్వుతూ నువ్వు ధర్మరాజు చెవులికి తృప్తి కలిగిద్దవుకాని. ద్రౌపదికి చెవులపండుగు చేద్దవుకాని. కుంతీదేవకి సంతోషవార్త చెప్పి పంపుదువు కాని. ఏనుగు చెట్టుకూల్చేసినట్లు నేను కర్ణుణ్ణి పడగొట్టడం చల్లగా చూద్దవుకాని.”

అదే సమయానికి ఆకాశంమీద దేవతలూ ఆదుతూ పాడుతూ అప్సరసలూ ఉభయసేనల్లో యావన్మందికీ అవుపించారు. అంతమందీ, ఆశ్చర్యపోతూ కళ్ళప్పగించి నుంచున్నారు. కర్ణుడూ, దుర్యోధనుడూ మాత్రము ఒకే నిశ్చయంతో వుండడంవల్ల ఆశ్చర్యపోలేదు. యుద్ధం మీదే లక్ష్యం పెట్టుకున్నారు.

“అర్జునుడికీ కర్ణుడికీ ఎదురుగా ముందుకి తోసుకు వెళ్ళ కూడదు” అని భయపడుతూ, ఉభయపక్షాల సైనికులూ వాళ్ళరథాలికి దూరంగా చుట్టూ నుంచున్నారు.

కర్ణుడూ అర్జునుడూ ప్రళయకాల సూర్యబింబాల్లా ప్రకాశించారు. ఇద్దరి ధనుస్సులూ గాండీవమూ, విజయమూ తళతళా మెరిశాయి. ఇద్దరి బాణాలూ జిగేలుమంటే జిగేలుమన్నాయి. ఒకళ్ళని గెలవాలని వొకళ్ళు విజృంభించారు.

ఇప్పుడైనా మించి పోలేదు

అప్పుడు అశ్వత్థామ మెల్లిమెల్లిగా దుర్యోధనుడి దగ్గరికి వెళ్ళాడు. చేతిలో చెయ్యిచేర్చి వూపుతూ బోధపరిచేగొంతుకతో అందుకున్నాడు :

“మహారాజా! ఇప్పుడైనా మించి పోలేదు. నామాట విను. మాతండ్రి, భీష్ముడూ అర్జునుడిచేత అంతమైపోయారు. వాళ్ళ కంటే అధికుడు కాదు కర్ణుడు. తప్పుకండా తెగిపోతాడు. నేను కూడదంటే అర్జునుడు ఆగిపోతాడు. నువ్వు కర్ణుణ్ణి మానిపించు. ధర్మరాజుకి బోధపరిస్తే అతడు వినుకుంటాడు. శ్రీకృష్ణుడు కాదనడు. ధర్మరాజు చెపితే భీముడూ, నకులసహదేవులూ ఆగిపోతారు. కౌరవకులానికి మన సేనలోకి రాజులికీ హితమైనమాట చెబుతున్నాను. కాదనకు. నేనూ, కృపూ చావులేనివాళ్ళం కదా అని, అర్జునుణ్ణి గెలిచేస్తామనుకోకు. భీష్ముడూ, ద్రోణుడూ కూడా ఇంకొకళ్ళవేత చావులేనివాల్లే. లోకమంతా ఎరుగు నిది. అయినా ఏమయారు? కృష్ణుడి ప్రభావంవల్ల కూలిపోయారు. కనక పౌరుషం వల్ల పనిలే దిక్కడ. ఇప్పుడైనా మించిపోలేదు. సంధి చేసుకో.”

“కృష్ణుడు సంధికి వచ్చినప్పుడు కాదని కొట్టి పారేశాం కదా, ఇప్పుడు సంధి ఎలా కుదురుతుంది అని సంశయించకు. మీ అయ్యనే రాజు చేస్తాడు ధర్మరాజు. పాండురాజుభాగమే పుచ్చుకుని అయిదుగురికీ పంచిపెడతాడు. కాని రాజ్యమంతా కబళించడు. పాండవులలాగే కర్ణుడూ నామాట వినుకుంటాడు. బతుకుతెరువు పట్టి, ప్రాణాలు నిలుపుకుంటే అన్ని శుభాలూ కలుగుతాయి. తరవాత. ఈసు వొదిలి పెట్టు. చచ్చి సాధించే దేముంది? మరోమాట మానేసి, సంధికి సమ్మతించు. ఇదే క్షేమం నీకు. కాదంటావా కష్టం తప్పదు. ఈ సమయంలో తప్పుకోవడమంటే పురిలోంచి తప్పుకోడమే అనుకో.”

“దుశ్శాసనుడి నెత్తురు తాగి భీముడు అన్నది విన్నాక ఇంకా సందేహమేమిటి?” అన్నాడు దుర్యోధనుడు - “అయినా నీ తెలివి తక్కువ కానీ కర్ణుడూ అర్జునుడిదగ్గర వోడిపోతాడు? అర్జునుడు బాగా అలిసిపోయి వున్నాడు. కర్ణుడు కొట్టెయ్యడం గగనం కాదిప్పుడు. అగ్గి మంచు అయిపోయినా, కులపర్వతాలు వొణికిపోయినా అర్జునుడిచేత కర్ణుడి తలపువ్వు వాడదు.” అని తన సైనికులికి చెయ్యి విసిరాడు.

“ఓహో! సైనికులారా! చూస్తారేం? ఉరకండీ! శత్రువులమీద విరుచుపడండీ!” - గొంతెత్తి పురికొల్పాడు. ధంకా, నగారాలూ, తప్పెట్లూ శంఖాలూ - భోరు భోరు మన్నాయి. అలాగే పాండవుల దండులోనూ రణదుండుభులు గింగురుమాన్నాయి.

కర్ణుడూ అర్జునుడూ ధృంధ్యయుద్ధం

కర్ణుడూ అర్జునుడూ కలబడ్డారు. ఏనుగూ ఏనుగూ కలబడినట్టు కలబడ్డారు. కొండా కండా డీకొన్నట్టు డీకొన్నారు. మేఘమూ, మేఘమూ తలపడినట్టు తలపడ్డారు ఆకాశం ప్రతిధ్వనించింది. భూమి గడగడ వణికింది. తెల్లగుర్రాలు మెరిశాయి. రథాలు తళుక్కుమంటే తళుక్కుమన్నాయి. బాణాలు ఆకాశం మీద మంటలు కక్కాయి.

వాళ్ళ తొలితాకు దిగులు పుట్టించింది. ఉభయసేనల్లోనూ, కేకలూ హెచ్చరింపులూ ఆకాశం హోరెత్తిపోయింది.

“కొట్టా, అర్జునా! కొట్టా” పాంచాలం వాళ్ళు అర్జునుణ్ణి హెచ్చరించారు - “వాడి వాడి బాణాలు వొక్కసారి తగిలించు. కర్ణుడివొళ్ళు దుసెళ్ళిపోనీ, దుర్యోధనుడి రాజ్యకాంక్ష పుటుక్కుమనిపించు. కోదండపాండిత్యంలో నీ దగ్గిరా కర్ణుడు? నీచేతిచేవంతా చూపించు.”

కౌరవులూ కర్ణుణ్ణి పూదరగొట్టారు.

“కానీ కర్ణా! కానీ. నీబాణాలతో అర్జునుడు వొక్కడూ అయిపోతే చాలు. పాండవుల పస పుస్సుమనిపోతుంది. యుద్ధం గిద్దం అంతా అయిపోతుంది. దుర్యోధన మహారాజు భూచక్రం యావత్తు ఏకైకచక్రవర్తి అయి ఏలుకుంటాడు.”

బాగా వాలిపోయింది పొద్దు.

కర్ణుడు గట్టి గట్టి బాణాలు పది అర్జునుడిమీద నాటించాడు. తళతళా మెరుసూన్న బాణాలు పెద్దనిమిది కర్ణుడిమీద కొట్టాడు అర్జునుడు. ఉగ్రమైన ఇనపబాణాలు పదికొట్టి చర్మమనిపించాడు కర్ణుడు. అలాంటివే పది అతడిగుండెలమీద తగిలించాడు అర్జునుడు. అతడిరోమ్ము మీద కత్తుల్లాటి బాణాలు వేశాడు కర్ణుడు. కృష్ణుడిమీద రెండు నాటించాడు. మెరుపుల్లాంటి అయిదు బాణాలు వేశాడు అర్జునుడు. కర్ణుడి వొళ్ళంతా రక్తాలు కారించాడు.

కళ్ళమొయ్యాయా కోపం తెచ్చుకున్నాడు కర్ణుడు. కృష్ణార్జున్లు తీవ్రమైన బాణాలతో ముంచేశాడు. చిరునవ్వుతో గాండీవం సారించాడు అర్జునుడు. నారాచాలూ (ఇనపబాణాలూ) నాలీకాలూ, వరాహకర్ణాలూ, వత్సదంతాలూ, అంజలికాలూ, అర్ధచంద్రాలూ ఛదాఛడి తగిలించాడు. శరీరమంతా శరవర్షం కురిపించాడు. అతడి రథమూ, గుర్రాలూ ఏనుగుమోకుజెండా సారథిశల్యూడూ అవుపడకండా చేసేశాడు. అంత కంటే వడి కనపరిచాడు కర్ణుడు. అటలాగ అర్జునుణ్ణి కృష్ణుణ్ణి వాడి వాడి బాణాలతో కప్పెట్టాడు. వానరపతాకమూ, తెల్లగుర్రాలూ, రథమూ అవుపడకండా చేసేశాడు.

ఇద్దరూ అలా హోరాహోరి పోరాడారు. ఆగ్నేయాస్త్రం అరిపోశాడు అర్జునుడు. కర్ణుణ్ణి కాల్యేయాలంటూ దారుణంగా ప్రయోగించాడది. అగ్నిజ్వాలలు ఆకాశమంతా అల్లుకున్నాయి. యముడి కోపాగ్నిలాగ ఇన్నూ మన్నూ ఆక్రమించింది ఆగ్నేయాస్త్రం. కసింతా కదల్లేదు కర్ణుడు. ధీమాగా వారుణాస్త్రం ప్రయోగించాడు. అగ్నిబాణం ఆరిపోయింది. మహానందమైంది మాకు.

అర్జునుడు మేఘబాణం వేశాడు. భూమీ ఆకాశం మేఘాలు నిండిపోయాయి. చిమ్మచీకట్లు కమ్మాయి. గాలిబాణం వేశాడు కర్ణుడు. పటాపంచలైపోయాయి మేఘాలు. చీకట్లు చెదిరిపోయాయి. అభిమంత్రించి ఐంద్రాస్త్రం ప్రయోగించాడు అర్జునుడు. అద్భుతం దాని ప్రభావం. వందలు వందలు, వేలువేలు క్షుద్రాలూ, అంజలికాలూ, అర్ధచంద్రాలూ, నాలీకాలూ, నారాచాలూ, వరాహకర్ణాలూ, వత్సదంతాలూ పుట్టుకువచ్చాయి. కర్ణుడూ, అతడి సారథి గుర్రాలూ, రథమూ కప్పడిపోయాయి. అతడి వొళ్ళంతా రక్తమయమైపోయింది. గజగజలాడారు కౌరవులు. విజయం మ్రోగించాడు కర్ణుడు. భార్గవ బాణం సంధించాడు. మంత్రించి ప్రయోగించాడు. అడ్డులేని మహాస్త్రం భార్గవాస్త్రం. అంత ఐంద్రాస్త్రమూ అడిచేసిందది. మరిన్ని మంచి మంచి బాణాలు అర్జునుడిమీద గుప్పించాడు కర్ణుడు.

అదంతా చూశాడు భీముడు. నిప్పులు కక్కుతూ నిట్టారాడు. “అర్జునా!” - తమ్ముణ్ణి హెచ్చరిస్తూ వురిమాడు - “నీ ఎదట పడి చవ్వలేదు సరికదా, పైగా నీ బాణాలు మూసేసి నిన్ను ఆడిస్తున్నాడూ, కర్ణుడు? ఇంద్రుణ్ణి అడలెత్తించి భాండవం కాలావే, ఆ సామర్థ్యం ఏమయింది, ఇప్పుడు? ఆ ప్రతాపం చూపించు. కర్ణుణ్ణి కడతేర్చు. తెగించి వచ్చాడు. మనచేత చిక్కాడు. పాడుకదలకండా గదతో కపాలం పగలగొట్టేదా, చెప్పు? కాదు నీ ప్రతిజ్ఞ అంటావా, అయితే కత్తిలాటి బాణం వెయ్యి. కంఠం తెగనరుకు.”

“గాండీవం పనిచెయ్యలేదా?” అందుకున్నాడు శ్రీకృష్ణుడు - నీ దివ్యబాణాలు తీసికట్టయిపోవడమూ, నిన్ను కొట్టి కర్ణుడు బోర విరవడమూనా? నువ్వు దిస్సపోడం చూసి, గావు కేకలు వేస్తున్నారు కౌరవులు. పాంచాలంవాళ్ళు వెనక్కి తగ్గేస్తున్నారు. చూస్తున్నావా? చూసిన్నీ చేసేదిలేక తగ్గేస్తున్నావా? అయితే చక్రమిస్తాను పుచ్చుకో. కర్ణుడి కంఠం తెగియ్యి.”

నవ్వుతూ బ్రహ్మాస్త్రం వేశాడు అర్జునుడు. ప్రళయంలా వచ్చింది బ్రహ్మాస్త్రం. బ్రహ్మాస్త్రం బ్రహ్మాస్త్రంతోనే కొట్టేశాడు కర్ణుడు. కృష్ణుడిమీద మూడు, అర్జునుడిమీద మూడూ చికిలిపెట్టిన బాణాలు నాటించాడు. తొమ్మిదిబాణాలు కొట్టాడు అర్జునుడు. కర్ణుడి హోళ్ళు చీలికలు చేశాడు.

అలాగే శల్యుడిమీద తొమ్మిది బాణాలు వేశాడు. రక్తాలు ధారలు కట్టించాడు. ఆ వరసని మూడూ, ఎనిమిదీ, రెండూ, నాలుగూ, పదీ పిడుగుల్లాటి బాణాలు కర్ణుడిమీద తగిలించాడు.

అర్జునుడి అల్లెతాడు వూడగొట్టేశాడు కర్ణుడు. గబగబా గట్టి గట్టి బాణాలు గుప్పించాడు. చప్పున అల్లెతాడు తొడిగాడు అర్జునుడు, బాణాల జడివాన కురిపించాడు.

“అర్జునుడి అల్లెతాడు తగదు” - గ్రహించేశాడు కర్ణుడు. ఇంతలో అతడి నారి పుటుక్కుమనిపించాడు అర్జునుడు. చిరునవ్వు నవ్వుతూ అతడి కవచం చీలికలు చేశాడు ఒళ్ళంతా బాణాలు గుచ్చేసి, రక్తాలు కారించాడు.

కదలేదు కర్ణుడు. గబుక్కున మరో అల్లెతాడు విజయానికి తొడిగాడు. అంపవాన కురిపించాడు. కృష్ణుడిమీద అయిదుబాణాలు గట్టిగా నాటించాడు. ఆ బాణాలు వరంవల్ల సంపాదించినవి. అంచేత కృష్ణుడికి తగిలి, తిరిగి కర్ణుడితగ్గిరికి వచ్చేసా యవి. మళ్ళీ అవే నిష్ఠురంగా కృష్ణుడిమీద ప్రయోగించా డతడు.

రెండే రెండు బాణాలు వేశాడు అర్జునుడు. కర్ణుడి అయిదు బాణాలూ మూడేసి ముక్కలు చేసి కొట్టేశాడు. దారుణమైన కోలలు కర్ణుడిమీద నాటించాడు. అతడి జీవస్థానాల్లో గట్టి గట్టి బాణాలు గుచ్చాడు. మెరుపుల్లాటి బాణాలు వేశాడు కర్ణుడు. హేమరాహేరి పోరాడాడు. గాండీవానికి విడుపూ విరామం లేకండా చేశాడు అర్జునుడు. ఎదాపెదా గుప్పించాడు బాణాలు. ఆకాశమంతా బాణాలే బాణాలు. చిమ్మచీకట్లు కమ్మాయి. కర్ణుడి చక్రరక్షకులూ, అతడి పృష్ఠరక్షకులూ సిగ్గా సెరమూ వొదిలేశారు. వెనక్కి చూడకండా దొడుతీశారు.

కర్ణుడి చక్రరక్షకులు పారిపోడం చూశాడు దుర్యోధనుడు. భీముడూ మొదలైన పాండవయోధులు యుద్ధం మానేసి నుంచోడమూ చూశాడు. చిన్నబుచ్చుకున్నాడు. ఇది కూడూనూ ఇది కూడూ అన్న జ్ఞానంలేని స్థితిలో వున్నా డతడు. అంచేత తన పక్కలవున్న తనసేన చూసి అరిచాడు; “చూస్తారే? కలబడండి. పట్టుకోండి అర్జునుణ్ణి. కొట్టండి! పొడవండి! పోనివ్వకండి! చంపెయ్యండి! ఒక్క మొగిని మీదపడండి!” - పొలికేకలు వేశాడు. “ఊఁ, పురకండి” చెయ్యి విసిరాడు.

అతడు పురికొల్పడంతోనే మన రథాలూ, ఏనుగులూ, గుర్రాలూ, కాల్బలమూ విజృంభించింది. అయితే, తగిన మొనగాళ్ళు మాత్రం కలగజేసుకోలేదు. చూస్తూ నుంచుండిపోయారు. ఎదటిసేన యుద్ధం చెయ్యనప్పుడు తాము కలబడడం ధర్మం కాదని ఆగిపోయారు.

అర్జునుడు గాండీవం మోగించాడు. భూమీ, ఆకాశమూ దడదడలాడించాడు. ఛదాఛడి బాణాలు కురిపించాడు. తట్టుకోలేక పోయింది కౌరవసేన. తోకముడిచేసింది.

“చేవగల మీరందరూ వూరుకుంటారే?” మనయోధుల్ని పురికొల్పుతూ అన్నాడు దుర్యోధనుడు - “యుద్ధమంతా కర్ణుడిమీదే తోసేసి, అర్జునుణ్ణి వొదిలేస్తున్నారు ఆయుధం పట్టినవాళ్ళు. ధర్మమేనా ఇది?

లేని ఉత్సాహం తెచ్చుకున్నారు మన మహారథులు. అంతమందీ అర్జునుణ్ణి ఆక్రమించారు. అగ్గిపిడుగులా లేచాడు అర్జునుడు. వాళ్ళ జెండాలు చించేశాడు. సారథుల్ని పూచ్చేశాడు. ధనుస్సులు తుంచేశాడు. గుర్రాలు కూర్చేశాడు. నానా ఇదీ అయిపోయారు వాళ్ళు. కాళ్ళకి బుద్ధి చెప్పేశారు. కకాపికలైపోయారు.

కేకలు వేశాడు దుర్యోధనుడు. మళ్ళీ మళ్ళీ పురికొల్పాడు. అయినా అడిలిపోయి, వొక్కడూ ముందుకి వెళ్ళలేదు. బాణం వేటుదూరంలో వుండిపోయారు.

అర్జునుడూ, కర్ణుడూ ఇద్దరే వున్నారు బరిమీద. చుట్టూ, ఖాళీ ఇద్దరూ ఇద్దరే. అదృశ్యం వాళ్ళయుద్ధం.

ఇద్దరూ అలిసిపోయారు. అయినా ఎవరికి ఎవరూ తీసిపోలేదు. రకరకాల బాణాలు గుప్పించుకున్నారు. ఆ తమకం, ఆ శౌర్యం, ఆ బాహువీర్యం - ఉభయసేనల రాజులూ నాలుకలు కరుచుకున్నారు.

సర్వబాణం

అర్జునుడితల తెగెయ్యడంకోసం సర్వబాణం తీశాడు కర్ణుడు. ఖాండవం కాల్చినప్పటినుంచీ నాగకుమారుడు అశ్వసేనుడు అర్జునుడిమీద పగపట్టాడు. (ఆదిపర్వం చూడుడు.) తక్షకుడి కొడుకతడు. పినతండ్రి ఐరావతుడిదగ్గర పెరిగి ప్రయోజకు డయాడు. అర్జునుణ్ణి చంపడంకోసం సర్వముఖబాణమై కర్ణుడిదగ్గర వున్నాడు. పసిడితూణీరంలో పెట్టి రోజూ అక్షతలూ, గంధమూ, పువ్వులూ అర్చిస్తూనేవుండేవాడు కర్ణుడు.

అదిగో ఆ సర్వబాణమే తీసి అరిపోశాడు కర్ణుడు. మంటలు, విషజ్వాలలు లేచి ఆకాశమంతా అట్టుకున్నాయి. హాహాకారాలు చేశారు చూసేవాళ్ళు. అర్జునుడి కంఠానికి గురిపెట్టాడు కర్ణుడు. అల్లె తాడు లాగాడు. ఆ గురి కంఠానికి కాక కడకంటికి సూటిగా కనపడింది.

చూశాడు శల్యుడు. అది మిషపెట్టి, అతని మనస్సు కలత పెట్టాలని నిశ్చయించాడు.

“కర్ణా, ఈ గురి కంఠానికి సరిగ్గా లేదయ్యా, సరిగ్గా సంధించు బాణం” అన్నాడు. కస్సుమన్నాడు కర్ణుడు. చురచురా చూశాడు.

“నా అంత యోధుణ్ణి కాదన్నంత తెలిసినవాడివా నువ్వు? కర్ణుడా రెండుసార్లు బాణం తొడుగుతాడు? పగవాళ్ళు నవ్వరూ?” అంటూ “అర్జునా చచ్చావు” అని కేకవేశాడు. సర్పబాణం వొదిలిపెట్టాడు. మంటలు కక్కుతూ రంయ్యిమని వెళ్ళింది బాణం. చూశాడు కృష్ణుడు. అయిదు అంగుళాలు కిందికి అడిచేశాడు రథం. దేవతలూ, గురుదులూ ఖచరులూ భేచరులూ విద్యాధరులూ ఆకాశం ప్రతిధ్వనించినట్లు కృష్ణుణ్ణి పొగిడారు.

అయిదు అంగుళాలు అడిగిపోయింది అర్జునుడి రథం. ఉగ్రంగా వెళ్ళింది సర్పబాణం. కొండశిఖరం పడగొట్టిన వజ్రాయుధంలాగ అర్జునుడి తలమీద రత్నకిరీటం ఎగరేసుకుపోయింది. దిస్సపోయినట్లు అవుపించాడు అర్జునుడు. అల్లకల్లోలమైపోయారు పాండవులు.

దేవేంద్రుడు తపస్సుచేస్తే, బహుమానంగా బ్రహ్మ ఇచ్చిన కిరీట మది. శత్రు భీషణమైంది. కీర్తి కరమైంది. తనకి సాధ్యంకాని నివాతకవచుల్ని సంహరించినందుకు మెచ్చి అతడు అర్జునుడికి ఇచ్చాడది. దిక్పాలకులు కూడా పడగొట్టలేని దివ్య కిరీట మది. అలాటి కిరీటం పాంబాణంతో పడగొట్టేశాడు కర్ణుడు. మహరాజా, ఎన్నడూ కనీ విని ఎరగని అద్భుతం - సర్పబాణం విషాగ్నిజ్వాలలు ఘోరంగా తిగిలి భగ్గన మండిపోయి కిందపడిపోయింది కిరీటం. పడమటి సముద్రంలో సూర్యుడు పడిపోయినట్లు అనిపించింది.

కిరీటంలేని అర్జునుడు శిఖరంలేని నల్లకొండలా కనిపించాడు. వెంటనే తెల్లటి తలపాగా చుట్టుకున్నా డతడు. తూరుపుకొండమీద చంద్రుడు ఉదయిస్తే ఎలా అందంగా వుంటుంది, అదిగో అలాగ అవుపించా డపుడు.

అర్జునుడి కిరీటం మండబెట్టి పూరుకోలేదు సర్పబాణం విషం కక్కుతూ మళ్ళీ అర్జునుడివేపు మళ్ళీం దది.

“అర్జునా, మళ్ళా మనమీదికి వస్తోంది పాము” అన్నాడు శ్రీకృష్ణుడు.

“ఇదెక్కడి పాం బావా, మళ్ళీ రావడమేమిటి? - అడిగాడు అర్జునుడు.

“మరిచిపోయావేమో, దీన్ని?” అందుకున్నాడు కృష్ణుడు - “ఖాండవం కాల్చినప్పుడు తల్లిని పట్టుకుని అగ్గిలోంచి పారిపోయాడు కదూ, అశ్వసేనుడు! నువ్వు వేసిన బాణంతో అగ్గిలోపడి చచ్చిపోయింది తల్లి. వాడు తప్పించుకుపోయాడు. అవాళనించీ పగబట్టి కర్ణుడిదగ్గర చేరాడు. అదిగో ఆ అశ్వసేనుడే ఆ మహాసర్పం - సర్పబాణం. కర్ణుడు ప్రయోగించాడు. నీ కిరీటం పడగొట్టింది. కోపం చల్లారలేదు. నిన్ను చంపెయ్యాలని నాలుకచాచుకు వస్తోంది.”

కృష్ణుడి నోట్లో మాట నోట్లోనే వుంది, అరు దారైన బాణాలు వేశాడు అర్జునుడు. అశ్వసేనుణ్ణి ముక్కలు ముక్కలు చేసి కొట్టేశాడు.

పాముబాణంతో అర్జునుడు చవ్వకపోడం చూసి, గతుక్కుమన్నాడు కర్ణుడు. ఇంతలో పదిబాణాలు నాటించాడు అర్జునుడు. వెంటనే మరో పన్నెండు తగిలించాడు. సర్పకునే లోపున మరో గట్టి ఇనపబాణం కొట్టాడు. కర్ణుడిరక్తం తాగుతూ శరీరం దూసుకుపోయింది దది. దెబ్బతిన్న తాచులాగ మండిపోయాడు కర్ణుడు. విజయం సారించాడు. పన్నెండుబాణాలు కృష్ణుడిమీద నాటించాడు. గుక్కతిప్పకండా తొంబైతొమ్మిదిబాణాలు అర్జునుడిమీద గుప్పించాడు. ఎంచి ఎంచి వొక క్రూరమైన బాణం అతడిరొమ్ముమీద నాటించాడు; పొలికేక పెట్టాడు. ఆకాశం అదిరినట్లు అట్టహాసం చేశాడు; కళ్ళలో అగ్గికురిశాడు అర్జునుడు. కత్తుల్లాటి బాణాలు కొట్టాడు. కర్ణుడి కవచం కసీబిసీ నరికేశాడు. కిరీటం ముక్కలు చేసేశాడు. కుండలాలు దుళ్ళకొట్టేశాడు. తలా, చెవులూ రక్తం ధారలు కట్టింది కర్ణుడికి. తీసిన బాణాలికి, వేసిన బాణాలికి ఎడా తెరిపీ లేకండా కురిపించా డతడు. అన్నీ అల్లంతదూరంలోనే కొట్టేశాడు అర్జునుడు. వరసపెట్టి నాలుగు వందల బాణాలు బాదేశాడు. ఒళ్ళంతా రక్తాలు కారి, జేగురు సెలయేళ్ళు కొండలా కనిపించాడు కర్ణుడు. ఆగలేదు అర్జునుడు. తళతళ లాడుతూన్న దూడపళ్ళబాణాలు గబగబా గుప్పించాడు. కర్ణుడి గుర్రాలూ, అతడి సారథీ, జెండా రథమూ కప్పెట్టేశాడు. మేఘాలు కమ్మిన పర్వతంలా కనిపించింది కర్ణుడిరథం. ఒళ్ళంతా రక్తమైపోయి, మెరుస్తున్న బాణాలు రువ్వుతూ అస్తగిరిమీద సూర్యుడిలా ప్రకాశించాడు కర్ణుడు. అని దెబ్బలు తగిలినా మడమతిప్పని బంటుతనంతో పోరాడాడు కర్ణుడు. జంట మెరుగులు ఆకాశం మీద తళుక్కుమంటే తళుక్కుమన్నట్లు అర్జునుడి బాణాలు ఖండించాడు. ఎన్నో అన్ని బాణాలు గుండపిండి చేసేస్తూ నువ్వా నేనా అని పోరాడాడు. అర్జునుడు దివ్యాస్త్రాలు తీశాడు. పరశురాముడు ప్రసాదించిన భారగవాస్త్రం కర్ణుడికి స్ఫురించకండా పోయింది దప్పుడు.

రథచక్రం ఎత్తే దాకా ఆగు

కర్ణుడి రథచక్రం కుంగిపోతుంది. బ్రాహ్మణశాపం దగ్గిరపడింది. కర్ణుడు కదలేరిపోతాడు” - కనపడకండా అన్నాడు కాలుడు. ఉభయసేనలూ స్పష్టంగా విన్నాయి.

కాలుడి నోట్లో మాట నోట్లోనే వుంది. కర్ణుడి దాపలి చక్రం కుంగిపోయింది. రథం వొరిగిపోయింది. పరశురాముడి శాపంవల్ల అస్త్రబలంపోయి బ్రాహ్మణశాపంవల్ల రథం కుంగిపోయి, సర్పబాణం వ్యర్థమైపోయి ఎంతో అంత బాధపడ్డాడు కర్ణుడు.

“ధర్మపరుల్ని ధర్మం రక్షిస్తుందంటారు ధర్మవాదులు. ఎంతో ధర్మపరున్ని నేను. నా విషయంలో అది బొంకు చేశాడు ధర్మదేవత.” చెయ్యదులువుతూ ధర్మదేవతని నిందించాడు కర్ణుడు. ఇంతలో అర్జునుడి బాణాలు మరిన్ని ఛదాఛడి తగిలాయి. దాంతో దుఃఖపడుతూ మరింత తిట్టుకున్నాడు కర్ణుడు. మండిపడ్డాడు. కృష్ణుణ్ణి, అర్జునుణ్ణి తూంట్లు పడినట్లు కొట్టాడు.

బాగా వొళ్ళు మండింది అర్జునుడికి. విషనాగుల్లాటి బాణాలు ఏకటాకిని గుప్పించాడు. ఒళ్ళంతా మంటలు పుట్టాయి కర్ణుడికి. పళ్ళు కొరికాడు. బ్రహ్మాస్త్రం ప్రయోగించాడు. అర్జునుడు ఐంద్రాస్త్రం వేశాడు. బ్రహ్మాస్త్రం ముందు ఇట్టే వోడిపోయింది ఐంద్రాస్త్రం.

“నీ బాణం కర్ణుడి బాణంముందు గడిపరకా? చిత్రం!” విచారిస్తూ అన్నాడు శ్రీకృష్ణుడు.

చప్పున బ్రహ్మాస్త్రం వేశాడు అర్జునుడు. కర్ణుడి బ్రహ్మాస్త్రం కొట్టేశాడు. బాణాలమీద బాణాలు కురిపించాడు.

అర్జునుడి అలైతాడు వూడగొట్టేశాడు కర్ణుడు. గబుక్కున అమర్చుకున్నాడు అర్జునుడు. చరచరా బాణాలు తగిలించాడు. మళ్ళీ వూడగొట్టేశాడు కర్ణుడు. మళ్ళీ అమర్చుకున్నాడు అర్జునుడు. చర చరా బాణాలు తగిలించాడు. అలా పదమూడుసార్లు అర్జునుడి అలైతాడు వూడగొట్టేశాడు కర్ణుడు. ఇటు వూడిపోడంతోనే అటు అమర్చేసుకునేవాడు అర్జునుడు. అది వూడిందో లేదో కనిపెట్టలేకపోయాడు కర్ణుడు. అర్జునుడి బాణాలు అడ్డుకుంటూ అతడిమీద గుదులు గుదులు బాణాలు గుచ్చి నొప్పించాడు.

“కర్ణుడా నిన్ను నొప్పించడం?” అర్జునుణ్ణి పురెక్కించాడు శ్రీకృష్ణుడు - “సాటిలేని శరవిలాసం ఇంకెప్పుడు? అర్జునా, తెగెయ్యి, తెగెయ్యి కర్ణుణ్ణి - ”

కృష్ణుడిమాట ఇంకా పూర్తి కాలేదు. నల్లతాచులాటి బాణం అరిపోశాడు కర్ణుడు. అర్జునుడిప్రాణం తీసెయ్యడానికి రౌద్రమంతంతో అది గురిపెట్టాడు. అదే సమయానికి అంతకిముందు కొంచెం కుంగిన రథచక్రం తూముడాకా దిగబడిపోయింది భూమిలోకి. ఏటవాలయిపోయింది రథం. దానిమీంచి బాణం వెయ్యడం అనువుకాకండా పోయింది. కుంగిపోయాడు కర్ణుడు. ఏం చెయ్యడానికి వల్ల కాని రోషం తోనూ, దుఃఖంతోనూ, కళ్ళనీళ్ళు తిప్పుకున్నాడు.

“రథం చక్రం ఎత్తేదాకా ఆగు” రథందిగుతూ అర్జునుడితో అన్నాడు కర్ణుడు - “నేను కిందవున్నాను. నువ్వు రథంమీద వున్నావు. ఆగడం ధర్మం. తలవిరబోసుకున్నవాణి, రథం లేనివాణ్ణి, ఆయుధం కిందపెట్టినవాణ్ణి, శూరులు కొట్టరు. నువ్వు శూరుడివి. ఉత్తమకులంలో పుట్టినవాడివి. రథధర్మం తెలిసినవాడివి. ఇలాంటి నువ్వు ధర్మయుద్ధమే చెయ్యాలి. ఇలా నిన్ను అంటున్నానూ అంటే నీకూ, నీ కృష్ణుడికీ భయపడితాడు. ధర్మంకోసమే చెపుతున్నాను.”

“ఈతగువూ, ఈ ధర్మమూ ఇవాళే నీ మనసులో పుట్టాయో” అందుకున్నాడు కృష్ణుడు - “ఆ చిగురూ అదీ ఎటుపోయిందంటా? ఆ గర్వమూ, దురభిమానమూ మరిచిపోయావేమో! ధర్మం ధర్మం అంటున్నావు పరమధర్మపరులు పాండవులు. సర్వశుభాలూ సమకూడతాయి వాళ్ళకి. మీరో, అధర్మానికి పుట్టిళ్ళు. ఇలాగే చెడ్డ నెత్తిని పడుతుంది మీకు. నొచ్చుకుంటే ఏం లాభం? చేసినపాపం కట్టి కుడపకండా పోదు.

“కుమాళ్ళతో కుంతి నిద్రపోతూవుంటే లక్కఇంట్లో నిప్పు పెట్టించాడు మీ దుర్యోధనమహారాజు. మాయజూద మాడించాడు. ధర్మరాజు సంపద చపాయించాడు. అంతతోనూ కసితీరలేదు. ద్రౌపదిని సభలోకి తెచ్చి మానభంగం చేయించాడు. అడివికి పంపించాడు. అక్కడ వాళ్ళని చంపాలని గొల్లపల్లెల మిషపెట్టి దండయాత్ర చేశాడు. బాలుడైన అభిమన్యుడిమీద అంతమందిని పంపి చంపించాడు. దీనంతటికీ కర్ణా, నువ్వే మూల కర్తవి. ఇప్పుడు చెపుతున్న నీ ధర్మపన్నాగాలు ఇవన్నీ చేసినప్పుడు ఏమయాయి?”

కృష్ణుడి మాటలతో అర్జునుడి మనస్సులోని రోషాగ్ని రోమకుపాల్లోంచి బైటికి వచ్చింది. ఆశ్చర్య మనిపించింది. ఉగ్రనరసింహుడిలా అవుపించాడతడు. ప్రవాహంలాగ బాణాలు గుప్పించాడు. అవన్నీ అడ్డుకుంటూనే అర్జునుడిమీద బాణాలు రువ్వాడు కర్ణుడు. అడ్డుతం అనిపించింది మాకు. వెనకాడకండా పోరాడుతూ చురకత్తుల్లాటి బాణాలు పది అర్జునుడిమీద తగిలించాడు. మందుతున్న అగ్గిలో నెయ్యి పోసినట్లు నిలువునా మండిపోయాడు అర్జునుడు. బంగారం మొదళ్ళతో తళతళలాడుతున్న భల్లబాణం గాండీవానికి తొడిగాడు. బంగారం మీద మణులు చెక్కిన హస్తికక్కుపతాకం ఎగరగొట్టి పారేశాడు. శత్రుభయంకరమైన కర్ణుడి జెండా పడిపోవడంతోనే తమ కీర్తి, బలమూ, దర్మమూ

ఉల్లాసమూ - అన్నీ పడిపోయినట్టు హాహా కారాలు చేశారు కౌరవులు కర్ణుడిమీద ఆశ వొడులుకున్నారు.

పతాకం పడిపోడం భరించలేకపోయాడు కర్ణుడు. క్రూరమైన ఇనపబాణాలు కురిపించాడు. అర్జునుణ్ణి తడబడినట్టు చేసేసి, తనరథం వెనక్కి వెళ్ళి, ఎడమకొమ్ముకింద బుజంపెట్టి, బలంకొద్దీ ఎత్తాడు. రథం వొదలకండా కులపర్వతాలూ, అడవులూ, సముద్రాలూ సహితంగా ఆరుఅంగుళాలు మీదికి ఉబికింది భూమి. రథమెత్తి మీదికి వెళ్ళి ఎప్పటిలాగ బాణం సంధించాడు కర్ణుడు. ఇట్టే బాణం తొడిగాడో లేదో, మళ్ళా కుంగిపోయింది రథచక్రం. మళ్ళా దిగి ఎత్తాడు కర్ణుడు.

కర్ణ వధ

“ఇదే సమయం కానీ” అన్నాడు కృష్ణుడు. పిడుగులాటి అంజలికాస్త్రం తీశాడు అర్జునుడు. ఆకలితో వచ్చిన యముడి నోరులా వుంది అంజలికం. కృష్ణుడిచక్రంకంటే, శివుడి శూలంకంటే ఘోరంగా వుం దది. ఆ మహాస్త్రం తొడిగాడు అర్జునుడు. చెవిదాకా అల్లెతాడు లాగాడు. “తపస్సు, దానమూ, గురుజనసేవా నిష్ఠతో నిత్యమూ చేస్తూవున్నవాణ్ణి అయితే ఈ బాణం కర్ణుడి తల తెగనరుకుతుంది.” అంటూ అల్లెతాడు మరింత లాగి వొదిలిపెట్టాడు. భూమీ, ఆకాశమూ మెరుపులు మెరిపిస్తూ వచ్చింది అంజలికం. రెండు సేనలవాళ్ళూ మూర్ఛ పోయారంటే నమ్ము. జివ్వుమన్న శబ్దంతో ఆకాశం పగిలిస్తూ, ప్రాణికోటి యావత్తూ గడగడలాడిస్తూ కర్ణుడి కంఠం తెగనరికేసింది అంజలికం. పడమటికొండ మీంచి పడిపోయిన సూర్యబింబంలాగ కింద పడిపోయింది కర్ణుడితల. వజ్రాయుధం తగిలి కూలిపోయిన జేగురుకొండలాగ రక్తంలో ములిగి, కిందపడిపోయింది మొండెం. ఎంతో అంత కాంతితో మెరిసిపోతున్న అందమైన శరీరం కిందపడిపోడంతోనే అంతమందిమీ చూస్తూనే వున్నాం, ఉజ్వలమైన అతడి బొందెలోంచి వెలిగిపోతూ వాక తేజస్సు బయలుదేరింది. ఆశ్చర్యం! తిన్నగా వెళ్ళి అస్తమిస్తూవున్న సూర్యబింబంలో చొచ్చుకుపోయింది.

కర్ణుడు కడతేరిపోడంతోనే బ్రాహ్మణశాపం తీరిపోయిందో ఏమో, కుంగిపోయిన రథచక్రం ఎప్పటిలాగ భూమి మీద నిలబడింది.

దారుణమైన బాణాలు కిరణాలతో శత్రుసేన మాడ్చి మాడి, దాటరాని అర్జునుడనే కాలాన్ని దాటడానికి శక్తిలేక కర్ణుడనే సూర్యుడు అస్తమించిపోయాడు.

కర్ణుడు పడిపోడం తడవు పొలికేకలు పెట్టారు పాంచాలంవాళ్ళు. ఆనందంతో రణవాద్యాలు వాయించారు పాండవులు. సేన సేనంతా సంతోషమే సంతోషం తాండవమాడింది.

పొడవాటి చేతులూ, బలిసిన తొడలూ, వెడల్పాటి రొమ్మూ వెల్లకిలా పడివున్న కర్ణుడి మొండెం చూసి, దుఃఖపడుతూ కుంగిపోయాడు సూర్యుడు. దుఃఖంకొద్దీ అతడి శవం తన కిరణాల చేతులతో ముట్టుకోవడంవల్ల మైలపడి, స్నానానికికి వెళుతున్నట్టు పడమటి సముద్రంలో దిగిపోయాడు.

కాదనించి తెగిపోయిన పద్మంలా వున్న కర్ణుడి శిరస్సు, పదారువన్నె బంగారంలా మెరుస్తూన్న మొండెమూ చూసి, జెండా పోయి మోడైన రథం మళ్ళించాడు శల్యుడు.

మందలోని ఆబోతుని పట్టుకుపోయిన పులినిచూసి మంద మందంతా పారిపోయినట్టు కర్ణుణ్ణి చంపేసిన అర్జునుణ్ణి చూసి కకాపికలై పోయారు కౌరవులు. పాంచాలంవాళ్ళు పొలికేకలు పెడుతూంటే, నీ సేనలూ, శల్యుడూ అర్జునుడి వానరపతాకం దీనంగా తిరిగి తిరిగి చూస్తూ పరుగులు తీశారు.

అదంతా చూశాడు భీముడు ఉబ్బిపోతూ బ్రహ్మాండమైన సింహనాదం చేశాడు. మరింత వుప్పొంగిపోయారు పాండవసైనికులు. మన వాళ్ళు దుఃఖంతో కుంగిపోయారు.

రథం తోలుకుని దుర్యోధనుడి దగ్గరికి వచ్చాడు శల్యుడు. కన్నీళ్ళు కారుస్తూ దీనంగా వున్నాడు దుర్యోధనుడు. దుఃఖంతో గుండెలు పగిలిపోతున్నాయి. వేడివేడి నిట్టార్పులు రేగుతున్నాయి.

“మహారాజా,” మెల్లి మెల్లిగా అన్నాడు శల్యుడు - “ఎన్నో యుద్ధాలు చూశాం. కాని కర్ణుడూ అర్జునుడూ చేసినలాంటి యుద్ధం ఎక్కడా ఎన్నడూ చూడలేదు; వినలేదు. దేవతలే నాలికలు కరుచుకున్నారు. కర్ణుడి వీరత్వం చూసి, అర్జునుడూ, కృష్ణుడూ అడిలిపోయారు. అయితే ఏం లాభం? విధి ఎదురుతిరిగింది.

చూడు, భూచక్రం యావత్తూ నువ్వే ఏలాలని ప్రాణాలు దాచుకోకండా పోరాడి రణభూమిలో పడివున్న ఈ రాజుల్ని చూడు! రథాలూ, గుర్రాలూ, ఏనుగులూ కూలి చుట్టూ ఎలా వికృతంగా వున్నాయో చూడు! దేవేంద్రు డంతటివాళ్ళు వీళ్ళు. యముడూ, వరుణుడూ, కుబేరుడూ అంతవాళ్ళు. ఇంతేసి మొనగాళ్ళు మనకోసం మోరారామోరి పోరాడారు. అయినా ఫలం దక్కలేదంటే, ఇది విధి కృతం కాని మరొకటి కాదు.

కనక, విచారించి లాభం లేదు.

“నీ కోసం యుద్ధం చేసి కూలిపోయిన సైన్యం చూడు! ధనుస్సులూ, ఆయుధాలూ, జెండాలూ, గొడుగులూ, చామరాలూ, ఎలా తుక్కు తుక్కు పడివున్నాయో చూడు! ఏనుగులగంటలూ, గుర్రాల గజ్జెలూ, యోధుల కంకణాలూ, భుజకీర్తులూ, హారాలూ కీరీటాలూ ఎలా గుండ పిడి అయిపోయాయో చూడు! ఎంత భయంకరంగా వుందో అంత అందంగా వుంది రణరంగం.”

శ్రీకృష్ణుడు పాంచజన్యం పూరించాడు. అర్జునుడు దేవదత్తం పూదాడు. భూమీ ఆకాశమూ బద్ధలైనట్టయింది. కౌరవులగుండెల్లో పిడుగులు పడ్డాయి. ఇంద్రజిత్తుని సంహరించిన లక్ష్మణుడు చేసిన సింహనాదానికి దద్దరిల్లిపారిపోయిన రాక్షససేనల గ దుర్యోధనుడు వున్న చోటు వదిలేసి పారిపోయాడు కౌరవసేనలు. తెల్లమొహం వేశాడు దుర్యోధనుడు.

“సాయంకాలమైపోయింది. ఇవాళకీ యుద్ధం చాలించు. రేపు తెల్లవారాక ఏంచెయ్యాలో చూసుకుందాం” అన్నాడు శల్యుడు.

కృపూ, కృతవర్మా, అశ్వత్థామా, శకునీ, సుశర్మా మొదలైన మొనగాళ్ళు దీనంగా మొహాలు వేలవేసుకుని నిట్టార్పులు తీస్తూ దుర్యోధనుడి దగ్గర చేరుకున్నారు. పారిపోతున్న సేనలు మళ్ళించడం దుస్తరమని గ్రహించాడు దుర్యోధనుడు. సేనానాయకుల నిరుత్సాహమూ కనిపెట్టాడు. శల్యుడిమాటప్రకారం వెనక్కి తిరిగాడు. కర్ణుణ్ణి తలుచుకుని “హాకర్ణా! హా కర్ణా!” అని గోలుగోలుమన్నాడు. సేనలు శిబిరానికి మళ్ళించమన్నాడు. దుఃఖపడుతూ తలవంచుకుని శిబిరానికి నడిచాడు. కౌరవులందరూ దీనంగా వెంటనడిచారు. జూదంలో వోడిపోయి పాండవులు అడివికి నడిచారే, అదిగో అలాగ అనిపించింది కౌరవులు అలా తిరిగి రావడం.

సాయంకాల మైంది.

“శత్రువుల వెంటపడడానికి ఇది సమయంకాదు” అంటూ తమ సేనలు మళ్ళించారు పాండవులు. బలాసురుణ్ణి చంపేసి వచ్చిన విష్ణుబూ ఇంద్రుడూలాగ కర్ణుణ్ణి చంపేసి, తమవాళ్ళతో కలుసుకున్నారు కృష్ణార్జునులు. వాళ్ళిద్దరినీ ఎన్నో విధాల పొగుడుతూ తమ తమ నివాసాలకి వెళ్ళిపోయారు దేవతలు. అర్జునుడికి జేజేలు పడుతూ విడిదలుచేరి ధర్మరాజు మొగసాల చేరారు పాండవులు. అందరికంటే ముందు పాంచాలం వాళ్ళు వెళ్ళి శుభవార్త వినిపించారు ధర్మరాజుకి.

ఇంతలో రథం దిగి చరచరా వెళ్ళి అన్నగారికి పాదాభివందనం చేశాడు అర్జునుడు. అమాంతంగా గుచ్చి కౌగిలించుకున్నాడు ధర్మరాజు. శిరస్సు మూచాశాడు. భీముడూ, నకులుడూ, సహదేవుడూ అన్నగారి పాదాలకి మొక్కిరిస్తూ. అర్జునుణ్ణి కౌగిలించుకున్నారు. కృష్ణుడూ, సాత్యకీ ధర్మరాజుకి నమస్కరించారు. ఇద్దరినీ అభినందించాడు ధర్మరాజు.

నీ కోపమే కర్ణుణ్ణి చంపింది

“మహారాజా,” ధర్మరాజుతో అన్నాడు శ్రీకృష్ణుడు - ప్రపంచాలన్నీ వొకటైనా కర్ణుణ్ణి చంపడం కష్టం. నీకోపమే అతణ్ణి చంపింది. కౌరవుల్లోకల్లా కర్ణుడే మొనగాడు. అతడు అయిపోయాడంటే అంతా అయిపోయారనే నమ్ము. నీకు ఎదురు లే దిక నిశ్చింతగా వుండు.”

“ఇదంతా కృష్ణా, నీ ప్రసాదం” అందుకున్నాడు ధర్మరాజు - “నీ దయకి నేనా పాత్రుణ్ణి! నీ దయ అంటూ వుంటే, శత్రువుల్ని గెలవడం ఏమాత్రం! నీ అనుగ్రహంవల్ల సర్వసంపదలూ, కరతలామలకం మాకు. అఖిలరక్షకుడివి నువ్వు. నీ భక్తులం మేం, నా దుఃఖమంతా పోయింది. భయం తీరిపోయింది. హాయిగా నిద్రపోతాను, ఇవాళ.”

“నీ స్నేహంవల్ల నన్ను ఇలా అంటున్నావు” అన్నాడు కృష్ణుడు - “బాగానేవుంది. కాని మీ గెలుపుకి నేను వుత్తి నిమిత్తమాత్రుణ్ణి. ఏమంటావు, నీ తమ్ములూ, నీ మరుదలూ మహద్భుతమైన పరాక్రమవంతులు. నిన్ను ఎదిరించి ఎవడు బతికి బట్టకడతాడు?”

ఇలా వొకళ్ళతో వొకళ్ళు సల్లాపాలాడుకున్నారు.

“రణస్థలం చూడాలని వుంది” అన్నాడు ధర్మరాజు. “సరే.” అన్నాడు అర్జునుడు. నల్లతోకల తెల్లగుర్రాలు రథానికి పూయించాడు ధర్మరాజు. వేలువేలు దివిటీలు పట్టించాడు. రథమెక్కి తమ్ములతోనూ, బంధుమిత్రుల యావన్మందితోనూ బయలు దేరాడు. వెళుతూ వెళుతూ దారిలో శ్రీకృష్ణుడితో అన్నాడతడు :

“ఉద్ధండుడైన శత్రువు హతవైపోయాడు. సమస్తసామ్రాజ్యానికి సామ్రాట్టు నయాను. ఇదంతా నీదయవల్ల ఇట్టే చేకూరింది.”

అర్జునుణ్ణి మెచ్చుకుంటూ యుద్ధభూమికి వచ్చాడు ధర్మరాజు. కర్ణుడి శిరస్సు కళ్ళారా చూశాడు. అతడి కొడుకుల శవాలూ చూశాడు. కర్ణుడిశవం చూసి తనకి తిరగే పునర్జన్మ కలిగినట్టు సంతోషించాడు. “ఆపదలన్నీ ఇన్నాళ్ళకి గట్టెక్కాయి. సర్వసంపదలు సమకూడాయి” అంటూ తృప్తిపడ్డాడు. మహారాజా, అదిగో అలాగ కర్ణుడనే మహాసముద్రం ఈది గట్టుచేరారు పాండవులు; పరమానందం పొందారు.